

الو ليکني لوستلای سی:

ټولوونکی: عبدالنافع همت

د جهاني جهان

(د ښاغلي عبدالباري جهاني د شاعرۍ او ليکوالۍ په اړه د مقالو مجموعه)

د جهاني جهان

عمد صديق روحي

ټولوونکی: عبدالنافع همت

۱۳۹۱ لمريز کال

Ketabton.com



— کندهار

د جهاني جهان

د مقالو مجموعه

ليکوال :

بېلابېل

ټولونکی :

عبد النافع همت

۱۳۹۱ لمریز کال

د کتاب د چاپ او خپرولو حقوق د خپرندويي ټولنې سره خوندي دي .

د کتاب پېژندنه



د کتاب نوم	:	د جهاني جهان
ليکوال	:	بېلابېل
ټولونکی	:	عبدالنافع همت - an_himmat@yahoo.com - ۰۷۰۸۱۹۸۴۵۱
د چاپ کال او شمېر	:	۱۳۹۱ ل، (۱۰۰۰) ټوکه
خپرندويه ټولنه	:	ميوند کلتوري ټولنه - کندهار
کمپوز او ډيزاين	:	خليل احمد څارن
انلاين چاري	:	<u>مختار احمد احسان</u> - د لراوېر ډاټ کام برېښنايي کتابتون

www.Larawbar.com




اهدأ:

دا کتاب د پښتو ادب ځلانده ستوري استاد دروېش دراني صاحب ته

ډالی کوم چي د افغان ملت تپونو ته يې د شعر ژبه ورکړه

عبدالنافع همت





د اکتاب او يو څو يادوني

دا خبره به ټول پښتانه، په تېره بيا فرهنگي کهول راسره ومني چي ښاغلي جهاني صاحب د پښتو ژبي يو ستر خواخوږي او خدمتگار دی چي بايد د ادبي او علمي خدمتونو پوره يادونه او ستاينه يې وسي. څو کاله مخکي مي د همدې مسئوليت له مخي په زړه کي راوگرځېده چي د هيواد ددې وتلي شاعر، ليکوال، ژورنالست او تاريخ کښونکي په اړه يو سيمينار جوړ کړم چي په دې ډول يې يو څه حق ادا او خپله غاړه خلاصه کړم.

کله چي مي دغه خبره له ځينو فرهنگيانو سره شريکه کړه، هغوی هم مشوره راکړه چي دا يو ضروري او پر ځای کار دی. تردې وروسته مي د لري او بري پښتونخوا يو شمېر ليکوالو ته موضوعات ور ووبشل، د دوی يې هم کورودان هريوه په ورين تندي مقالې چمتو او راوړلې چي په دې لړ کي دا ليکوال د يادولو وړ دي: ښاغلي استاد محمد معصوم هوتک، ښاغلي محمود اياز، ښاغلي عبدالغفور لېوال، آغلې پروين فيض زاده ملال، ښاغلي لال پاچا ازمون او ښاغلي عصمت الله زهير. په دوی کي مي له چا سره مخامخ وليدل، له چا سره مي په تيليفون کي خبري وکړې او له چا سره مي د برېښنالیک له لاري اړيکي ونيولې.

د مقالو ليکلو او راټولولو خورا ډېر وخت او زيار وغوښت، خوماته مهمه دا وه چي مقالې وليکل سوې او زما تر ګوتو پوري راوړسېدې، د دې ټولو ليکوالو يې کورودان چي اول يې د مقالو ليکل پر ځان ومنل او بيا يې له خپلو ډېرو بوختياوو سره سره مقالې وليکلې.

تر دې وروسته مي نو زړه بېغمه سو، ما ويل څه مقالې چمتو سوې او س به نو له خيره سره سيمينار جوړ کړم، کله چي مي جهاني صاحب ته د سيمينار بلنه ورکړه، نو هغه راته وويل چي زه ناروغه يم او ډاکټر راته ويلي چي بايد په امريکا کي پر له پسې درملنه وکړم. څرنگه چي ما د سيمينار جوړولو کلک هوډ کړی و، نو دا کار مي پر ځان فرض ګاڼه او دا راته ګرانه وه چي له دې کار څخه لاس واخلم، دا مي هم نه خوښېده چي د جهاني صاحب په غياب کي دا سيمينار جوړ



د جهاني جهان

کرم، بيا مي په زړه کي راوگرځېده چي تر لاسه سوي مقالې په کتابي بڼه چاپ کړم. ما ويل که سيمينار پاته سو، نو لږ تر لږه په دې کتاب به مي د جهاني صاحب حق يو څه ادا کړی وي.

دا مهال زما په لاس کي يوازي شپږ مقالې وې، ما چي وکتل نو کتاب د کيفيت له اړخه يو څه ډنگر او کوچنی راته و ايسيده، وروسته مي دا ښه وگڼله چي ددې مقالو تر څنگ هغه مقالې هم راټولي او په دې کتاب کي يې ورگډي کړم چي تر دې مخکي د جهاني صاحب په اړه ليکل سوي او په بېلابېلو کتابونو، ويب پاڼو، مجلو او اخبارونو کي خپرې سوي دي. په دې لړ کي جهاني صاحب د ښاغلي ډاکټر راج ولي شاه خټک يوه ناچاپه مقاله هم په ايميل کي راواستوله.

د مقالو راټولول په لومړي سر کي اسانه را ته ايسده، خو وروسته دا کار ډېر ستونزمن سو، ځکه چي د ټولو مجلو او اخبارونو کلکسيونونه مي نه درلودل، که درلودلي مي هم وای نو لټولوي يې کلونه کلونه وخت غوښت، خو خدای دي يې نه کموي چي په دې اړه مي پر هر فرهنگي انډيوال رغ کړی نو خپل وس يې نه دی را څخه سپمولی، بس يو څه زه وم او يو څه فرهنگي انډيوالان وه، په درې کاله کي دا مقالې راغونډي سوي.

لکه څنگه چي له يوې خوا د جهاني صاحب ادبي جهان ډېر پراخ او هره برخه يې گام کول اسانه کار نه دی او له بلې خوا پر ليکوالو هم ډېر گران دی، نو زه داسي فکر کوم چي ډېرې مقالې به را څخه پاته سوي وي، په دې ډول زه له هغو ليکوالو او شاعرانو څخه ډېره بڅښنه غواړم چي مقالې يې په دې کتاب کي نه دي چاپ سوي. البته ځيني هغه مقالې ما خپله د چاپ وړ و نه بللې چي محتوا يې کمزورې او يا يې جهاني صاحب چاپول نه غوښتل.

د مقالو تر راغونډولو وروسته بله ستونزه دا وه چي مقالې په بېلابېلو ليکدودونو ليکل سوي وې، ما د ليکوالو په ليکدود کي گوتي و نه وهلې، خو يوازي مي دومره وکړه چي د پښتو ژبي د اوسني ليکدود ځيني عام او منل سوي معيارونه مي په پام کي ونيول، البته دا کار مي په دې نيامت وکړ چي د مقالو ژبه يو بل ته سره ورته او په کتاب پوهېدل اسانه سي. ځينو ليکوالو د جهاني صاحب شعرونه په خپله لهجه او خپل ليکدود را اخيستي وه، ما دغه شعرونه د جهاني



د جهاني جهان

صاحب له شعري ټولگو سره پرتله او بیرته مې په هماغه بڼه راواخیستل چې جهاني صاحب غوښتل.

ددې مقالو په اړه یوه بله یادونه هم ضروري ګڼم، هغه دا چې ددې مقالو په کمپوزولو او پروف کتلو کې ځینو ملګرو هم مرسته راسره کړې ده، نو که په دې بهیر کې د ځینو مقالو لیکدود یو و نیم ځای بدلون موندلی وي، هیله ده چې لیکوال به یې ما وبخښي، ځکه چې دا کار به قصدي نه، بلکې زما د ملګرو ناپامې وي.

په مقالو کې د مفاهیمو تکرار او ناسم معلومات هم داسې ټکی و چې پوره غور یې غوښت. څرنگه چې ځینې مقالې ډېرې پخوا لیکول سوي وې، نو یو شمېر داسې معلومات هم پکښې خوندي سوي وه چې له اوسنیو واقعیتونو سره یې اړخ نه لگاوه، د بېلګې په ډول چا به لیکلي وه چې تردې مهاله د جهاني صاحب اوز (دومره) شعري ټولګې چاپ سوي دي، حال دا چې تر هغه وروسته به د جهاني صاحب نوري شعري مجموعې هم چاپ سوي وې، یا به یې لیکلي وه چې دی اوس په امریکا رغ راډیو کې کار کوي، حال دا چې جهاني صاحب اوس له یادي راډیو سره کار نه کوي. کېدای سي په ځینو مقالو کې د غسې نور زاړه معلومات هم پاته وي چې باید نوي سي خو زما به نه وي ورته پام سوی، ما له ځینو مقالو څخه دغه ډول ناسم معلومات او تکراري خبرې وایستلې، هیله ده چې درانه لیکوال داسې و نه انگېري چې ګواکي ما د کوم شخصي غرض له مخې د دوی په مقالو کې ګوتې وهلې دي.

د مقالو د چاپولو اجازه هم یوه ستونزه وه، هغه لیکوال چې ما پېژندل له هغوی سره مې مشوره وکړه چې ستاسې فلانۍ مقاله مې را اخیستې او غواړم چې له نورو مقالو سره یو ځای یې په کتابي بڼه چاپ کړم، د ځینو لیکوالو یې ډېر ډېر کور ودان، دوی نه یوازې دا چې د مقالې د چاپ اجازه یې راکړه، بلکې خپلې مقالې یې له سره وکتلې او بیا یې ما ته راوسپارلې، البته هغه لیکوال چې ما نه پېژندل او تر ډېرو هڅو وروسته مې بیا هم د هغوی د برېښنالیک پتې او موبایل شمېرې پیدا نه کړې، د هغوی مقالې مې له اجازې پرته راواخیستې چې په دې کار سره له هغوی څخه بخښنه غواړم.



د جهاني جهان

د ليکوالو د عکسونو پيدا کول هم اسانه کار نه و، ځکه ما هوډ کړی و چې د هر ليکوال له مقالې سره د هغه عکس هم چاپ کړم، ستونزه دا وه چې ټول ليکوال ما نه پېژندل او ځينو خويي آن په مرگ له دې دنيا څخه کډه کړې وه، هغه و چې ترډېرو هڅو وروسته مي د ځينو ليکوالو عکسونه پيدا او ځيني را څخه پاته سول.


په پای وایم چې جهاني صاحب تر دې هڅوني او ستايني ډېر حقدار دی او بايد ډېر ونازول سي، خو په پښتو کي يو متل دی چې وايي: تور توتان تر تا قربان، بس زموږ همدا وس و، هيله ده چې نور ليکوال به د جهاني صاحب جهان نور هم وڅېړي، زه هيله لرم چې په دې جهان کي به گڼ شمېر داسي علمي او ادبي کانونه ومومي او په دې ډول به د پښتو ژبي ادبي او هنري برخه نوره هم بډايه سي.

عبدالنافع همت

۱۳۹۰/۱۰/۲ المریز کال

سید نور محمد شاه مېنه، کابل





علامه عبدالشکور رشاد بابا

ياغي او مبتکر شاعر

ښاغلی عبدالباري جهاني ځوان پښتون شاعر دی. زما په خیال ابتکار او سلاست دده د شعر ځانګړتیاوي دي. زه چې دده ترانې وایم او یایې اورم، نو ګمان کوم چې دده پر نغمو مستی ناڅي او ترانو ته یې شاپېری اتن اچوي.

ماته د ښاغلي جهاني د شعرونو بل خصوصیت دا ښکاري چې له رسو مو بغاوت کوي، د جمال جلوي له ده څخه ځان او جهان هېروي. په دغه جذبه کې نه دی ځاني دی او نه جهاني. د احتساب بېره یې له زړه وتلې وي، د مغانو پر دوکانو په ډېره زړه ورتیا ګرځي، په خورا بې احتیاطۍ د میخانو ترلې دروازې ورته کوي، د حسن پر کعبه طوافونه کوي، د مینې د بت پر پښو تندۍ موري، ځکه نو زه دی ياغي شاعر بولم. د ښاغلي جهاني د فکر شهباز د نویو معناوو په ښکار پسې ډېري هسکي الوتنې کوي او بې ښکاره نه راستنېږي، ځکه نو زه دی مبتکر شاعر بولم.

که ووايم چې د ښاغلي جهاني دغه استعداد یوازې د ښکلا ستاینې ته نه دی وقف سوی، زما امید دا دی چې ادب پوهان به یې رد نه کړي. دا ځوان شاعر زیار باسي چې د ګران وطن پر شمع باندي سربښدونکي پتهان د ستۍ کېدلو لپاره راوبولي. دده شعر بې مبالغې د افغان ولس د وینستابه له پاره هغه سوي چينګي دي چې رغ یې په اورېدلو کې د غوږ او په لوستلو کې د سترگو له لاري بخري پاشي. رنځېدلی او کړېدلی افغان ولس ملي وحدت ته هڅوي، دده استعارې هغه تارونه او کناپې یې هغه ستني دي چې زړونه سره ګنډي. اوس چې په ګران افغانستان کې اخترونه عاشورې سوي دي، ددې اسکېرلي ولس د سوځېدلي او لولپه هیواد په کربلا کې جهاني د حق پر شهیدانو ساندي وایي او د یزیدانو په لټون د ماغزو په غوږو مشالونه لګوي. زه چې دده د شعر په طور کې ګرځم د تاثیر جلوي زما ذهن ته د لیدلو بلنې راکوي. زه دده د طبعي په سینه کې هغه رڼاوي وینم چې د ډېرو به د هغه دیدار نه وي په نصیب سوی.



د جهاني جهان

په پای کې به دا هم ووايم چې په دې مجموعه کې د پښتني متلونو غمي د قطعو په گوتميو کې داسې کښېنول سوي دي چې د شعر د ناوې ښکلا يې دوه گرايه کړې ده.

زه چې دا کرښې ليکم د ښاغلي جهاني د سباوون په تمه کتاب مي مخي ته پروت دی او د هر بیت لوست مي ستايني ته هڅوي. د ښاغلي جهاني پر قريحه او قلم دي برکت وي. (۱)





ارواښاد عبدالرحمن پژواک

د ارواښاد عبدالرحمن پژواک یادښت

هر شاعر ځان ته یو جهان دی چې یوازې دی یې جهانيان دی. شعر راز دی، پر راز باندې خبرې کول پر زړه باندې تجاوز او پر روح تېری دی، زه پر شعر باندې تقریظ او انتقاد ګناه ګڼم.

عبدالباري جهاني یو استعداد دی چې که چېرې زموږ د اسیر محیط له قید او بند څخه آزاد پاتې شي، خپل رازونه به د سپېڅلو پیامونو د شعارونو په څېر جهانيانو ته ورسوي، چې د ننني بازاری شعارونو بازار مات کړي، زه ورته دعا کوم چې خدای (ج) او خدا دي ور سره مل وي. (۲)





سید شمس الدین مجروح

کوم شعر ښه او څوک ښه شاعر دی؟

انسان دوي خواوي لري، يوه خوا عقل او منطق او بله خوا يې عواطف او جذبات دي. د علم، صنعت، ساينس او ټکنالوجۍ منبع ناطقه قوه ده، يعنې پر عقل او منطقو اتکاء لري او شعر او هنر د مخيله قوي نه الهام اخلي او د هغه پر تخيل او جذباتو ښاړه. شاعر د انساني عواطفو او روحي وارداتو نماينده دی، نو ځکه دی د بل انسان عواطف او احساسات راپاروي او متاثر کوي يې. انسان يوازي له نورو حيواناتو نه د ناطقه قوي په لرلو سره امتياز نه لري، بلکې ژړا او خندا هم کوي او نور حيوانات له ژړا او خندا نه محروم دي، نو شاعر د ژړا او خندا له جهان سره ارتباط لري. تخيل او جذبات خو اجتماعي قيود نه مني او تر هيڅ امر او قاعدې لاندې نه راځي، نو ځکه زه شاعر د هر چا نه زيات انقلابي گڼم. شاعر د اجتماعي قيودو او ادابو پر خلاف گډېږي او خپل عواطف او جذبات ازاد بيانوي. شاعر د ریاکاری پردې او د ریاکارانو گروېږان شلوي. دی په ښکاره سوري وهي، چې خوله يې را کره. شاعر د ښکلا او جمال مداح دی، دی د جمال په رباب کې خپلې قصيدې وايي.

پر دې سربېره شاعر د ژبې په انکشاف او ښايسته کولو کې کومک کوي او د ده ابتکارات، تشبيهات او استعارات د ژبې ذخيره زياتوي. شاعر د تخيل پر بنا د فيلسوف سره شباغت لري، ځکه فيلسوف هم د تخيل په زور د کایناتو پردې شلوي او حقايق راڅرگندوي او شاعر هم د تخيل په قوت د تحت الشعور پردې څيري او د انسان روحي حقايق ښکاره کوي. همدا وجه ده چې اکثر فلاسفه شاعران هم وو. په مشرق کې بو علي سينا او حکيم عمر خيام هم شاعران او هم فيلسوفان وو او په مغرب کې گويتي او نيچي هم شاعران او هم فيلسوفان وو. دا فهرست ډېر اوږد دی او اوس يې هم په دنيا کې ژوندي مثالونه شته. که شعر په رښتيا سره د عواطفو بيانگروي او د بل احساسات بيان کړي، ښه شعر او ويونکی يې ښه شاعر دی.



د جهاني جهان

نو پر دې بنا ما د جهاني په اشعارو کې دا صفت وليده او زه يې متاثر کړم. جهاني په خپلو سندرو کې د وطن په غم کې په زار زار ژړلي دي او هم يې په خپله تخيلي ميخانه کې په کت کت خندلي دي. دې د اراکوزيا د مېرو او سپدونکي د شعر په بحر کې د درياب سفر کړی او د خيال په اسمان کې يې وزرې خورې کړې دي. زه ويلای شم چې جهاني د شعر په قلمرو کې ځانته ښه مقام پيدا کړی او د شاعرانو په محفل کې يې ښه درنه کړسې نيولې ده. (۳)





کاندید اکاډمیسین سرمحقق محمد صدیق روهی

عبدالباري جهاني

د جهاني شعر له تخيل، عاطفې او طغيان څخه تركيب شوی او د پښتنو د هنري فرهنگ د ګالري يو زړه وړونکی تصوير دی. د پښتو ادبياتو نامتو څېړونکی حبيب الله رفيع ليکي: جهاني زموږ د هيواد په معاصرو شاعرانو کې د ګوتو په شمېر شاعرانو له ډلې څخه دی. (ورکه مېنه ۱۲ مخ)

عبدالباري جهاني د عبدالاحمد زوی په (۱۳۲۷ش) کال د کندهار په ښار کې زېږېدلی دی. خپله زده کړه يې د بکلوريا تر درجې پورې هماغلته سرته رسولې او د کابل پوهنتون د ادبياتو او بشري علومو د پوهنځي تر لوستلو وروسته يې په پښتو ټولنه کې د علمي غړي په توګه کار پيل کړ.

په (۱۳۲۷ش) کال کې د (ورکه مېنه) په نامه دده د شعرونو يوه مجموعه خپره شوه چې پر هغه باندې يو شمېر ادبپوهانو او شاعرانو، لکه عبدالرحمن پړواک، پوهاند حبيب الله تېري او ادبي مورخ حبيب الله رفيع تقريظونه ليکلي دي. ددغه کتاب په سر کې جهاني د (اهداء) تر سرليک لاندې ليکي: (د بزم او رزم د نيمګړو ترانو دا وړه مجموعه د پښتو ژبې هغو شاعرانو ته اهداء کوم چې تقدير محکوم پيدا کړي، واکمنانو يې پر خولو مهر ونه وهلي او زمان يې قلمونه زولانه کړي دي.)

عبدالرحمن پړواک ليکي: (هر شاعر ځانته يو جهان دی چې يوازي دی يې جهانيان دی. شعر راز دی، په راز باندې خبرې کول پر زړه باندې تجاوز او پر روح باندې تېری دی، زه پر شعر باندې تقريظ او انتقاد ګناه ګنم. عبدالباري جهاني يو استعداد دی چې که چېرې زموږ د اسير محيط له قيد او بند څخه ازاد پاتې شي نو خپل رازونه به د سپېڅلو پيامونو د شعارونو په څېر جهانيانو ته ورسوي چې د ننني بازاړي شعرونو بازار به مات کړي، زه ورته دعا کوم چې خداي (ج) او خدا دي ورسره مله وي.)

پوهاند دوکتور تېري وايي: (... دلته که له يوې خوا د افغاني جنگياليو د توري خړپ او شرنگ ستايل شوی او د باتور افغان ولس د توري، زړه ورتيا، سرتېري او د مېړاني ترانې غږول شوي،



د جهاني جهان

نوله بلې خوا د ژوند بښونکو يو غړپ او د افغاني رباب زړه وړونکي ترنگ هم په ډېر اوچت شاعرانه انداز کې تصوير شوی او د زړو ميکدو او پښتني تاريخي حجرو کيفيت په ساحرانه الفاظو تازه شوی دی.

دغه مقدمه هم په شاعرانه انداز کې ليکل شوې او ټوله د ويلو وړ ده، نو د کتاب د حجم په پام کې نيولو سره له هغې څخه تېرېږو او د جهاني له جهان سره ځانونه اشنا کوو. بايد وويل شي چي جهاني ځينې شعرونه د پردېسۍ په حالت کې ويلي او په (ورکه مېنه) کې خپاره شوي دي. ددې مجموعې په لوستلو سره هر څوک د شعرا عجاز درک کولی شي چې دلته به يوازې د جهاني د شعر دوي بېلگې راوړو:

ورکه مېنه

د ژوندون وحشي موجدونو
له اشنا مېني بيل کړی
د زمان ياغي بادونو
بل جهان ته يم راوړی

راياد پري مي جونگره
راياد پري مي خيالونه
هسي ليري راته ښکاري
لکه ورک ستري خوبونه

نه د چا پر بېدو شونډو
څه مرموزه نغمه ناڅي
نه د چا له پټو سترگو
د هوس ترانې پاڅي

نه د چا پر سپينو لېچو
توري ځني راخپري دي
نه د مړو کتو يادونو



سپينې کړي د چا شپې دي

نه د چا پردنگه غاړه
لونگين په ورو ورو زانگي
نه مستي د مستو پېغلو
ماتي کړي دي گلخانگي

نه هغه د سوما بوټی
نه هغه د غرو لمني
نه اوښبه نه يي هي هي دی
نه کېږدی دي چېري پلني

نه هغه وحشي دښتونه
نه غاټول پکښي غوړېږي
نه شېلې نه يې باډاسکي
نه خپې پکښي مستېږي

نه خوشال له زوره ږغ کړه
په ښکاره چې خوله يې را کړه
نه له بخته فريادي دی
چې ملگرو ورته شا کړه

نه حميد په شنه زرگي کي
خيال د شونډو دی ساتلی
نه فراق د نوخطانو
کړی شپه دی ژړولی

نه محفل سته د رندانو
نه قيامت د پايکوبونو
نه د شيخ په لاس عصاده



نه فرياد له سرکوبونو

نه څه زېري د فردوس دی

نه هوس د کوټرونو

نه څه وېره د گناه سته

نه وحشت له دوزخونو

نه جنون په خروښ راغلی

نه هوښیاره بد مستي ده

نه د عقل لیونتوب دی

نه د بنگو هوښیاري ده

دلته اورد ژوندون نسته

د ساړه جهنم کور دی

دلته هر څه ایرې کېږي

د حیات په نامه گوردی

دلته هر څه سودا کېږي

دلته هر څه بازاری دي

دلته وینې بېگانه دي

دلته مینې ظاهري دي

زما د جگو غرو سندري

څوک یې نه سي اورېدلای

زما زیره پښتنه ژبه

دلته نه سي گډېدلای

زه داستان د بربادیو

زما کیسې په وینو سرې دي

نه له ستوني مې رغوزي



نه په سور کي زمزمې دي

دلته وژنم خپلي هيلي
بې لمبې سوځم ويلېږم
نه د چا د لارې مل یم
نه د چا مخ ته بلېږم

زما هغه جنت پردی سو
چي مي حوري ورستايلي
زما هغه کورگی تباہ سو
چي کيسې به مې کولي

ها نسيم لمبه لمبه سو
چي بي ويني وېنولي
هغه جام له زهرو ډک سو
چي مستي يې پاخولي

زما وروستي بخري مړه سول
زما ، نه مه غواړئ اورونه
زما گونگی احساس مړ سو
زما ، نه مه غواړئ شعرونه

(ویرجینیا ، امریکا ، ۱۹۸۵م)



زه شاهد وم

ما به لیده چي د ساقی په لاس غوتی زمولېږي
ما به لیده چي د ساقی په لاس خمونه ږنگ سول
زه د جامونو د لوتلو شاهد
زه د غوتیو د زموللو شاهد
د میكدو د ورانولو شاهد
ما د دې بڼې د بوتې، بوتې لاندېدل ولیدل
ما په سپرلي کي د زاغانو پایکو بونه کتل
ما د نسیم په غېږ کي زېږي د خزان اورېدل
ما د بلبلو ځوانیمرگي نغمې
ما د گلونو چپاو سوي وږمې
ما د پایمالو آرزوگانو زگېږوی
ما له وحشته رپېدلې زړونه ټول ولیدل
راوینسوی می ولي؟
راپاخوی می ولي؟
دا رغوی می ولي؟
ما به لیدل چي د زمان توپان وهلې بېړۍ
د گردابونو تلاطم کي ږنگه بنگه خوځي
د څپو غېږي ته ورڅرمه سي ډوبېږي پکي
د جاله وان له نامردیه څخه
د دې ظالم له بېباکۍ څخه
بېړۍ له پرنسو سره و جنگېږي
د غرقېدو له وېرې ټوله بېړۍ وال چيغي کړي
څوک د بېړۍ تیاره کونجونو ته له وهمه ځغلي
مال او اولاد هېروي
د ډېوې څنگ ته له قاه قاه سره غاښونه برېښي
دا جاله وان دی ظالم



زه يې خندا پېژنم
له دې لېوه سره پخوا هم څه اشنا غوندي وم
ما هر څه وليده خو هيڅ مي لا ويلي نه دي
زه د بېړۍ د ډوبولو شاهد
زه د توپان د خوځېدلو شاهد
ما له ارام ساحله تېښته ليده
زه په لوی لاس د غرقېدلو شاهد
راوېښوئ مي ولي؟
راپاڅوئ مي ولي؟
دا رغوئ مي ولي؟
ما به ليده چي د غوغا د چوپېدو لپاره
سپيني ابداري توري څه په بې ابۍ سرې کېږي
تريو څو سويو کرږو وروسته څه کمزوري چيغي
وروستی نفس د زولنو په شرنگهار کي ورک کي
يولالهانده زړه ارام غوندي سي
يوه سينه د هديرې په رسم
يوه کوچنوتې قفسچه کي هلته
يو لوی جهان لره جهان پيدا کي
يوه نړۍ شاني لمبه توري تيارې ته درومي
د ابدې سکوت په غېږ کي حرکت ډوبېږي
څوک د ژوندي مرگ په آرزو د گولۍ لاري څاري
څوک بيا د مړه ژوندون بقا ته له ايمان نه تېر سول
زه د زگېروي د چوپولو شاهد
زه د ترېلو د لوټلو شاهد
ما تاړاکونه چپاوونه ليدل
زه د سرو څاڅکو تويولو شاهد
راوېښوئ مي ولي؟
راپاڅوئ مي ولي؟




دا رغوئ مي ولي؟
ما به لیده چي د جلاد په وینو سرو منگولو
ما به لیده چي د لېوانو د خپرلو وهم
خلک د ورور پر جنازه نخول
خلک په ډکو ستونو و خندول
ما به لیده چي څوک د مینې په تور
ولي سنگسار سو ولي ټولو گناهکار وبالہ
ما به لیده چي خلکو لوی لوی گناهونه ستایل
هر چا چي بڼې منگولي سرې کړې قهرمان قبول سو
دلته قاتل قضا ته نه کشېږي
دلته چي سروهي سردار یې بولي
دلته د سرو لاسو په نوم عبادتونه کېږي
سجده هغو ته ده چي زړونه یې سینو کي نسته
زه بې گناه گناهکاران پېژنم
ما گناهکاره جنتیان ولیدل
زه د پایکوب د سرکوبونو شاهد
زه د قاتل د سرو لاسونو شاهد
چا د منبر پر سر گناه ستایله
خو دا ثواب د سنگسارونو شاهد
څوک چي زرگونه قتلوي خلک بیعت ورکوي
هغه چي ویني پاکوي، هغه دوزخ ته درومي
د گناهونو د تمیز پر میدان
ددې نړۍ د عدالت شاهد یم
راوینسوی مي ولي؟
راپاخوی مي ولي؟
دا رغوئ مي ولي؟
پرېږدئ چي هر څه په سینه کي ولحد ته یو سم
د شعر ژبه مي گونگی بڼه ده پرې سوې بڼه ده



په سترگو وينم خو چي نه يم گډېدلى بڼه يم
دلته ليدل او كول بڼه دي څه ويل كفر دى
په رڼو سترگو ژوندي ډېر او سپرې
خو څوك چي ژبه لري سر نه لري
دلته لاسونه پرې كېدل ژبي يې هم غوڅي كړې
خو سترگورو هر څه وليده گونگي پاته سول
پرېږدئ چي وسوځېږم
پرېږدئ چي وكرېږم
چيري به زه هم د ويلو په تور
ددې ليدنود ويلو په تور
د ژبورو په دود خپله سزاگۍ ووينم
زما پر مړۍ باندي به هم د چا منگولي سرې سي
راوينسوئ مي ولي؟
راپاخوئ مي ولي؟
دا رغوئ مي ولي؟ (۴)



پوهاند ډاکټر حبيب الله تری



د پوهاند ډاکټر حبيب الله تری يادښت

که زه د جهاني پر ځای وای، نو د دې مجموعې نوم به مې د (رزم او بزم نغمه) ايښی وای، ځکه په دې مجموعه کې که له یوې خوا د خونړیو جگړو لږوونکي داستانونه په پوره شور او ځوږ بیان شوي او د افغاني ځوانانو د سرو لښکرو په سرو وینو سره لاسونه د افغاني سردرو د بازانو له سرو منگولو سره د شاعر د رنگینو خیالونو په قلم د هیواد د پرمینو غرو د پاسه په شفق کې نقش شوي، نو له بلې خوا شاعر د افغاني جهان رنگینې افسانې هم د تصور په رنگینه دنیا کې تصویر کړي او د افغاني پېغلو سرې منگولي، سره بارخوگان او سرې شونډې یې هم د سره سالو تر گلگون انعکاس لاندې د تخیل په ازاده او بې قیده نړۍ کې کېښودلې، مچ کړي او زبېښلي دي.

دلته که له یوې خوا د افغاني جنگیالیو د توري خړپ او شرنگ ستایل شوی او د باتور افغان ولس د توري، زړه ورتیا، سرتېری او مېړاني ترانې غږول شوي، نو له بلې خوا د ژوند ښونکو یو غږپ او افغاني رباب زړه وړونکی ترنگ هم په ډېر اوچت شاعرانه انداز کې تصویر شوی او د زړو میکدو او پښتني تاریخي حجرو کیفیت په ساحرانه الفاظو تازه شوی دی.

دلته که له یوې خوا د افغاني مېړنو پولادي او له هیبته ډکو بدنونو، کږو ورمېړنو، آهنینو مټو، بېرو سرونو او لوڅو، خو مضبوطو پښو توصیف د شاعر شعرته ډېر اوچت صلابت ورپه برخه کړی، نو له بلې د افغاني پېغلو د نازکو اندامونو، هسکو غاړو، سپینو مړوندونو، تورو څڼو، برېښو بدنونو او پستو ورنونو رنگین خیال نوی شانته لذت او غذوبت وربښلی دی.

په دې مجموعه کې له یوې خوا له روسي یرغلګرو سره د افغاني شازلمو د خونړیو جنگونو، مضبوطو ډغرو، بې پروا غورځنگونو او د قاطع تاراکونو له هیبته ډکې سندرې غږول شوي، نو له بلې خوا د وطن د مستو پېغلو د اتڼونو، نازونو او کرشمو تصویرونه کښل شوي دي.



د جهاني جهان


دلته که له یوې خوا شاعر د بې اسرې یتیمانو سرې سترگې او د بورو میندو د توپاني او ښکورانو
خاکي ژړلي، نو له بلې خوا یې د گل د نازکو پاڼو د پاسه د شبنم مرغلین خاکي هم نه دي هېر
کړي.

شاعر که له یوې خوا د زړو میکدو له خمونو، ښایسته ساقی او سازونو... جامونو او خوږو یارانو
اورندانو محفلونو په یاد ساره اسوېلي ایستلي، نو له بلې خوا یې د جگړې د میدان د بمونو،
ټانکونو، توپونو او وحشانه استبداد او ظلمونو له لاسه تودې چيغې هم کړي دي.

که زما د خیال د مرغه وزرونه د زمانې د استبداد ښکاري نه وای زخمي کړي، نو باور دی چې د دغه
مجموعې په لوستلو به بیا په پرواز راغلی وای، د هیواد په پرتمینو سردرو، دنگو غرونو، پراخو
دښتو، خالي بانډو، سپېرو کنډوالو، له وېرې او ویرنه ډکو ښارونو، خورو ورو ولسونو او بې
شماره پردېسیو به گرځېدلی وای او ددې مجموعې مقدمه به مې د سوز او ساز، سوځنده سندرو،
مینې، درد، هیلو او ماتم له رنگینو شعرونو نه جوړه کړې وای، خو اوس چې څه تیار، هغه دیار.
(۵)



ډاکټر راج ولي شاه خټک



جهاني له ښکلا او درد سره اشنا شاعر

عبدالباري جهاني بې له مبالغې د ذوق د معيار په بام ولاړ شاعر دی، دا ذوق د جمال ذوق هم دی او د ادب هم، جمال د کائناتو په مظهرونو کې بې له ټولو ستر د کمال مظهر دی، د ښکلا پېژندنه د حق د پېژندنې صوفیانه لاره ده، د چا ذهن چې د ذوق په دارنا منور وي، د هغه نظر د ښکلا مجرد صورتونه پېژندی شي او بیا چا چې د ادب په واسطه د دې جمالياتي تجربې، په تورو کې بې د تصویر کولو قدرت ترلاسه کړي، نو د عصر په بنیاد مانو کې بې د امتیاز څښتن کېږي، خوشحال بابا په یوه بله حواله دا خبره کوي:

خاص بنده د خدای هغه گڼه خوشحاله

چې د ځان په معرفت یې سرفراز کا

د ځان معرفت د جهان معرفت دی، جهان د جمال د پرتو یو رنگ دی، ځکه نو د ښکلا پېژندنه د معرفت ذریعه کېږي، رحمان بابا ویلي چې:

معرفت د خدای څرگند دی په هر څه کې بې

سترگې و خوره چې څوک هومره نظرنه کا

جهاني صېب لکه څنگه چې یې تخلص جهاني دی، گڼ اړخیز ذهن لري، په تېره د ادب په حواله، په شاعري کې بې ښې گڼې موضوع گانې شته، د فکر د ورشو لمنه یې ډېره پراخه ده، ولي د ټاکلې وخت له کبله به زه جهاني صېب ته یوازې له هغه زاویې و گورم، څنگه چې ماته ښکاري او چې ماته څنگه ښکاري، نو هغه د شاعر په بلنه چې و گوره و ماته، ستا نظر کې بې څنگه ښکارم یا لکه دا چې:



زه په تصور کښې تصويرونه جوړومه ستا

دا زما هنر دی، دې هنر کښې څنگه ښکارم

د هنر يعني د خپل شعر په آئينه کښې چې جهاني صېب ته گورو نو قدرت پکښې د کمال صلاحيتونه ايښي دي، د هغه شخصيت، د هغه هنر او د هغه جذبې سپېڅلتيا په يو ذات کښې داسې کم رايو ځای کېږي، صلاحيتونه او صفتونه سره د معنو نږدې والی لري، خو څه کسې وي او څه وهبي وي او جهاني صېب قدرت په دواړه رنگه نمانځلی دی، دا شخصيت د وجود د رنگ جوړې په حواله هم ښکلی دی، په ښکلا مين هم دی، ښکلا پېژني هم او ښکلا تخليق کولی هم شي او دا په دې چې د خپل جمال ادراک شايد چې لري، خبر نه يم چې هغه به زما دې تبصرې سره اتفاق وکړي که نه خو زه يې په يو اعتماد وړاندې کوم، د دې اعتماد بنياد د حمزه صېب د هغه جواب ثبوت دی کوم چې يې د ژوند په اخري شپو ورځو کښې ما ته راکړی و او څرگنده ده چې حمزه شينواری د پښتو ادب د ښکلا تاريخي تخليق کار دی، ما د حمزه صېب نه دا پوښتنه کړې وه چې، تا د هنر په واسطه دا دومره معياري ښکلا زېږولې ده، نو ستا په ذهن د چا جمال خور دی؟ حمزه صېب راته په جواب کښې په لنډه وويل، چې خپل جمال او دا يو حقيقت هم ښکاري، ولې دا هغه نفسياتي نرگسيت نه دی، نرگسيت په ځان مين کېدل او د جهان نه سترگې د خپل ځان په لوري کېږل دي او په جمال د پوهې خاوند خپله ښکلا په جهان خوروي د خپل وجود ذره د کل د وجود سره په يو ځای کولو د ادراک تر کوره رسي، د خپل جمال ادراک هله کېدی شي، چې د موضوعي بنياست په صافه آئينه کښې د ښکلا د مجرد صورت د ليدو ذهني لټون وکړی شي، د دې لټون په لاره کښې د مينې رنگ رنگ کيفتونه راځي، د مجاز د ښکلا ښه رنگ د بنياد په مخ کښې وي، ځکه نو اکثره مينه هم داسې مخونو سره کېږي او که د عشق صورت يې واخست نو بيا هم د مجاز د مينې اور ډېر تاو لري:

لکه زه سوی سکاره شوم مخ د يار خو داسې نه و

چې اور بل کاندې په ځمکه نوبهار خو داسې نه و



د جهاني جهان

کله چې تردې ځايه خبره راوړسي، نو د حقيقت لټون شروع شي، بيا د داسې لټون لپاره د زړه سترگې پکارولي شي، اخږد خپل وجود د ادراک لارې روښانه شي، څوک چې په داسې ادراک قادر شو، نو خامخا به د ښايست د نوعي صورت منظر ويني، دا د تصوف يوه باريکه نقطه هم ده، ولې خبره که ډېره نه گرانو، نو په لنډه به دا ووايو، چې جهاني صېب چې کله د خپل وجودي ښکلا ادراک کړی دی، نو ښايست يې پېژندلی هم دی او د مينې تاو يې د زړه د سترگو نظره خلا هم ورکړې ده، د مودو مودو د ذهني لټون او د سفر نه وروسته د خپل زړه تر کوره رارسېدلی ښکاري، د زړه په کور کې چې سپی د خپل منزل ننداره وکړي، نو لکه د خيبر د حسرت داسې ناره وکړي:

داسې دي نه وې چې هم تا سره يم

ما خو دنيا په بله واړوله

او د جهاني صېب خوشبختي دا وه، چې دا ننداره يې د ذات په آئينه کښې څه خو کولی شوه او هغه هم شايد د ازل د هغه سرگردانه لټون نه وروسته د خپل ځان د خوب ليدو نه وړاندي د مينې يو اوږد ستر مزل وي لکه چې وايي:

د ازل کاهي ویشتلې زرتوټې لکه هينداره

چې په خيال کښې در سره يم د خپل ځان خوبونه وينم

دا مزل جهاني صېب په کومو لارو څنگه کړی دی او ولې؟ نو ددې ولې په جواب کښې بايد داسې ووايو چې دا د کندهار د خاوري د هوا او اوبو تاثير هم کېدا شي، چيرته چې مين کېدلو ته زړه هسي هوسېږي، په هر حال دا خبره چې جهاني صېب ښکلا پېژني، د ښکلا د معيار ذوق هم لري، نو دا ثبوت د هغه په شاعرۍ او د شاعرۍ په مضامينو کښې ښکاره په نظر راځي او چې دومره ووايو نو ددې ضرورت نه پاتې کېږي، چې هغه د شعر د هنر کوم معيار لري، د ښايست ننداره کوي، اثر ترې اخلي او د هنر په ذريعه يې وړاندې کوي، دا هنر د هغه د شعر هنر دی او جهاني د



د جهاني جهان

دې عصر استاذ، فنکار، هنرمند شاعر دی، خو انتخاب یې د تاریخ دوران کړی دی، ځکه نو په خاطريې زخم د دوران اېښی دی، د زخمي احساس کومې نخښې چې د جهاني صېب په شعر کښې لیدل شي، هغه هم په دوه رنگه دي، یو پرهر د مینې د جنون په غرمو د گرځېدو د پښو هغه تنه کي دي، چې له درده یې زویرگي د شاعرۍ په رنگ کښې خپري:

دا متل دی چې له درده زبیرگي خپري

گني څه و د رحمان له شاعرۍ

دا شاعري د ذات په داخل کښې د ننه د لټون د لارو د مزلونو درد وي، دا سفر د روح د پښو تنه کي جوړوي، دا یو سترې ناتمام سفروي، په دې لاره تلونکي هم یو سترې ژوند لري، داسې لکه چې یو ځل د سند د خاورې د مشهور صوفي بزرگ شاه عبداللطيف بهتايي یو مرید تمر شاه لطيف ته وویل چې سایین! دا پښې مبارکې دې رادې پلو کړه چې خپلۍ در په پښو کړم، تمر چې کله خپلۍ را اخیسته نو له خولې یې چیغه وخته، چې سایین دومره درنې خپلۍ؟ زه خويې اوچتولی نه شم، نو شاه لطيف جواب ورکړ چې توره! ددې په تلیو کښې زما د عمر عمر ستوماني هم ده کنه، نو یو خو د لټون دغه مزل دی او جهاني صېب د مینې، د بنایست د ارمان دغه لټون هم کړی ښکاري:

تر دې منزله د پېړیو پراوړو راغلمه

زه د زاړه نکل کیسه یم چې مې هېره نه کي

زه دي د عمر له تنه کي ټوکېدلی یمه

ستا د خیالونو آئینه یم چې مې هېره نه کي

او د زخمي افغانستان د پرهرونو درد هم جهاني په خپله سینه کښې ځای کړی دی، د افغانستان د هر پرهرونه خڅېدونکي د وینو څاڅکیو د جهاني په خاطر داسې داغونه جوړ کړي دي، چې د احساس زخم یې ترې جوړ شوی دی، ځکه نو د جهاني صېب په شاعرۍ کښې د مینې درد، چې خوږ درد دی، د افغانستان درد چې تريخ درد دی، داسې رایو ځای شوي دي، کله چې غزل لیکي



د جهاني جهان

نو د خپل خاطر د خپل ارمان غږ ته د سندرې رنگ ورکوي، کله چې نظم ليکي نو يو فرياد يوه نعره يا يوه چيغه پکښې اورېدی شي، دا اواز هم که هرڅو د درد يو اواز دی، خو هنرمند جهاني يې د هنر په داسې انداز کښې پورته کوي، چې اورېدونکي يې د سندرې د اهنګ د سوز په رنگ کښې اوري او بيا ددې د پاسه د هجران يو بل تريخ حقيقت سره مخ شوی ښکاري، د چا جدايي يې په خاطر يو بل داسې داغ هم اېښی دی، چې د خوند او رنگ دغه شاعر پيالو، د سرو شرابو د مستۍ د سرور د کيفيت د اظهار نه په بله اوړولی ښکاري، هغه ارغوان چې جهاني به يې د پانو په رنگ کښې د ارغواني شرابو د مستۍ کبف لیده بيا نو په دغه ارغواني پانو کښې هم د خپل احساس د زخم د وينو د څاڅکو رنگ ويني، بل يې حسرت دی، که څه هم زما په پوهه جهاني صېب لا ډېر زوړ نه دی او اوس هم د انگوري شرابو خوند اخستی شي، د تورو زلفو په ټال د تخيل جوتي خورلی شي اوس هم هغه د تورو سترگو شنو خالونو سره د مرمرينو وجودونو شاعرانه پيکرونه تراشلی شي:

ته د حسن خالق راوړې، ته د سته وې د سرو گلو

ته مينا وې په محفل کښې د پېړيو د سرو ملو

ته د گل په څېر ناز که له پاپيو تر کاکلو

ته اواز وې د بلبلو ته شرنگی وې د پايلو

بس يو زه وای يوه ته وای سر تر نو که مې ستايلای

کشکې زه يو بت تراش وای له مرمر و مې تراشلاي

داسې ښکاري چې هغه د وفا يو شديد احساس لري، خپل وجود شايد چې امانت گڼي، نو د مستۍ هغه شاعر اوس اکثره بې وخته د خپلې ځوانۍ د دوران د تېرېدو ذکر کوي، که څه هم کله کله داسي هم وايي چې:

زړه مې راته وايي لا ځواني ده توبې ماتې که

نن د زاهدانو په حرم کښې سجدي ماتې که



ځم چې د تيارې پر زنگانه خوبونه ووينم

ستړی يم له رنگه دا پانوس او ډېوې ماتې که

جهاني صېب فطري شاعر دی، د ژوند د هلکوالي راهیسي شاعري کوي، د کندهار، د ارغنداب یا د هلمند د شمالونو په تاثیر کښې د فطرت د شاعرۍ انگازې هسې هم شته، ماحول شاعرانه ښکاري، په نالیدلي کندهار تل زما د مینې هم داسې سود کېږي او شاید ما د جهاني صېب د شعر د خوشبونه دا تاثر اخستی وي، خو د جهاني صېب د بې صبره ماشومتوب نه دا اندازه کېږي، چې په چاپېریال کښې به یې خامخا څه داسې اثر وي، چې په طفولیت کښې هم پکښې هلکان د مستۍ د یوې ناقلا ره جذبې سره مخ کېږي، دا د مستې هوا او د مست ماحول سبب کېدی شي او سړی په ماشومتوب کښې د مینې د جذبې ښکار شي، که هر څو دا نه وي معلومه چې په چا او په څه باندې مین دی:

ښکلي یوازي پر تانه يم پر ښکلا مین يم

په خدای قسم دی که خبر يم چې پر چا مین يم

نو د جهاني صېب په ژوند کښې هم څه داسې علامې لیدې شي او چې حال هم داسې وي، چې شوخ ماشوم هر چارگل او د هر چا چارگل په لاسو کښې رانیسي، نو د چارگل پرې خو غوڅول هم کوي کنه، دا ټپه د داسې هر کیفیت ترجماني کوي، ځکه نو:

ستا د چارگل په پرو غوڅ شوم

ورکوټی لوی شوم روغ مې نه شو پرهرونه

جهاني صېب چې په هلکتوب کښې کوم داسې پرهراختی دی، نو وړوکی لوی شو، خو پرهرا یې تازه ښکاري دا تازه پرهرا د شاعرۍ سبب کېږي هم، نوزه په پوره ډول خو نه يم خبر چې جهاني صېب دا زخم په هلکوالي کښې اخستی که نه د وخت په تېرېدو ورته خپل رومان د احساس دا



د جهاني جهان

زخم ورکړی دی، خو په شاعری کېنې یې د زخمي خاطر څرگندې انگازې اورېدی شي، گني شاعر
هسې هم د عشق یوه ناقلاره جذبه لري او د حمزه صېب دا خبره هم د شاعری سبب کېږي چې:

انگېره یې د اشنا د تبسم نه

نور په چا کېنې چې خپل اوږو او پرې بل شو

او بیا که څوک د بنایست داسې ننداره وکړي، چې دغه د وجود او پرې لمبه کېږي، نو د عشق یو
بل کیفیت ترې پیدا کېږي او هغه د جهاني صېب په قول:

زه لکه منصور ستا په نامه په ځان مین سومه

سل ځله سنگسار ته درغلی وم تانه لیدم

د جهاني صېب په غزل کېنې د فن او هنر ټولې خوبۍ شته، د کلاسیک هنري روایتونه هم لري، خو
د مضمون له مخه بیخي یو منفرد او ځانگړی صورت هم لري، دا ځکه چې شاید د جهاني په فکر د
خپل ماحول اثر زیاته غلبه کړې ده، بنایست ستایلی هم شي، خوښ یې هم دی، شوخي هم لري، خو
یا د څه حادثې له اثره او یا د خپل فطرت له تاثیر، جمال د لذت لپاره نه ستایي، د خپل وجود په
آئینه کېنې ورته گوري او د وصل د هغه ابدی لټون په لاره خپل سفر جاري ساتي، چې د خپل ارمان
تر کوره پرې ورسې:

ستا په طلب کې تر خپل ځانه پوري ورسېدم

پر گام د اوبکو تر گړپوانه پوري ورسېدم

ټوله هستي مې د وجود او د عدم شېبه وه

لکه شبنم تر گلستانه پوري ورسېدم



نه د رقيب نه د غماز غوږونو واورېدلې

يوه ناره وم تر جانانه پوري ورسېدم

هم د منصور هم د خيام هم د جنون په ژبه

له کوه طور تر لامکانه پوري ورسېدم

نور مي د عمر له شوگير سره پېوند شلولی

د خپلو هيلو تر ارمانه پوري ورسېدم

دا او داسې نور ډېر د غزل شعرونه او خيالونه يې دا څرگندوي، چې لکه د هر مخلص او د حقيقي عشق د لارې د لاروي په رنگ جهاني صېب د حقيقت تر بامه رسېده غواړي او دغه بام د تصوف د رومان په جذبه موندل کېږي او د فاروق دا وينا ډېره په ځای ښکاري:

گوره آئينې ته چې هم تابه تابه ښايي

يار خو يو سبب دی رسېدل غرض دي ځان ته

نو د جهاني صېب د مينې داسې آئينه لکه چې د وخت گړدونو له هغه نه پنا کړه، نو په خپل فکر کېنې يې د خپل زړه په کور کېنې منوره وساتله چې د محبوب په عکس کېنې د خپل وجود په ننداره ځان د وصال تر کوره ورسوي، خو دا خبره هم تفصيل غواړي، چې د تصوف د فلسفې باريکۍ دي پکېنې وي. بله خبره د جهاني صېب د غزل د هنري اوصافو ده چې هغه هم اوږد تفصيل غواړي. د غزل د فن، فنکار شاعر دی، ولې که هرڅو غزل په روايت پورې اړه لري، خو جهاني صېب تر ډېره د روايت نه بغاوت هم کړی دی، دا بغاوت د خيال او فکر د جدا لارې د خپلولو دی، ژوولي او مېنېلي تکراري موضوعاتو او مضامينو نه يې ځان ژغورلی دی او د پښتو غزل يې د خپل ځانگړي فکر په رنگ، رنگين کړی دی، په غزل کېنې د دلبرو د جمال خبرې کېږي او هم هغه خبره ده، چې جهاني صېب د خپل ذات جمال او د خپل فکر ښايست په غزل کېنې



د جهاني جهان

منعکس کړی دی، دا د هغه انفرادیت دی، د سرو شونډو وړخسارونو د ستایلو ځای یې د خپل فکر اذیت او د خپل وجود د لټون لپاره د غزل د پیرایې نه کار اخستی دی:

دا زېری د وصال که د بېلتون و خبر نه یم

چې تالره درتلمه پر خپل ځان مینېدم

او ذات، وجود او ځان هغه پرده ده چې د جانان تصویر پرې راکښلی کېږي، دا د جهاني صېب د ذهني ارتقاء هغه منزل هم ښکاري، چې د هر شاعر د شعراخي یا دریم منزل وي، ابتداء د هر ښکلي سره مینه، په ښکلا مینېدل، بلوغت، د ځوانې جذبې د شدت وخت چې شاعر پکښې د چا محبوب د زلفو اسیر شي او د مجاز شوخي یې خیال په یوه نقطه متمرکز کړي او دریم د حقیقت په لور رجوع، چې شعر د بنایست تر غایت په رسېدل غواړي او د شعر د صوفیانه روایت په لاره قدم ږدي، هم دغه د شاعرۍ اصل صورت وي، لیوالتستای وایي چې:

Mysticism without poetry is superstition and poetry without mysticism is prose.

د جهاني صېب په شعرونو کښې د فکري بلوغت داسې هر رنگ موجود دی، شعوري لاشعوري د تصوف څرکونه پکښې لیدي شي، د کوه طور او راز و نیاز نومونه ددې شعور یا لاشعور څرگندونه کوي، د وجود تقاضې په خپل ځای خود ژوند ترڅو تجربو، د خپل احساس خوږو لکه د کاظم خان شیدا تردې خیاله راوستی دی:

خپل گنبد لکه حباب ساته بې دره

امېزش ددې عالم سره بلا دی

او زما په خیال د خپل شاعرانه اسلوب انفرادیت لپاره یې په غزل کښې د روایت په ځای نوي فکري تجربې زیاتې غوره کړي دي او دا د شاعرۍ د ارزښت لپاره ډېره ضروري هم ده، امېزش اصلیت ته څه خود نقصان سبب کېږي، ذات په حصار کښې دننه د خپل وجود ادراک ښه کېدی شي.



د جهاني جهان

د غزل نه سپوا يې په نظم کښې هم د فکر د متو زور ښکاره کړی دی، داسې نظمونه يې تخليق کړي دي، چې د پښتو ژبې د شمار په شاهکار نظمونو کښې د گډون صفت لري، په شعر د قدرت کمال يې په نظمونو کښې ښکاره کړی دی که هغه پابند نظمونه دي او که آزاده شاعري ده، يوه داسې رواني لري، چې بند په بند يې يون لکه درياب ښکاره کېږي، په نظم کښې د کمال منظر کشي کوي، داسې چې منظر سره د ټولو خاصيتونو د نظر مخې ته ودروي، دا د هنر هغه صفت دی چې کم خلق يې د بيان قدرت لري او جهاني صېب په ځای دا حق لري چې ورته (قادر الکلام) شاعر ورته ووايي، تر اوسه چې يې کومه شاعري مخې ته راغلې ده نو هم د معيار او هم د مقدار له لحاظه د هغه د قادر الکلامۍ ثبوت وړاندي کوي، د جهاني صېب د خپل بيان له مخه، هغه ته ستر پښتون دانشور سليمان لايق ويلي و چې طبع يې حماسي نظمونو ته جوړه ده، نو دا په دې چې د بيان زور او په موضوع د اظهار قدرت يې په داسې نظمونو کښې ښکاره کړی دی او چا چې يې د غزل رنگينۍ ليدلي دي نو هغه دوستانو ورته د غزل د ليکلو ويلي دي، د جهاني صېب خپله فطري طبع هم د غزل په لور مایله ښکاري، ولې هغه شاعر دی، د شعر د صورتونو رغولو په هنر پوهه دی، نو که نظم ليکي، د نظم تقاضې پوره کوي او که غزل ليکي نو په کاميابۍ خپل تصور اظهارولی شي، هر شاعر په بنيادي توگه حسن پرست وي او حسن پرستي غزل ليکلو ته شاعر پاروي، د تغزل شاعري په نظم کښې هم کېږي ولې حالات چې داسې وي چې د هر پرهر نه وينې خاڅي، هريو غره وينو رنگ وي، د هرې غونډۍ سينه چاودلې وي، هر نظر زخمي زخمي وي، د وطن په هره لاره هره گټه فريادي وي، نو بيا د نظم شاعري په دې په کار ده چې د حالاتو د تصوير کړنې پکښې پوره راکښلی شي، غزل څه خو ابهام ته مایل وي، څه په علامت کښې د اظهار خوند سپوا کوي، بل داخلیت دی، د ذاتي مينې سرور دی او د باده او ساغر نه بغير کېږي هم نه، نو ځکه په غزلونو کښې جهاني صېب د خپل پرهرجن احساس خبره کوي او نظم يې د وطن، چاپېريال، منظرونو، سيندونو، هواگانو او بيا د ښاغلي مقصدیت تابع کړی ښکاري، اکثره په نظم کښې هم د غزل شاعري کوي، خو په بنيادي ډول يې نظم د خاورې د قرض خلاصولو لپاره وقف کړی ليدی شي.

د جهاني صېب نظمونه په څو رنگه دي، يو خو د پښتو د جديد نظم هنر دی، چې د شلمې پېړۍ د پښتو شاعرانو شروع کړی و، د نظم دغه شاعران په بيلو بيلو مکتبونو کښې وېشلي وو، که څه



د جهاني جهان

هم د جمالياتي مکتب شاعران د وخت ستر شاعران وو، خو د بيان زور او د جذبې شدت او تندي په قام پرستو نظم گو شاعرانو کښې ډېره ليدى شوه، د قام پرستو تر څنگه د منورينو يا د اشتراکي شاعرانو نظم هم زور دارو، څه هغه شاعران وو چې نظم يې فلسفيانه ژور و او د ژوند سره تړليو په نورو موضوعاتو ليکه، دې ټولو د پښتو د جديد نظم ډېر خدمت کړى دى، په هنر او هيئت کښې يې هم کاميابې تجربې کړي دي، جهاني صېب د پښتو د جديد نظم د خپل انداز شاعر دى، خويوه خاصه خبره پکښې دا هم ښکاري، چې د شلمې پېړۍ د نظم ټول هنري او فکري خصوصيات يې خپل نوي انداز ته راوړي دي او د خپل هنر په زور يې په خپل ځانگړي اسلوب کښې ځاى کړى دي، د دغه مخصوص دور نظم د سياسي نظرياتو د تړون له سببه فکر په تنگه دايره کښې گير کړى و، ولي جهاني صېب چې هم د هغې خاورې غړى دى، د خپل نظم دايره د خپل ذات نه تر ټول پښتني کاینات خوره کړه، د خپل فکر کښوس يې لکه د پښتون د سينې پراخ وساته، نظم کښې يې رومان هم ځاى کړ، مينه هم، ماحول او چاپېرچل هم، تصوف او فلسفه هم، د ذاتي مينې کرب هم او بيا د ستر خوشحال په روايت چې د وطن مينه اى جان، راپېدا ده له ايمانه، نو د وطن د مينې پور يې هم په نظمونو کښې خلاص کړى دى او د موضوعاتو، مضامينو د دې رنگارنگۍ په کلام د جهاني صېب قدرت ښکاره کړى دى، بل اهم او ارزښتناک کاريې د فوکلوري تاثيراتو په کلام کښې ځايول دي، د پښتو داستان په يو وخت کښې د کمال هنر زېږولى و، بدله يا داستان د يو وخت دلربا صنف و، دې نوي دور کښې نږدې نږدې هېر کړى شوى دى، جهاني صېب د ښکليو حکايتونو د مثنوى، په دغه صنف کښې ليکل هم يو بل غټ ادبي خدمت دى.

د پښتو شعر او ادب د ودې او ترقي لپاره د جهاني صېب خدمتونه ډېر زيات دي، د ادب په ذريعه د ولس د پوهې او تعليم کار هم ستره کارنامه ده، چې جهاني صېب کړې ده، نه يوازې د خپل درد مند فکر د خورون په رنگ، بلکې چيرته چې ورته داسې د نورو ژبو شاعري د کار او د ارزښت ښکارېدلې ده، هغه يې هم په خپله پښتو ژبه ژباړلې ده، د فارسي نه سپوا يې د عالمي ادب ځنې هم ښکلي ترجمې کړي دي، په خصوص سره د انگرېزي د عالمي معيار شاعري يې د پښتو شاعري کړې ده، د انگرېزي د مشهورو شاعرانو کلام يې شايد ځکه په پښتو شعر اړولى دى، چې يو خو پرې د خپل خاطر تسکين وکړي او ورسره ترلې ښاغلى مقصد د پښتو ژبه او ادب



د جهاني جهان

شتمن کول دي، غربي ګلونه، شرقي لمنې د نامه نه ښکاري چې د مقصد په خاطر يې دا ترجمي کړي دي،

جهاني صېب د يو مخلص پښتون په حيث تل دا فکر وړې ښکاري، چې پښتانه ته د شعور رڼا راوړي، په پښتو کښې به د کار خبرې خپلې هم ډېرې وي، ولي د آفاقي ارزښت وړ داسې د ډېرو فکرونو ځيني پښتون خبرول پکاردې، چې خپل تمدن پرې ډېر ښکلی کړی شي، نو جهاني صېب چې د هند مشهور افسانوي صوفي شاعر بگهت کبير په پښتو ترجمه کاوه نو مقصد يې هم دا ښکاري چې د بگهت کبير د مناجاتو پښتو منظومه ترجمه يې د بگهت کبير د پښتو په بڼه کښې لوی ادبي زيار دی.

د جهاني صېب د عملي تصوف نه خوزه خبر نه يم، ولي د فکر تصوف يې په اشعارو کښې ليدی شي او دا د هغه د اخلاص او د مينې د سوچه والي نڅښه ده، شاعر هسې هم اخلاص من زړه لري، درد مند احساس لري، د قام او وطن د مينې اصل رنگ لري، ځکه چې سياسي نه وي او چې ذاتي مينه د خاورې د مينې او د عالم انسانيت مينې سره په هنريو ځای کړی شي، نو لاره پخپله صوفيانه شي، داسې احساس په بنياد مانو کښې يو بل سره د مينې موجب کېږي.

عبدالباري جهاني، د حقيقت د لټون د لارې لاروی، د ښکلا ښايست د تخليق هنرمند، د ژوبل احساس درد مند شاعر د دې دور ستر شاعر دی، د قدرولو او د نمانځلو حق لري او د هغه د مقام صحيح ټاکنه به د افغان ولس د مهذب کېدو ثبوت وي، که موږ ځان ته يو civilized ياني مهذب قام وايو، نو د خپلو دانشورانو د مقامونو تعين به کوو او د دې غوندې نه خو ښکاري، چې موږ يو او په پښتو هم پوهېږو، خليل جبران وايي چې:

It takes two of us to discover truth: one to utter it one to understand it.

جهاني صېب وايي چې:

جهاني چې پکښې ليکي د زمري ولس نظمونه

هر او ازی يې د بلال کې هره لوبشت ورته منبر کې



د جهاني جهان

دا د جهاني صېب د مينې، ښکلا او د هنر له ډېرو رنگونو يو رنگ و، هغه په خپله خاوره خپل ولس
خومره مين دی، هغه د پښتني ښايست خومره ژوره مشاهده لري، د خپل خاطر تسکين يې په کومو
مخونو کېږي، د پښتو موسيقي، د پښتو اوازونه اهنگونه د هغه زړه ته د خوشحالي کوم کيفيت
ورکوي، د خپلو غرونو رغونو د ښتو د لاسو د سپرليو د ليدو خومره ارمانې دي، د خپلو
سيندونو، د جرجوړيو د شور نه د سندرې لپاره څه رنگه څه ارتسام اخلي، د هغه د ذهن په ورشو د
گلونو په رنگونو کېږي د چا د ښايستونو عکس پروت دی، خپل ځان او د ځان د رنگونو لپاره د
کومو آئينو په لټون دي، د هغه تخليق او هنر د پښتو د عصر په ادبي کلتور کېږي د کومو
ارزښتونو وړ دي، نو دا يو اوږد بيان غواړي او وخت دومره نه دی، ځکه نو خبره به په دې رالنده
کړو چې:

د پېړۍ له پرهرو مې ويني خاخي

د نصيب غشيو ویشتلې يم کابل يم

د زلمۍ مينې په سترگه راته گوره

جهاني درته راغلی يم خپل يم. (۲)



ډاکټر عبدالطيف بهاند



زموږ شاعر جهاني

نه د چاد پېکي گل يم نه د چا په تور سنگسار يم

نه بې لاري نه پر لار يم له خپل ځانه مي گيله ده

که هنر د انسان د روحي، فکري او عاطفي اړتياوو پوره کول وي، نو ښه هنر او له هغه ډلې نه ښه شعرياد انسان په اروايي ژورتياوو، ښکلايزو احساساتو (مينې، کرکې او غريزه) کې د هڅو او هاند د بهير پلټنه، څېړنه او يا د دغه بهير د کومې شېبې يا برخې انځورول دي.

ښه هنر په تېره بيا شعر، ښکلا او انځورونو ته اندېښنې او تفکر وربښي. بايد دا هم ووايو چې د ژبې او تورو تر ټولو غوره انځورونه شعر دي. ددې لنډې يادونې نه مې موخه دا وه چې عبدالباري جهاني زموږ په هماغو شاعرانو کې راځي چې دا ټولې يادونې په خپلو شعرونو کې رانغاړي اوز موږ مخې ته يې د ژوندويو انځورونو په توگه ږدي. د غزلو يا قصيدو تر څنگ په نظم او داستاني بڼه کې دا هنر هم تصويروي.

جهاني د خپلې ژبې او ملت ويده نکلونه، هېرې شوي کيسې او نا ويل شوي افسانې بيا را ژوندۍ کوي، دی هغه ولس ته وريادوي چې پر هېواد يې دو حشت او تيارو کېږدي. لمن اواره کړې وه. د جهاني شعر او دا کيسې تر دغو تيارو لاندې دده د ولس ويده روښان اندي ته د ستوري په څېر ځلېږي او د لارو نښې يې گرځي. د خلکو ژبې ته د هغه د شعر د ژبې نږدې والی ددې سبب شوی چې دا هڅه لا پسې بريالۍ او اغېزمنه کړي.

که کوم لوېدېځ کره کتونکي يا د شعر څېړونکي د جهاني پر شعرونو زور وره څېړنه وکړي، هرو مرو به هغه د افسانې يا اسطوره جوړونکي شاعر په نامه ونوموي. هغه د تېرو او اوسنيو مذهبي، ملي او تاريخي اتلانو په ملي کولو کې بې ساري لاس لري. هغوی ته ملي څېره ورکوي، هغوی په خپله فلسفه، د ياغي توب او درېدو په اندېښنو، اندېښمنوي، له هغوی سره، د هغوی له اواز سره، خپل اواز او خپل هڅوونکي ښکلايز انداز ملگری کوي.



د جهاني جهان

ادم او درخو، شیرینو او فرهاد، ملوک او بدری، جماله، لیلا او مجنون، بلال، منصور، نمرود، کلیم، نیل، اسرافیل، یعقوب، یوسف او زلیخا، کنعان، بناپیری، خضر او دخضر چین، شیطان، سکندر، جام جم او ډېرې نورې خبرې دي چې د ده منظومې افسانې رنگینوي.

زرکه، شپېلی، شپانه، رمبارې، وچ ډاگونه، نکرېزې، ډول ډولونه، غرونه رغونه، د بلبلو چغه، منگوټي، پایزب، ځولۍ، گودر، پېزوان، کلي، سپېلني، کاني، مالت، اغزي، کوچۍ، کپړدۍ، د کپړدو اورو، اتونه، دنجونو خالونه، ورا، کاروان، رباط، ريبار، رباب، خال او دده د خلکو ژوند ته نورې ډېرې خبرې بیا هم دلته حضور لري چې دا دده په شعر کې د هغه د ژوند د ولسي چاپېريال غوره اغېز ګڼلی شو.

د هغه ځېنې شعرونه د هېواد د فرهنگ، سیاست او تاریخ داسې ګډه مالګوبې دي چې دهېرو شويو افسانو، یادونو، بدمرغيو، خوښيو او غمونو بې ساري انځورونه باسي. د لرغوني او کلاسیک شعر څخه خبرتیا، په هغه پوهېدنه، د هر ښه شاعر غوره ځانګړتیا ده چې دا ټکي دده په نکلونو او ویل شويو نظمونو کې له ورايه لیدل کېږي. ددې تر څنګ د خپل تاریخ، تاریخي تګلوري، د تاریخي تګلوري له لوړو ژورو او له جرړو نه خبرتیا د ښه شاعر بله غوره ځانګړتیا ګڼل کېږي. دغه راز که شاعر د خپل ملت په هره کیسه، هره افسانه، هر متل، هرې ټوکې، ان ملنډو او په ټولیزه توګه په فولکلور، دود او دستور پوه وي، هغه به د خپلې ژبې له هر توري، هرې کلمې، هر ترکیب او هرې جملې نه په رښتیا لوی، نه هېرېدونکې، ژوند ښونکې، ازاروونکې او زړه راښکونکې کیسې او افسانې جوړوي. جهاني ته الله (ج) دا ټولې ځانګړتیاوې ورکړې دي. د هغه ذهني خوځون د دې پورتنیو ځانګړتیاوو د خوځون له هرې لوبشتمې او خپک سره خوځېږي او په خپل تګلوري کې د زمانې له زړې حافظې نه هېر شوي زیاتره هغه څه ویني او راسپړي چې نور یې حتی تصور هم کولای نه شي.

د مثال په توګه د درېیو غوایانو کیسه چې سپین او ابلق د زمري په ټونګ له تور نه خپله لاره بېلوي او وروسته سپین هم د زمري په شیطان له ابلق نه بېلېږي او یوازې خپل ځان اصيل ورته ښکاري او بالاخره د خپل بېځایه غرور قرباني کېږي، د کیسې وروستۍ او د نتیجې خبرې داسې رانغاړي:



په ژړا سو سپين غويي ويل يې خدايه!
 په رښتيا چې زه کم عقل وم له ځايه
 په هغه ورځ مي مرگي ته ځان تيار کړ
 چې جلا مي تور له ځانه په اختيار کړ
 چې ابلق مي د زمري په خوله جلا کړ
 هغه ورځ مي ځان له مرگ سره سودا کړ

د غوايي او د زمري پردی دي ويني
 له دښمن سره څوک څنگه پالي ميني
 چې په اصل او کم اصل تېرو تلم
 په لوی لاس مي د مرگي خولي ته ورتللم

دده په شعر کې د داستان يا افسانې يا نظم ليکنې يوه ستره او غوره ځانگړتيا داده چې هغه
 د کومې لاسي ايد يا لورې او يا واکمن مين او اسير نه دي. هغه مين دی خو پر ښکلا، ادا، تخليق،
 انځورونو او نوبت مين دي. دی سره له ټوله يا غيتوبه تر نه باوره پورې دهغو پېرزو او نازو پري
 خو اسير نه دي. د جهاني شعر د هغو گوت شمېره شاعرانو په شعر کې راځي چې له رازونو او
 نیازونو ډک دي او دا راز و نیاز لا تر اوسه پور وړونکي او سپړونکي نه لري.

اوس به له چا سره سيالۍ ته د نصيب راوړو
 منصوري چيغي غرغړې د ميدان پاته نه دي
 دلته راغلي وه د کاهو په حساب سرونه
 جنون هغه دی زولنې د زندان پاته نه دي
 که له گرېوانه يې سکروتي او رولي نه دي



نوري په زړه کي خرڅنې د اسمان پاته نه دي

زه د خوني فلک په سترگو کي اورونه وينم
پاس له نصيب سره ځولۍ د توپان پاته نه دي

او يا دا چي:

مه راوړه تندي ته مي انکار په انگارونو کي
تا ته مي نمروده د ايمان کيسه معلومه ده
څه به مي بوډی نظر ته نيسي د حيا پلو
ما ته دي پر شونډو د پېزوان کيسه معلومه ده
نوري په څپو کي الاهو سندري مه بوله
رنگ د زمانې کي د توپان کيسه معلومه ده
ولاړل جهاني زاړه ياران بيا به ستانه نه سي
وايي ملاجان د بل جهان کيسه معلومه ده

او يا دا چي:

په تهاکورنگومه د جنون د پلونو نښي
چي د هراغزي په کور کي د يادونو کيسه شنه سي
د پردېس محشر ميدان ته دوږځي ساقی راغلی
چي پر شونډو مي جانانه د کوثر پياله ترڅه سي
ځواني ستا انتظار يووړه بوډی عمر مي در جار سه



سپيلنی به داسي چېرې درته بل څوک نذرانه سي

د شعر لوستونکي، په شعر پوهېدونکي او د شعر اورېدونکي که لږ ښه ځير شي، دې ته به يې پام شي چې د جهاني د شعر هر توري څوځله د زړه په وينو، د گلاب په عطرو، د ارمان په اسويلو، د درد په زگيرويو، د خيال په خپو او د ديدنونو په شيبو کې، لمبېدلې، ډوب شوی او بېرته يې ځان يا د غزل، قصېدې، يا څلوريزي او يا کوم ښکلي نظم په ښه را څرگند کړی دی. که د يوه کلاسيک شاعر دا يادونه و منو چې شعر په زړه کې د تېر شوي خيال نه جوړه شوې خبره ده چې پر ژبه راځي، ډېره به شاعرانه وي، مگر دا هم بايد ورزياته کړو چې شعر يوه داسې نه ماتېدونکې تنده ده چې په ويلو سره يې ماتېدل غواړي، مگر په ښو شاعرانو کې که يو هم وي نو هغه جهاني دی چې دا تنده دده د هر نوي شعر په ويلو سره لا څو چنده کېږي.

د نظمونو او داستانونو په بيان کې د جهاني دغه شان تنده له ورايه برېښي، هغه خبره چې لېونی-مينې کړم اشنا له بيابانه سره، دی ورځ تر ورځې د کيسو او افسانو د بې پايه شاو او ميرو لوري ته هڅوي او ور غواړي يې. دی چې څومره دې پلو ته درومي، څومره يې تلوسې لاسې، تلوسې کوي او هره ورځ هلته نوي څه پيدا کوي.

کله چې د مقدوني سکندر استاد ارسطو هغه ته په رمزد او وړپوهوي چې خپل زارې او له کاره لوېدلي مامورين او جنرالان له کاره گوښه کړي او پر ځای يې ځوان او لايق افسران وټاکي نو هغه د خپل استاد له توصيې سره سم عمل کوي او د استان داسي نتيجه ته رسېږي:

مقرر پر مقامونو يې ځوانان کړل
د لښکر يې ټولنه نوي افسران کړل
ارسطو ورتله لېرل يې وه رمزوننه
ده له رمزه وه اخيستې دا پندوننه
زورگم راه لاري تنه نه سي سمېدلای
لومړني خبري نه سي زده کولای
کوډلرگي په بار کي نه سي ځايېدلای
نه کوډلرگي په بار کي تر منزل نه رسېدلای



د جهاني جهان

په وطن کي کراري سوه عدالت سوه
له زړه د اړه مـارانو پـه راحـت سوه
د خـاين قاضـي يـي وړانـه کړلـه خـونه
اهـل کـار تـه چـي يـي و سـپارل کار و نه

دغه راز تقريباً ټول داستانونه په يوه او يا څو بيتونو داسي نتيجه ته رسېږي چې د سړي يې بيا بيا
لوستلو او اورېدلو ته زړه کېږي. جهاني د خپلې شاعرۍ په اوږدو کې کرار کرار او سوکه سوکه له
ذهني ښکلا نه ټولنيزي، ژبنۍ او جولييزې ښکلا ته، هغې ښکلا ته چې کله ناکله د لويو ارمانونو
انځورونه باسي، ور روان دی او کولای شو ووايو چې ورسېدلې دی. دده د داستاني شعر بهير په
څو ګودرونو ويشلای شو:

د پښتو په شاعرۍ کې د لاسي يا اګاهانه ښکلايزې چاري لپاره هڅه، ملي معنی، ملي غوښتنو،
پراخ او ښتون او ملي وينستيا ته لاره پرانستل، د ټولو پروړاندې درېدل شته چې دده په شعر کې ما
دغه خوځون د عصيان په نوم ياد کړی دی.

بله خبره دده د شعر ښکلې ژبه ده. خبره په دې کې ده چې دی ان غندنې، ښکښلي او د نادودو يادونه
په ډېر ښکلي انداز سره بيانوي. که د سيلمان لايق شعر د مست، ياغي او نه ايلېدونکي سمندر
ښکلو څپو ته ورته دی، د جهاني شعر کولای شو، زرین يا مرغليڼ اميل ته ورته وېولو، داسي
زرین اميل ته چې د ښکلو د غاړې هار او د غاصب او مکار زاهد او دوکه مار مجاهد د غاړې د
لعتونو کړۍ جوړوي. دی د چا، کومې ډلې او کومې لارې تربور نه دی. دی د تيارو، شرارت،
شيطاني ارواحو او شيطاني کړو تربور او دښمن دی، ان دا چې په دې برخه کې کله ناکله د هستۍ
ښونکي پروړاندې هم خپله تربگنې نه پټوي.

بايد شاعر د لوی روح، لوی روان او پراخ زړه خاوند وي. بايد شاعر د بې پايه تفکر، نه
ماتيدونکي ارادې، نه ايليدونکي تکل، د سمندر ذوق، د پای ته نه رسېدونکو خيالانو، ژور
درک، پياوړي پېژندنې او نه هېرېدونې ياد خاوند وي. تر تېر هغه وخت ښه دی چې د هغه له
پېژندنې او تجربې نه نننۍ شخړې اوارې کړای شو او فوکلور د تېر ميراث ژوندي کول دي. د



د جهاني جهان

فوکلور تر ټولو غوره معنی په ولسي هنر، په تېره بیا ادب کې د ژوند د بهیر موندل دي. په فوکلور کې افسانې، متلونه، کیسې، نکلونه او ان اپلتي هم راتلای شي. د فوکلور یوه غوره ځانګړتیا په هغه کې د یادونو ژوند دی.

ټولوته به څرګنده وي چې جهاني یو مورخ دی. یوملي، بامسئولیته مورخ او درازونو د راڅرګندولو، په تېره بیا په پښتو فولکلور کې د تاریخي پېښو د پلټنو مورخ دی، هغه د هیګل خبره د ټولنیز ژوند نه د پردې پورته کولو مورخ دی. ښه شاعر همدا سې وي چې دخپلې ژبې، د هغې له روحی توان نه د هغه د تخیل، عاطفې او ملي اندیښنو له ښکلا یو اندازونه هغه پرده لري کړي چې دانځورولو مخه یې نیولې ده. د هغه شعر ښکلاوي، نابښکلاوي، تور او سپین او ډېر څه او څوک شعر ته ورلېږدوي. هغه ارمانونه، ویرونه، خوښۍ، مینه او کرکه په شاعرانه ډول نه بیانېدونکي بیان سره هر هغه څه چې نور یې لا په خبرو کې د ویلو توان نه لري، دی یې شعر ته ورلېږدوي. که څه هم هغه هیڅکله په خپله د متعهد شاعر دعوانه ده کړې، خو هغه تر زیاتو متعهدو هغو شاعرانو ښه متعهد شاعر پاتې شوی دی، خو توپیر یې له دې نورو متعهدو شاعرانو نه په دې کې دی چې جهاني د خپل ملت، خپلې ژبې، خپل تاریخ او د خپل دوران په وړاندې متعهد پاتې شوی دی، دی د رڼا ساتنې، پالنې، د ژبې او د هغه د ادبیاتو په وړاندې پوروړی او متعهد دی.

دده ددې ډول شعرونو یوه بله ځانګړتیا داده چې دی دلته تصویرونه داسې جوړوي چې هلته معنی او مفهوم د تصویرونو په مرسته په ژوند ښوونکو او لمسوونکو انځورونو بدلېږي. جهاني په خپلو داستاني یا اسطوري شعرونو کې ځینې داسې سپېڅلې اسطوري راسپړي چې پېړۍ پېړۍ پټې پاتې شوي دي. د نکل یا داستان ویل، له ولس سره له ډېرې ولس سره د اړیکو، د خبرو او د مخامخ کېدو تر ټولو غوره لاره او چاره ده. هغه ولس چې په خپله د همدې کیسو، نکلونو او همدې روایتونو اصلي سرچینه او زېږنده ده. ښه شاعر هغه یادونه، خاطرې او هغه ټوله مروړې، هستۍ د نظم او شعر په ښه امېل کوي، هغه په ښکلا یې انداز، په ښکلا ییزه ادا او د عاطفې او تخیل په زیاتوالي سره خلکو ته وریادوي. جهاني هم دخپلې ژبې تاریخي بهیر، د هغه د ویونکو



د جهاني جهان

روحي خوځون لويو ابدې اساطيرو په ويناوو، د هغو د اتلانو په خبرو، د هغو په تاريخي پير او د هغو په غم او خوشالي کې لټوي او په خوږه شاعرانه ژبه يې ننني کوي.

دنورو ځانگړتياوو تر څنگ کولای شو ووايو چې جهاني ډېر هغه څه چې شاعرانه نه دي، شاعرانه کوي. عنعنه ماتول، صراحت، طبيعي وزن او په هغو کې د مکار غندنه دده په شعر کې بل نوښت دی. هغه په دې افسانو کې موږ ته را پر زړه کوي چې څوک يو، چېرې يو، چيرته تلای شو او څه کولای شو؟ په دې توگه ويلای شو چې هغه دلته هم خپل ياغيټوب ساتلی دی. هغه دلته هم له دوکې څخه ياغي، له دروغو ياغي، له مکاره ياغي او له ريا ياغي پاتې شوی دی. دده هم ژبي بايد زموږ د څو نورو گوته په شمار شاعرانو د شعرونو په شان دده شعر هم د پښتو ژبې د وينستيا نوې الفبې وگڼي. هر يو يې په ډېرې مينې او تلوسې سره د هغه زدکړې ته پلټی ووهي او کنه دوی به د خپل ملي ژوند په پېژندنه کې همدا سې نالوستي پاتې وي. (۷)





ډاکټر عبدالطيف بهاند

ناويلي تعبيرونه

زه نه غواړم چې تاسي ته د جهاني برخليک بيان کړم، زه نه غواړم په معاصر پښتو ادب کې د هغه د ونډې او ځای په باب وغږېږم، زه نه غواړم د هغه شعر د کره کتنې په زرينه تله کې وگورم، زه نه غواړم د هغه د شعر او نشر پر هنري اړخونو وغږېږم. زه به هڅه وکړم چې د جهاني روح او د هغه د زړه تل ته لاره وباسم. دا په دې معنا چې هغه بايد د يو ستر مبتکر، ستر هنرمند او د يوه ستر ياغي په توگه وڅېړل شي.

دا چې د هغه د ټولو اثارو زړې مراندې او د هغه د ناسپړل شوي تفکر اساس څه جوړوي؟ دا چې د هغه د شعر تل ته رسېدل ژور تفکر غواړي، دا چې د هغه د شعر مضمون او ښکلاييز اړخ څنگه له تقدير او ازل سره بې پايه تربگني لري؟ دا به زموږ د ليکنې زړې او بنسټ وي.

بايد په ډاگه څرگنده کړم که چا د جهاني شعر په دقت او شعري ښکلا سره لوستی وي، نو له ورايه به ورته څرگنده شوې وي چې ښکلا، تفکر او ياغييتوب د هغه د شعر اصلي مضمون جوړوي. تفکر د هغه د هنر سا او د هغه د شعر زړه دی. داسې ښکاري چې د هغه په روح کې د هغه د ژبې، د هغه د ملت د پېر پېرو او د ناپېژندل شويو ښکلاوو د معنويت ناپېژندل شوی سرگردان روح پروت دی. د هغه ټول تفکر، د هغه د هنر ټول تقدير د انسان له سرنوشت سره تړلی دی. د هغه فن د زاهد ریا او د هغه د ریاکارانه انداز او تقدير تقدير انځوروي. د ژوند د ښکلاييزو اړخونو تصويرونه د تيارو او زمان د گردونو لاندې راباسي. د طبيعت د ښکلاييز انځور انځور باسي. هغه له ازله تسلي ته نه يوازي دا چې غاړه نه ږدي، بلکې له هغه سره ډغرې هم وهي. د هغه شعر د هغه چا لپاره چې پرې پوهېږي، د معنوي ميراث منل شوې ادبي پانگه ده.

که تخليقي اثار په معنوي ښکلا سره د هستۍ انځورول وي، نو د جهاني شعر په دې برخه کې د لومړۍ کړنې ياغي او سرکښ مخکښ دی. که هنر روحي فعاليت وگڼو، د جهاني شعر موږ د هغه



د جهاني جهان

تل ته رسوي. که روحي او معنوي تخليق پر استبداد باندې بری دی، نو د جهاني شعر د دغه شان تخليق يوه اساسي کړۍ جوړوي.

که هنري تخليق، تل د استبداد په وړاندې درېدل دي، که هنر ازادي ده، که هنر خپلواکي ده، نو د جهاني هنر همدغه شان هنر دی. که هنر خوځون دی، که هنر د معنویت انځورول دي، نو زموږ د شاعر شعر د دغه خوځون او معنویت یو پیاوړی او بې مثاله انځور دی.

که په هنر کې شاعر د ښکلا په مرسته انساني نړۍ ته تېرېدل غواړي، نو جهاني دا کار په بې ساري نوبت سره کوي، داسې نوبت چې د نوبت له تورې سره ښايي. که شاعر په شعر کې ورکه مینه او ورکې مېنې ته د ښکلا ټالونه او لارې باسي، دا چاره په خورا شاعرانه توګه کوي. که هنر خپل اصلیت ته د ښکلا راستنېدل وي، موږ د جهاني د شعر په لوستلو سره راستنېدل کوو. زه چې هر کله د جهاني شعر لولم، نو تل راسره په لسګونو پوښتنې پيدا کېږي، چې څنګه امکان لري یو شعر داسې ښکلی لیکل شوی دی او په سلګونو واړه نه شم کولای دې اسانه او طبیعي پوښتنې ته ځواب پيدا کړم.

زه نه غواړم د جهاني شعرونو ته کلونه او دورې جوړې کړم. ډېره به ګرانه خبره وي چې د جهاني په شعر کې د ياغيټوب دورې وټاکو يا ووايو چې پخوا له يرغل نه، دی څنګه ياغي و او وروسته له يرغل نه څنګه ياغي شو؟ د هغه په شعر کې زموږ د وطن غميزې او تراژیدۍ، بدمرغۍ، شر او فساد، ظلم او تېری او ټول په ګډه پراته دي. که څوک په شعر او تاريخ پوهېږي نو سمدلاسه پوهېږي چې د هغه عاصي روح په ډېرې هوښيارتيا او ښکلا ييز ډول په ډېرې بې باکۍ او خورا زړورتيا له دېوانو نه ډکې لارې د عشق او مينې د سپېڅلې نړۍ نه د داخلي جګړې ترو حشته پورې سرگردانه ګرځېدلی او د تاريخ حافظې ته يې سپارلی دی.

سره له دې چې جهاني ته نه د کلي ياغي طبیعت پاتې دی، نه د پېړيو پېړيو ساده او ځورېدلي انسانان، نه پاکه سپېڅلې کليواله مینه، خو بيا هم له دې سره هغه خبرې په پوره توان سره عملي کوي چې وايي: په هره کلمه کې ښکلا پرته ده، خو د هغې تصوير جوړولو ته ښکلا ييز ذوق په کار



د جهاني جهان

دی، دقت په کار دی چې هغه انځور کړي، هغه راوسپړي چې جهاني دا کار کوي او ډېر ښه یې کوي.

پوښتنه پیدا کېږي چې ولې د جهاني شعر سره له ټول زیروالي، سره له ټوله یاغیتوبه، سره له ټولې نه عنعنوالي د شعر پېژندونکو ډېر خوښېږي؟ ځواب اسانه دی. ډېری یې ځکه خوښوي چې دا شعر د هغوی د روح له څپو سره، د هغوی د ژوند له څپو سره ګډ خوځېږي چې البته همدغه حالت د هغه د هنر تر ټولو غوره معما جوړوي.

دا پرڅه مي تويوي پردېسي اوښکي

دا پرڅه مي خوږوي زاړه زخمو نه

لامي ولي مسافر زړگي ته ښيي

پر شنبليو د سکرو ټوکرو کاروانونه

د جهاني د شعر بله څرګنده معما دا ده چې هغه وچ عقايد، وچ مذهبي وعظ، وچ ايډيالوژيک تبليغ نه کوي. هغه په ښکلا ييز انداز کې تاريخ، ښکلا او د انساني روح هستۍ انځوروي:

چې هر محراب ته ځمه، ستا جلوه پکښي بلېږي

د يارد تصوير خياله هېرومه خودي نه

چې شمېر د جهاني د گناهونو باندي کېږي

زاهده ړندوم دي، خپلومه خودي نه

زموږ په نسل کې ښه شعر هغه نه دی چې وعظ کوي، ښه شعر هغه نه دی چې مبالغه کوي، ښه شعر هغه نه دی چې د بل شاعر په تقليد جوړېږي، يعنې د بل شاعر په وزن او قافيه جوړېږي. جهاني د شعر ليکلو داسې دور ايښی دی، چې نه و او نه شته، اصلاً کېدای شي په راتلونکو نژدې وختونو کې يې څوک ونه شي کولای:



دا ته څوک يې چې کړې مي

په مړه وينه کي سندرې

لټوې مي، وينسوې مي

په رگونو کي بخري

د جهاني د شعر دا نور دور، حماسي تغزلي دور دی. هغه داسي شان سوځي چې زاهد، سره د هغه د ريانه اور ته تېرېږي، هغه د سپين بگړي ملاتور زړه راسپړي، هغه د چاله دوزخ نه، نه وېرېږي. هغه د خيالي جنتونو قصرونه نړولي، هغه د سېلاب سره ډغرې وهي، د هغه په سرکېن طبيعت کې د بل شوي اور څپې د اشنا غونډې غږونه تودوي، د هغه د اوږدو خيالونو لړۍ، حتی خاموش پيغام هم ماتوي، د هغه د عمرو تللي خيالونه د اشنا يادونه د زړه کور ته ورستوي. هغه سره له دې چې د اغزنو خوبونو شاعر دی، د هغه ژوند د مرگونو د زېرو ژوند نه دی، په هغه کې تل اورنۍ سوې کرکې دي، هغه ته تل سوځلي مېنې يادي دي. هغه چې د ابا خونه نه وينې، هغه ته ډېرې هديرې ژړل کېږي، هغه ته تل د ماشومانو قبرونه شمېرل شوي دي. هغه باندې د پسرليو په شنو لارو کې نامرده خزانو چپاوونه کړي دي. هغه د مغورو شمله ورو کمرونو د پرهار، پرهار ژړا او مجبور اوږدونکي پاتې شوی دی. هغه په اغزنو لارو کې د بې شمېره گلونو زخونه ليدلي دي. هغه د ستم او په ستم کې د ستم دور د بنايسته خيالونو وراوي کوچولي دي. د هغه مسافر روح او زړه ته، د زمان او وخت پر شنيليو د سکروټو کاروانونه بنودلي دي. هغه د خپل وطن د لوړو څوکو ايرې کېدل ليدلي دي. هغه د دې څوکو د درو د شاړو شويو ځمکو نه تېر شوی دی، خوبيا هم هغه د پښتني ماحول ستر انځورگر پاتې شوی دی. البته دا انځور زما قلم نه شي انځورولی، نو دی به يې خپله درته ووايي:

ماته مه وايه چې سوځي لوړې څوکي

ماته مه وايه چې شاري يې درې دي



ماته مه بنسپه د بوري مورکي او بنکي

ماته مه وايه چي تشي يې حجرې دي

ماته ولي يادوې سوځلې مېنه

ماته ولي يادوې د ابا خونه

ماته ولي هديره هديره ژارې

ماته ولي راشمېرې ماشوم قبرونه

هوکې! هغه ياغي توب، حماسه، تغزل او پښتني هستي داسې سره ګډ کړي دي، لکه جنون، مستي، تقوا او د ګناه لذت. دې پرته له دې چې د چا ستمګر او ځای نوم واخلي، پرته له دې چې د دوران نښې ووايي، په يوه بنایسته بیت کې د څو کلونو يا څو پېړيو تاريخ بيانوي:

هغه دي پورته سوې لمبې له کلي

هغه دي وراني سوې کوڅې د جانان

په لاله زار کې خزان وغوړېدئ

د ګلو ښار ته ورشېوه سول زاغان

جهاني د تاريخ دور بدلوي، هغه نه پليګون جوړوي، هغه له ټولو ياغي دي. هغه زيات شکمن دي، هغه نه د چا په سبا باور لري، نه د چا په بېګا. هغه د مطرب په ګوتو کې سوځېدونکې نغمې ګوري. هغه دا ګوري چې څنګه فتنې په ښار راخوړې او نڅا پيل کوي. هغه داسې شان تصوير چې د ښار نه د فتنې د تسلط په وخت کې باسي، زموږ په ادبياتو کې ساري نه لري.

شپه د سهار په غېږ کې وغوړېده

زريني وړانګې رخصتونه غواړي



د ښار په منځ کي بلا لنگه سوله

باج کښي زلميو نه سرونه غواړي

زه پوهېږم چې د هر شاعر سرنوشت نامعلوم، له رنځونو ډک او له ازله ناراضه دی. په تېره بيا زموږ د نامعلوم، له رنځونو او ازلي ستم او بدمرغيو نه ډک ژوند کې، نوله دې کبله جهاني په خپلو اکثرو خبرو کې شکمن دی او هر څه ته د شک په سترگه گوري:

د هر بزم په پاڼکوب کي

د سرکوب نڅښه ويده ده

هر کوثر د زهرو ځم دی

هر جنت پټه لمبه ده

جهاني د نويو ترکیبونو او د ژبې د پانگې په غني کېدو کې لوی لاس لري، داسې لوی لاس چې دلته هم کولای شو هغه بې ساری وگڼو، چې البته زموږ د خبرو تصدیق د هغه په شعر کې هغه نوي ترکیبونه کوي چې اوس به یې په گډه سره ولولو:

د سکروټو کرل، ناويلي تعبیرونه، د خیال یاغي وزرې، اغزن خوبونه، پرنسپلیو د سکروټو کاروانونه، اغزنې اوږدې شپې، د اتې له زوره د ځمکې رېږېدېدل، له مستۍ نه د ځمار د اخیستو کسات، د ښامار په نامه خزانه، د انتقام د برخو ځلېدل، د نصیب وعده، زخمی زېږی، په لاله زار کې د خزان غوړېدل، د زگېروي بیدول، سترې سوې کوڅې، د دوزخ کرل، مرگ له خوبه پاڅول، د کوثر غاړې نړول، د جهنم زړه، د گناه ښامار، د تسبیح دامونه، د یخۍ بلال له کوڅو نه سا ایستلې، د خیام کوڅه، د دوزخ اجاره، د وینې ناره، د خاموشي غوغا شور، د گلبوټو یاغي کېدل، د گناه شېرینه تنده، د تقوا د غرونو ړنگول، پر لېمو د هیلو د جنازو بارول، د ملا په چیغو د شپې شړل، په سر باندې د اورونو چلول، په ځماریانو د پلمو درول، په غاړه کې د دارونو نڅول، تناکې په سکروټو اوبول، د پانو زگېروي، لارورکي کاروانونه، د اورونو خولې، د نسیم لالونه،



د جهاني جهان

بيده خيالونه، د وينو رنښکي، ژوندۍ بت، د خوبونو ځنځيرونه، د اورو گنډل، د ننگ ياغي خوبونه، د وينې تخنول، د خيال ياغي لاري، ياغي تدبيرونه او په سلگونو نور يادولای شو.

د هغه په شعر کې په دې وطن، د هغه په شعر کې په دې خلکو، د هغه په شعر کې په دې ولس، د دې پېړۍ د ټول ستم د نوعي رالوېدل، بې له کوم شعار نه، بې له کوم تړون نه، بې له کوم گوند نه، بې له زور زياتي نه، په ډېره ماهرانه توگه بنودل کېږي. د ده شعر د ببر سرو، گرېوان خيرو، د بورو ميندو، د بې وروره کرل شويو خویندو، نه تکرارېدونکي تصويرونو د کليماتو د هيندارو نه په جوړو شويو کاروانونو او مانيو کې گورو. کله چې موږ د ده (د مورچل ځوانه) شعر لولو، په هغه کې د دې وطن د ټولو سپېڅلو جگړو، د ټولو ناسپېڅلو جگړو، د وطن د ورانېدو، د خپل کلي، د خپلې هديرې، د خپل کور، د خپل نغري د ايره کېدو تاريخ لولو. د ده په شعر کې نور نو د ده لپاره، مورچل بې له تفاوته، د مورچل هر پلو چې دی، د خيالونو ځاله ده:

ځوانه دا څوک بې چې گولۍ اوړوي

د خپل نيکه او د ابا پر کلي

دې هديره کې دي خپلوان پراته دي

څوک بې پرون څوک بې پخوا وېشتلي

دی د يوه بېباکه، بې خبره او په وسله مين سرتېري څېره څومره په زړه پورې او رښتینې تصويروي:

بيا غاړه گۍ د مرد کيو ډکه

بيا دي اوږې له راکټونو درنې

بيا د اهار تزي مورچل ته درومي

بيا دې پر سترې مخ راماتي خولې



د جهاني جهان

شاعر که په کندهار کې و، که په کابل کې، که په پېښور کې کډوال و او که په ویرجینیا کې، سره له هغه یو ځای لیکي:

دا زما په برخه لیکل سوي اوښکي

پاس په لېمو کې د ساتلو نه دي

زما په قسمت کې رسېدلي کوڅې

د ستنېدلو پرېښودلو نه دي

خو بیا د نیکلای بردیالوف یوه خبره، څوک چې غني فرهنگ لري، هغه به په ډېرې سختۍ سره ځان د تمدن په غېږ کې ورکوي. دا په دې معنا چې جهاني په خپل شعر کې کله کله داسې رنگین پښتني او رنگین خیالونه باسي، چې سړی فکر کوي دی اوس هم د خپل سپېره کلي په پېړیو پېړو گرد وهلو کوڅو کې بیلې پښې روان دي:

دا ته څوک یې چې لا ستایې

زما د لوړو غرونو څو کي

لا غوږو ته در رسېږي

ملالۍ میوندۍ کړيکي

او یا دا د پښتني فرهنگ رایادوونکي څو خبرې:

ماته مه وایه چې سوځي لوړې څو کي

ماته مه وایه چې شاړې یې درې دي

ماته مه ښيه د بوري موري اوښکي

ماته مه وایه چې تشي یې حجرې دي



د جهاني جهان

او يا دا د ښکلو اميدونو خيالي دنيا، بيا هم د پښتني فرهنگ په انځورونو کې:

بيا به ځغلي محتسب تپو تيارو ته

زموږ اغزني اوږدې شپې به راسبا سي

بيا به رېږدي د اتن له زوره ځمکه

هوسونه د غماز به نيمه خوا سي

هغه کله رباب اوري، کله د کلي لويه لار کې ناست او د خاورو کورونه جوړوي او يا که د چاله خياله سره هره ورځ د ده تبه ده، که يې خوب د چا د ياد زنداني دی، که په زړه کې د غرور څلی نړوي، که خوبونه د چا په خيالونو غولوي، دا ټول په دې خاطر چې وايي:

(دا منم چې مې مينه پښتنه ده).

د جهاني په شعر کې د ژوند دود دستور بدلېږي، د جهاني په شعر کې ورځني او پېژندل شوي اتلان د خپل معمول برخلاف کارونه کوي، وگورئ د ده په شعر کې:

ابراهيم د آذر په ځای بت ماتوي، مطرب ماتم غږوي، اغاز د انجام زېری کوي، ژوندون د مرگ اغاز دی، پايکوبي د سرکوبي نښه ده، کوثر د زهرو خم دی، جنت پته لمبه ده، پر منبر شيطان ولاړ دی، د ابليس له غېږې سجدې او تکيرونه پاڅي، آهنگ بې سړه، د گناه ښامار د ثواب جامې اغوستي، د تسپې دانې دامونه دي، ساقی خرقه اغوستې، عقل لاره ورکه کړې، برعکس جنون دسته پرې ايښې ده، شيخ په خپله ځماري کېږي، د گناه په خم کې د زاهد پگړۍ رنگېږي، د زاهد ايمان شيطاني کېږي، څو زگللاب کېږي، توبې له مستۍ نه تنبتي، د دوزخ په لړمانه کې کوثر جوړېږي، څاروان د مرگ په کنډو مزلونه باسي، د ناجي کور قتل گاه ده، خلگ د قاتل خیرن لاس نه مچوي، خوني منگولې ستايل کېږي، څوک چې د پر لحدونه باسي، هغه قهرمان وي، زاهد توبې ماتوي، د گناه برخې د پرهېز په اوښکو مينځي، د سر سودا منل کېږي، خو سر نه ټيټېږي،



د جهاني جهان

دی د خدای (ج) په وړاندې تندي ماتوي، خولگوي يې نه، دلته جنون څوک نه ویدوي، بلکې هغه راپاروي.

د پښتو شعر د جهاني سره قیام کوي، د ده شعر نه یوازې د قیام د دورې همزولۍ دی، بلکې دی په خپله قیام دی، دا شعر نه له چا څخه ډارېږي، نه څوک ډاروي، کرار کرار خوځېږي، پخېږي او قیام کوي. د قیام شور او شوق، د هغه د شعر زړه جوړوي، که د رحمان او حمید شعر کور په کور د خلکو تنده ماتوله، نن زموږ ښه شعر پېژندونکي په دې پوهېږي چې زموږ د ملت قیام به د تور زړو او زورورو په وړاندې بې د جهاني له شعر نه ملي سرود کم ولري. (۸)





د جهاني جهان

زما يو دوست د امريکا په ويرجينيا نومي ايالت کي اوسي، چي ښاغلی عبدالباري جهاني هم له ډېره وخته هلته مېشت دی. هغه راته ويل چي ښاغلی جهاني په ويرجينيا کي زموږ خان دی، ځکه چي زبردست سترخوان لري. مېلمستياوي کوي او په حجره کي يې د شعر او سرود محفلونه تاوده وي. د ښاغلي جهاني د خانۍ دغسي کيسې ما د نورو ملگرو له خولې اورېدلي دي، خو زه په دې حقله دا وایم چي جهاني به خان ضرور وي مگر عزيز خان نه دی، د چا په باره کي چي رحمان بابا وييلي و:

نه شي د خانانو ملنگانوسره کلي
چرته عزيز خان، چرته ملنگ عبدالرحمان

ځکه چي د ښاغلي جهاني له ملنگانو سره ډېره جوړه ده. ثبوت يې دا دی چي د خپلي شاعرۍ د دويم کتاب سريزه يې په يوه سائل باندې ليکلې وه او د دريم کتاب سريزه دا ده په يوه دروېش باندې ليکي. دا دواړي سريزي له ملنگانو سره د هغه مينه څرگندوي، کنې نو نه خو اوس د ده کتاب کومي سريزي ته اړتيا لري او نه دی په خپله څه پېژندگلوی ته محتاج دی. دی اوس په پښتو کي يو پېژندل سوی شاعر دی. شاعري يې په چاپي بڼه تر خلکو رسېدلې ده او په ادبي حلقو کي ستايل سوې هم ده. له دې پرته يې کلام ځينو نامتو سندرغاړو هم ويلى دی او په دې توگه تر عام ولسه پوري هم رسېدلې دی. هسي هم د يوه شاعر تر ټولو ښه پېژندگلوي د هغه خپل کلام کولی سي کوم کلام چي اغېزه ناک او په هنري ښېگڼو پسوللی وي او د لوستونکو او اورېدونکو پام ځان ته راگرځولی سي. هغه ځان لره په خپله ځای جوړوي او ښاغلی جهاني چي يو ځيرک، لوستی او جهان گېښته شاعر دی په دغه خبره باندې پوه دی، له خپلي شاعرۍ سره يې ښه خواري کښلې ده. کونښن يې کړی دی چي نوې خبره وکړي او که زړه خبره کوي نو هم يې هڅه دا وي چي په نوي



د جهاني جهان

انداز يې وکړي. ځکه يې په کلام کي د خپل وخت د ډېرو شاعرانو په پرتله تازگي او زيات نوی والی سته او دغه شی د دې لپاره کافي دی چي د يوه ښه شاعر په ډول دی په خلکو وپېژني.

ښاغلی جهاني له شاعرۍ سره سره زما يو ښه دوست او خواخوږی هم دی. ما هم د هغه کلام لوستی او هم مي مجلسونه ورسره سوي دي. څنگه چي زه د هغه د کلام د لوستلو په وخت په پټه خوله د هغه له خبرو څخه خوند اخلم، دغه راز يې په محفل کي هم ما په خپله د څه ويلو زياته هڅه نه ده کړې، بلکي د دې خوله ور شاعروينا ته مي غوږ نيولی دی. د دې يوه وجه شايد زما خپله يوه کمزوري هم وي او هغه دا چي ما ته خدای پاک د هغو خلکو په شان هنر نه دی را کړی چي کوم وخت د ويلو دپاره څه ورسره نه وي نو بيا هم له يوې يا له بلي خوا څه خبره را پېدا کولای او مجلس ورباندي تود ساتلی سي. زه خپلي دې کمزورۍ په خپل ژوند کي ډېر ځورولی هم يم. کله چي له يوه پټ خولي غوندي سړي سره چرته کښېوزم، بيا نوزه او هغه دواړه حيران يو چي له کومي خوا سره ورغېږو او څه سره ووايو؟ زه همېشه او هر ځای په يوه داسي ملگري خوشحاله يم چي په مجلس کي يې ما ته د خبرو وار نه راوړي. ځکه نو زما په خپلو هغو دوستانو کي چي ليده کاته مي ورسره کله کله او کم کبږي ښاغلی جهاني په دې زيات خوښ دی چي د هغه ژبه هم د هغه د قلم په شان رواني لري. خلک وايي چي د شاعرانو سره ملاقات د هغو په کتابونو کي ښه خوند کوي. مخ په مخه ورسره ليده کاته زيات خوندور نه سي ثابت کېدای او دا خبره شايد تر ډېره حده سمه هم وي، مگر دا خبره د جهاني په حقله سمه نه ده، د ښاغلي جهاني چي په کتابونو کي څومره خوند دی، مجلس ————— س ————— ي ————— ه ————— م ————— د ————— غ ————— م ————— و ————— م ————— ر ————— ډ ————— دی.

د ښاغلي جهاني د شعرونو دا کوم کتاب چي دا وخت د يوې ناچاپي مسودې په بڼه زما مخ ته پروت دی او که خدای کول ډېر ژر ستاسي لاسونو ته په کتابي شکل در رسېدونکی دی، دا ده له خپلي خاوري او له خپله ټاټوبي ډېر لري د مسافری او پردېسۍ په حال کي تخليق کړی دی. دا د يوه نږدې وطن د يوه دردېدلي شاعر ویر لري سندري دي چي د امريکا په جنتي غوندي خاوره کي يې ويلي دي. په امريکا او همدغه راز د يورپ په خوشحاله هېوادونو کي د جهاني په شان بې شمېره مسافر او مهاجر ليکونکي ژوند تېرولو ته اړ دي. دغه ليکونکي د نړۍ له بېلابېلو ځايونو څخه دې ځايونو ته را کوچېدلي دي. څوک له لوږي راغلي دي چا ته د ظالمانو حاکمانو په سبب،



د جهاني جهان

کور، اور او پېښور درې واړه یو سوي دي او چا د خپلواکۍ تر لاسه کولو او د خپلي خاوري د آزادولو لپاره خپل ټاټوبي پرې ایښی دی. دغه ټول مهاجر لیکونکي لگیا دي په خپلو خپلو ژبو کې د خپلو زړونو دردونه بیانوي. په عالمي ادب کې دې مهاجرو یوه ډېره په زړه پوري اضافه کړې ده او د هجرت په اړه یې ډیرې درېدلې لیکنې نړۍ والو ته ور بخښلي دي. که څه هم دغه ټول لیکونکي د بې وطنۍ او بې کورۍ درد خورولي دي او ځینو خو پکې ډېر زیات کړاونه او شواخونونه هم لیدلي دي خو د جهاني او د جهاني د وطنوالو په شان خوږ به شاید پر هیچا باندې هم نه وي تېر سوي. په دې نژدې پېړیو کې به د هیڅ یوه وطن وگړي په دومره گڼ شمېر کې د مهاجرت او کور پسرۍ ژوند ته نه وي اړ سوي. همدا وجه ده چې پښتو دا وخت په هغو ژبو کې شامله ده چې گڼ شمېر لیکونکي یې د کور پسرۍ په حال کې په پرديو هېوادونو کې د خپل وطن او ولس په یاد کې درېدلې سندري وایي او په نړۍ کې د هجرت په اړه منځ ته راغلې ادبي پانگه زیاتوي. د ښاغلي جهاني دا کوم کتاب چې ستاسي لاسونو ته در روان دی دا همدغه د بې کورۍ او کور پسرۍ په حال کې لیکل سوی دی. که زه دا و وایم چې د هري کرښې شاته یې همدغه د کور پسرۍ احساس ښکاري نو بې ځایه به نه وي، البته دغه احساس ځای پر ځای تېر او د نورو خبرو شاته څه نهم غونډي وي او ځای پر ځای بیا، لکه په "بېگانه نسیم" او "زنداني بلبل" کې ډېر څرگند او په جاري وي.

لکه څنگه چې یو زرگرد خپل هنر د څرگندولو لپاره زړو ته اړتیا لري، همدغسې چې د شعر زرگري څوک کوي د هغو درد، غم او خوږ په کارېږي او څومره خوږ یا درد و غم چې دا وخت له افغانانو سره سته په نړۍ کې به له بل هیڅ یوه ملت سره نه وي. ما یو وخت د دوی د زخمونو حساب داسې لگولی و:

شینکي آسمان دي خپل حساب او کتاب سم ساتلی

د ستورو شمېر یې دی زما تر زخمو کم ساتلی

د زخمو دغه حساب زه اوس هم صحي گڼم، خو ورسره ورسره دا هم وایم چې دغو زخمونو چې دي ولس ته کوم خوږ او کوم دردونه ور بخښلي دي هغه د دوی یوه داسې پنگه ده چې که په سمه توگه



د جهاني جهان

گټه ځني پورته سي او په صحي معنا هنرمند لاسونه ورباندې واوړي نو ډېر ستر ادب ځني جوړېدلای سي. هيله ده چې د جنگ د لمبو د سپېدلو پس به ورو ورو هغه قلمونه چې د توپک د نلۍ په شان اورو نه تر خولې باسي د داسي شپېليو بڼه غوره کړي چې خوږمني نغمې يې د دردېدلو زړونو لپاره تر ټکور په کمه نه وي. هسي دا خو د صبا لپاره يوه هيله ده. که د نن خبره کوو نو هم دا ويلی سو چې ډېرو شاعرانو د جنگ په دوران کي هم داسي سندري ويلي دي چې څوک ورته خالي شعارونه نه سي ويلي، بلکي هر څوک به ورته له شعريته ډک شعرونه وايي. زه باور لرم چې له ما سره به څوک اختلاف ونه کړي که ووايم چې بناغلي جهاني هم له دغسي شاعرانو څخه يو دی. د نمونې په ډول يې دا دوه بيته وگورئ:

آسمانه ما خو داسي نه ويله
چې د کابل گربوان ته اور توی کړه
زما جونگره کي بلا وکړه
زما لستوني کي بنا مار لوی کړه

د جنگ په باره کي چې بناغلي جهاني کومه شاعري کړې ده په هغه کي يې په بېلابېلو نظمو او غزلو کي د جنگ بېلابېل اړخونه او بېلابېل کیفیتونه انځور کړي دي. په دغو نظمونو کي که "د شين ډنډ فتح" د خوشحالی، تاثر ورکوي نو "حيات آباد" بيا يو ډېر ناوړه اړخ زموږ و مخ ته راولي. "د وطن ترانه" که هيله او حوصله زياتوي نو "د سبا وون په تمه" بيا مايوسي هم لري. دغه راز په نورو نظمو کي بيا نور کیفیتونه راغلي دي، خو په داسي حالاتو کي تر ټولو ځورونکي اړخ هغه وي چې د وطن د اتلانو د توري مخ د خپل ولس و خوا ته سي. له دېمنه خونه هيله کېدای سي او نه څه گيله، خو خپل توريالي چې د خپل وطن مېرمني سرتوري کړي او د خپلي خاوري ناموس د خپلو ځاني گټو له پاره قرباني کړي دا يوه ډېره افسوسناکه خبره وي. د ملت پلورني او ورور وژني دغه کیفیت بناغلي جهاني په "مور" نومي نظم کي په ډېره ښه توگه انځور کړی دی او زما په خيال د ده په پابندو نظمو کي دا يو ښه نظم دی. ځينو کره کتونکو ادب د ژوند هينداره بللی دی او هينداره چې کوم شي ته مخامخ وي هماغه



د جهاني جهان

پکي ښکاري. د جهاني په شاعري کي چي د وینو او زخمونو دا کوم عکس ښکاري د هغه وجه دا ده چي دی له ویني ویني او زخم زخم حالاتو سره مخامخ دی. کڼې په ځوانۍ کي یې ځیني ډېر مست او له غورځنگونو ډک نظمونه لیکلي دي. د هغه وخت شاعري چي یې سپری گوري نو دی تر هر څه زیات د مینې، مستۍ او ښکلا شاعر ښکاري، بلکې ښکلا او مستي اوس هم خوند ورکوي، ځکه خود خپل "سپین وېښته" په لېدو ورته ارمان درېږي. هسي د سپینو وېښتانو په لیدو شېرشاه سوري ته هم ارمان درېدلی و. ویل کېږي چي شېرشاه سوري چي د تخت د نیولو پس په هینداره کي وکتل نو د خپلي سپیني ږيري په لیدو یې وویل چي "افسوس! اختر شو خوماښام" دا ارمان هغه ته ځکه ودرېد چي له ډېرو کړاوونو او هلو ځلو پس یې پاچهي نیولې وه خود دغه پاچهۍ په ذریعه چي یې څه کول غوښت د هغه لپاره ورسره وخت کم و، مگر د ښاغلي جهاني مسئله دا نه ښکاري چي دی د شېرشاه سوري په شان جهان بدلول غواړي او د دغه کار لپاره ورسره وخت لږ دی، بلکې د ده "سپین وېښته" او ځیني نور نظمونه چي سپری گوري نو په تورو وېښتانو پسي یې د ارمان کولو وجه د ارواښاد مشر حمزه شینواري په قول دا ښکاري:

شوه معلومه چي ځواني هم د کار څیز وه

چي کوم ښکلی رانه تېر شو ارمان راغی

هسي خو ښکلا په هر څه کي چي وي هر څوک یې خونبوي، خود شاعر کار هغه ښکلا را برسېره کول وي چي عامه سترگه یې نه ویني، که داسي ونه کړي نو بیا شاعر هم د یو عام وگړي په شان دی او وینا یې عامه وینا ده. یو عام وگړی هم کولی سي چي د ځوانانو په مجلس کي له شهوته ډکي خبري وکړي او په دغو خبرو د هغو سفلي جذبات را وپاروي. نو که همدغه کار په قافیه بنده وینا کي یو شاعر هم وکړي زما په خیال څه کمال نه دی. د شاعر کار شهواني لوړه زیاتول نه، بلکې د جمال د ذوق روزنه او هغه ته تسکین ور بخښل وي. په پېل کي لایو شاعر که په دغه تاله پوره نه وي خبر دی، خود وخت په تېرېدو سره سم د هر ښه شاعر په کلام کي پوځوالی او په نظر کي یې ژورتیا راځي، په دې حقله که موږ د ښاغلي جهاني پر کلام باندي له سره تر پایه نظر واچوو نو وده او پرمختگ پکي له ورايه ښکاري. د هغه د چټي ځوانۍ په کلام کي هغه څه هم سته کوم ته چي



د جهاني جهان

موږ پورته اشاره وکړه، د نمونې په ډول يې د لومړي کتاب د يوه نظم يو بند وگورئ، د دغه نظم سر خط "د تاشکند لور" دی او بند يې دا دی

چيري به زوړ کې دا ښکلی حسن؟
پر چا به تاو کړې نازک لاسونه؟
څوک به دي زېښتي دا سور کې شونډي؟
څوک به دي لڅ کړي دا سپين ورنونه؟

خو د نن شاعري يې زياته پخه، سنجيده او ژوره ده. د ښکلا په حواله چي يې څه ويلې، هغه عامي او برسېرني خبري نه دي. د خپلي خبري په ثبوت کي يې زه هم له نظمونو او هم له غزلو څخه نمونې وړاندي کولای سم، خو د داسي کولو ضرورت ما ته ځکه نه ښکاري چي کتاب ستاسي په لاس کي دی په خپله يې کتلاى سئ. البته د يوه نظم ذکر په دې کوم چي په دې کي د جهاني د ښکلا د احساس وده خپل آخري حد ته رسېدلې ده. هغه ښکلا چي د تمامو ښکلاگانو سرچينه ده، هغه ښکلا چي زموږ شاعر محسوسه کړې ده. دا هغه مقام دی چي بيا د انسان مخته بس د ښکلا يو بې کناره سمندروي او د نړۍ هره ښکلا ده ته د دغه سمندر يوه خپه ښکاري. گران لوستونکي دي دغه نظم چي سرخط يې "راز و نياز" دی ولولي او ودي گوري چي د "تاشکند لور" نومي نظم ليکونکي دغه شاعر تر راز و نياز "پوري څومره سفر کړی دی:

که د نسيم په قدم نه يې روان
دا د گلونو کاروان څوک خوځوي؟
دا د غوتيو گروان څوک خيروي؟
دا د رنگونو باران څوک اوروي؟

د ښاغلي جهاني په دې کتاب کي نظم هم سته او غزل هم، د ځينو لوستونکو به يې د گران ورور معصوم هوتک په شان غزل زياته خوښه وي او ده ته به سلا ورکوي چي غزل ليکلو ته زيات وخت ورکړي او ځيني به يې ما غوندي نظم، بلکي آزاد نظم خوښوي د غزل په حقله يې کېدای سي چي ځيني هغه کره کتونکي چي د غزل زيات نوی شکل په پام کي لري ووايي چي يو لړ داسي ټکي او



د جهاني جهان

سمبولونه پکي کارول سوي دي چي پخوانيو شاعرانو پايمال کړي دي. لکه بتکده، مېکده، جام، ساقی، زاهد، خم، شیخ، توبه، طور، منصور، فرهاد، مجنون، لیلا، پیرمغان، پروانه، شمع او داسي نور، خوزه وایم چي پر زړو ټکو او سمبولونو باندې هم چي حقيقي شاعر ورسم سي نو نوی ژوند پکي پیدا کولی سي. د جهاني په کومو بېتونو کي چي دغسي ټکي راغلي دي هغه هم تر کلاسيکي غزل د نن غزل ته زیات نژدې دي.

ما پورته وویل چي د ښاغلي جهاني آزاد نظم زما زیات خوښ دی، خو په پښتو کي لا اوس هم داسي خلک سته چي آزاد نظم له سره مني نه او کله کله خو چي سړی ځينو آزادو نظمونو ته گوري نو د آزاد نظم د مخالفینو خبره ورته سمه هم وېرېښي ځکه چي په دغه ډول نظمونو کي داسي هېڅ نه وي چي سړی ورته شاعري ووايي. ما له خدای بخښلي ایوب صابر څخه یو وخت د آزاد نظم په حقله د هغه رایه وپوښتله هغه راته ویل چي زه خو په خپله د آزاد نظم مبلغ یم. یو وخت چي دیوه اخبار مدیر وم نو هر ډول آزاد نظمو ته چي به راتلل ما به تش په دې نیت چاپول چي د آزاد نظم د لیکونکو حوصله افزايي وسي او آزاد شعروده ومومي، خو حقيقي رایه مې داده چي که ما ته کالخوايي راکړله سي نو یوازي هغو شاعرانو ته به د آزاد نظم لیکلو اجازه ورکوم چي اول په پابند نظم کي ځان شاعر ثابت کړي. که د خدای بخښلي ایوب صابر پر دغه خبره عمل وسي نو گمان نه کوم چي په پښتو کي به تر څلورو یا پنځو زیات شاعران د آزاد شعر د لیکلو اجازه ومومي، خودا مې یقین دی چي د دغسي شاعرانو فهرست که هر څومره لنډ وي د ښاغلي جهاني نوم به پکي ضرور شامل وي، ځکه چي ده په پابند شعر کي ځان شاعر ثابت کړی دی.

ښاغلي جهاني له نورو ژبو څخه ترجمې هم کړي او په دې کتاب کي یې شاملې کړي دي. زما په خیال دا یو داسي کار دی چي پښتو ژبه ډېره زیاته اړتیا ورته لري. که موږ د خپلي ژبي لمن پراخول غواړو نو د نورو لویو او په ادبي توگه ډېر ژبو غوره لیکني به ورته را اړوو او دا کار په ښه توگه هغه څوک کولی سي چي د ښه ادبي صلاحیت لرلو سره سره یې له خپلي مورنۍ ژبي پرته د کم نه کم یوه بله داسي ژبه زده وي چي په گڼ شمېر کي د عالمي ادب غوره لیکني پکي موجودي وي. ښاغلی جهاني د دغه کار لپاره زیات غوره په دې دی چي د ځینو نورو ژبو تر څنگ یې انګلیسي هم زده ده کومي ته چي د نړۍ زیاتره ستري لیکني را ژباړل سوي دي. بله دا چي ښاغلی



د جهاني جهان

جهاني په امريکا غوندي هيواد کي اوسي، چيري چي هر ډول کتاب ډېر بڼه په اساني سره تر لاسه کېدی سي. دا د خوشحالي خبره ده چي زموږ د شاعر پام له دغي موقع څخه د گټې پورته کولو خوا ته راگرځېدلی او په ترجمه کولو يې لاس پوري کړی دی. زه هيله لرم چي دی به دغه کار جاري وساتي او د پښتو لمن به د ترجمې له لاري له ښکلو ادبي ملغلرو ډکه کړي.

په دې کتاب کي له ولسي ادبه هم استفاده سوې ده، په دې لړ کي زموږ شاعريوې خوا ته په گڼ شمېر کي متلونه د قطعو په شکل کي نظم کړي دي، چي دا کار په دغه بڼه تر اوسه پوري بل چا نه و کړی او بلي خوا ته يې ځينو زړو نکلونو او کيسو ته د شعر جامه ور اغوستې ده. که څه هم د منظمو کيسو رواج تر ډېره حده اوس له منځه تللی دی خو په زړه شاعري کي د نړۍ د ستري شاعري يوه ډېره لويه برخه له کيسو جوړه ده. د هومر، چاوسر، پوشکين، فردوسي او سعدي په شان د نړۍ د بېلابېلو ژبو گڼو سترو شاعرانو له کيسو څخه کار اخستی دی او بې ساري او تلپاتي شاعري يې ترې جوړه کړې ده. د پښتو ځينو پخوانيو شاعرانو هم د دغه ډول څه نا څه شاعري پرې ايښې ده، خو هغې څه خاص ځای نه دی نيولی او اوس هم د پښتو په شاعري کي د کيسې خانه خالي ښکاري. دغه خانه که موږ نن ډکول و غواړو نو تش په دې کار نه کېږي چي زړې کيسې راغونډي او د شعر جامه ور واغونډو، بلکې زړې کيسې به په داسي انداز نظم کول غواړي چي نوی رنگ ولري او نوې معنا وښندي او ښاغلي جهاني په دې لړ کي يو ډېر بڼه کوښښ کړی دی. ځيني کيسې خو يې زما ډېرې خوښي سوي. په دې کيسو يا نکلونو کي يو اوږد نکل "د ښامار افسانه" دی. د اتفاق خبره ده چي ما هم د "سرلښکر" په نامه دغه نکل ته ورته يو نظم ليکلی و چي د جهاني دا نظم مي ولوست نو اوس هغه خپل نظم راته بې ضرورت غوندي ښکاري.

ښاغلي جهاني چي په دې کتاب کي کوم څه ليکلي هغه يې په خوږه، پسته او شاعرانه ژبه ليکلي دي. د ستايني وړ خبره دا ده چي له هغي مصنوعي ژبي څخه يې ځان ژغورلی دی، کومه چي نن سبا زموږ يو شمېر ليکونکي لگيا دي ليکي يې. دغه ليکونکي که ضرورت وي که نه وي له ځانه نوي ټکي جوړوي او چي جوړ يې کړي بيا يې يو شمېر خلک په پټو سترگو په خپلو ليکنو کي کاروي، زه دا نه وایم چي نوي ټکي جوړول نه دي په کار، دنيا ډېره په چټکتيا سره روانه ده او بدلېږي. زموږ مخته هره ورځ نوي شيان او نوي تصورات راځي. دغو شيانو او تصوراتو ته که



د جهاني جهان

نوي نومونه ورکړل سي او نوي اصطلاحات ورته وټاکل سي، نو دا څه بده خبره نه ده، بلکې زه به دا ووايم چې يو ضروري خبره ده او زموږ ځينو مشرانو تر يوه حده دغه کار په کاميابۍ سره کړی هم دی. هغو د ضرورت له مخې ځيني ټکي جوړ کړي دي او دغه ټکي اوس زموږ د ژبې برخه گرځېدلې ده. کومه خبره چې د تشويش وړ ده، هغه دا ده چې دغه کار ته اوس هر کس و ناکس ملا تړلې ده. دغه خلک نه يوازې دا چې له پردو ژبو څخه راغلي ټکي له پښتو باسي، بلکې د پښتو په خپلو ټکو پسي يې هم لرگی را اخیستی دی. تر دې حده چې "مين" غوندي بنائسته او د پښتو خپل ټکی يې هم جلا وطنه کړی دی او د هغه پر ځای د "مينه وال" غوندي بې ډوله او مصنوعي ټکی کاروي. د حېراني خبره دا ده چې دغه ډول مصنوعي ټکي د ځينو پوه ليکونکو په ليکنو کې هم ليدل کېږي. که دا سلسله دغسې روانه وه نو هغه ورځ لري نه ده چې "وږی" به په "لوږه وال"، تږی" په "تنده وال"، "لوستونکی" په "لوست وال" او خدای خبر چې کوم کوم ټکي به په کوم کوم "وال" بدل سي خو ښاغلی جهاني له دغسې خلکو څخه نه دی. هغه اصیل خيالات او احساسات په اصيله پښتو کې وړاندي کړي دي، زه هيله لرم چې د ادب او شعر مينان به يې قدر وکړي. (۹)





رازونه او نیازونه

یوه ورځ دلندن یوه پوهنتون ته په اورگاډي کې پرلاره وم. دمعمول په توګه چې سړی سترې وي نو ددرندو او ثقیلو شیانو لوستل خوند نه ورکوي، البته ښه اورښتینی شعر دلوستلو لپاره ډېر ښه وي، دلوستونکي پام غلطوي او د هغه ستړیا ته سکون ورکوي. ما هم دجهاني صاحب رازو نیاز له ځانه سره رااخیستی او لوست مې. لومړی مې د غزلو په لوستلو پیل وکړ، یو دوه غزلې چې مې ولوستلې نو د پښتو ټولنې کتابتون را یاد شو چې د روهي صیب دفتر ته مخامخ په دویم منزل کې و. زه محصل وم او کله نا کله به هلته ورتللم، هلته ناست وم، د کابل مجلې په کلکسیونونو کې مې یو څه پلټل چې جهاني صیب راغی او له هغه مې څه پوښتنې پیل کړې، هغه هم راته ځواب ووايه.

د رازو نیاز د غزلو په لوستلو سره مې دا خاطره هم په ذهن کې تاویده، چې یو شیک پوښ، ښکلی زلمی او په قوي استدلال سره خبرې کوونکی او په مرکزي مساله ګرېدونکی دی. د یو شعریا غزلو له لوستلو وروسته مې پام غلط شو، ستونی مې راډک شو. وایې چې دلندو خټو لږې اوبه په کار وي. زما یې هم سترګې ډکې کړې. بیا مې ټولګي ته پام شو چې اوس خو به یوه ښکلې اودنگه ښوونکې په ټولګي کې ولاړه وي ورځم به. نوزه خو د ژړا کورس نه لولم، بلکې یو بل څه ته ورځم. له ځانه سره مې پریکړه وکړه چې را ځه نن خو شعر هم مه لوله او د اندیښنو او غمونو پندو کي دې په ولو سپک وگرځوه.

له ځانه سره سوچ واخیستم چې اوس نو د خیر او شر مالک ته څه ووايم؟ زما دې ته پام شو چې ای د شر مالکه چې شر دې پیدا کاوه نو د خیر څه اړتیا وه؟ او چې خیر دي پیدا کاوه نو دې شر ته، دې جنگونو ته، دې مرګونو ته، دې مساپریو او بې وطنۍ ته څه اړتیا وه؟ او چې دا ټول دي وکړه نو مساپر خان دي ولې د هیواد د شنه اسمان له لیدلو، د سمسورو ډبرو او د بندارونو له حجرو بې برخې کاوه، هلته چې چارونه دنگ دي، د چنار وروستۍ ترکه د شامت له غره سره سیالي کوي او دڅپانده او توفاني سیند شنې او رڼې اوبه یې له دنگه سره لاندې د ویالې په خیر په ارام اوسکون کې بریښي.



د جهاني جهان

خوای د خیر او شر مالکه! ستا د پیرزوینو خو کمي نشته، د عمر پیرزو دې لنډه خود هیلو او ارمانونو پیرزو دي اوږده ده. دا تناسب خوبه دي د شعر له پاره هم په پام کې نیولی وای او چې داسي ونه شول نو زموږ د شعر رنگیني خو اوس زموږ خپل کاردی چې خومره کولای شوله دې بې تناسبیو نه تابلو جوړه کړو او هغې ته د خوند، رنگ، بوی او خمار ورکړو.

خو په دا دومره ارته دنیا کې، په دا دومره پراخه اسمان کې، په دا دومره سمندرونو او ځنگلونو کې او په دا دومره پراخو ورشوگانو کې دي ده او دده یارانو ته دومره لنډ او تنگ عمر ورکړ چې لا یې پزه هم نه ده سمه پاکه کړې، لا یې د لمر سترگې ته مخامخ هم نه دي کتلي او لا یې د ښکلا په یوه شیبه هم سترگي نه دي ورگنډلي، لا د شگو په مزله کې چې پښې یېلې رهي دي، شاته هم نه دي کتلي چې تا پرې ژپړی مازدیگری کړ:

زه لا وینن نه وم لــه خوبه چې ژپړی مازدیگری شو
په همدې چرتونو کې مې د ژوند تنابونه شمېرل چې بیا مې ځان ته پام شو، زړه مې طاقت ونه کړ، رازو نیا ز مې بیا راواړاوه. د کتاب د شعرونو په لوستلو سره د عقل او فکر له سمندره راووتم او د عواطفو پر غونډۍ کښېناستم او بیا دا احساس په وزرو سپور شوم، له عاطفې مې هم خبر نه شوم چې څه شوه، خود جهاني صیب ددې شعر سره غبرگه روانه وه چې وایي:

هره شپه دي غلا کومه له لحده تصویرونه
ته مې خوب زه دي معنی یم تعبیرونه دي ژوندي وي
نه فریاد مې څوک خبر کړي نه زگیروي مې چاته یوسم
پټ په زړه کې په غوغا یم پر هارونه دي ژوندي وي

کله ناکله دغه او دا ډول نور شعرونه چې د شهباز په څېر زما د ذهن رباب ترنگوي او زما درون، البته مې او نهیلې باطن ته شور راڅښي لولم، شعر لولم او باید تاسو ته اعتراف وکړم چې خومره مې دا ډول ښه شعر خوښېږي. دومره مې د خوسا، نمجن او وراسته شعر نه بد هم راځي، نو ځکه د راز و نیاز د شاعر یو احسان پر موږ دادی چې موږ ته ښه شعر را وروي، زموږ په عواطفو، احساساتو، خیال او تصور باندې د (مایک مولن) او (جنرال حمید گل) په څېر حکومت نه کوي، بلکې د یوه ځواک او یو معنوي ښکر په څېر زموږ د حواسو قلمرو اشغالي او بیا موږ ته مرگ، غمیزه، ساندي، زگیروي، فریادونه او ژړاوي را ښيي. موږ ته هغه مستي اورنگینې وراوي راښيي چې څو ځلې او پیغلې خدا ته خولې جوړوي، خود تو غنډیو ښکار



د جهاني جهان

کېږي، دی موږ ته وايي وگوره هډېږي څومره پلنې شوې. د کورونو دروازي څرنگه په کلکو لغتو ماتېږي، د ماشومانو د غوښو بوټي څرنگه د کوټرو په څېر الوزي او اوس زموږ د دېرو په اوچتو ونو کې نښلي او هلته پرې کارغان تاوېږي، همدې دی چې د پښتون ولس په غوږ کې دا شپېلۍ پوه کوي:

پښتنو بېړۍ ډوبېږي:

بیا شملې شولې زني د شملو ورو
بیا د پیغلو پوه لمونو کي لمبې دي
بیا ولاړ دی بېړۍ نوا په ساندو ژاړي
د فلک خونخوا واري سترگي ورتنه سړي دي
پښتني نو بېړۍ ډوبېږي بېړۍ نغ مې اوري؟
نغ مې اوري پښتني نو بېړۍ ډوبېږي بېړۍ

په بانډو کي يې شرنګۍ د زولنډو دی
بېړۍ اسرې ولس ته خپل وطن زندان دی
په خپل کلي کي يې کانه يې پرسر اوري
نابللي بېړۍ گانه يې د کور خان دی
پښتني نو بېړۍ ډوبېږي بېړۍ نغ مې اوري؟
نغ مې اوري پښتنو بېړۍ ډوبېږي

پراسمان موش يې لنگېږي تيارې زېږي
زموږ لکه کوره دلمر کلي دي بيارېږي
په کونړ کي د زخمۍ خپي و زگېړوی دی
په هلمند کي جنازي دي چې بهرېږي

هر شپه نوی ماتم راځي په ساندو
هر ورځ په لحدونو کي تېرېږي



د جهاني جهان

تر حسـاب شـوې ځـوانـيمـرگـي جـنـبـه تـېـرـي
لا زړـگـي د فـلـک سـوړ نـه دى خـو بـه پـري

جهاني په دې ډول ازادو شعرونو کې دهيواد د ولس تراژيدي د خپل فرديت يا د ليکوال
دهستوونکي ځانگړنې له کړکيو گوري او د هغې تابلو کارې، د شعريوه برخه :

کلونه کېږي چې د ژوند پردې اغزنه لاره

د رباتونو له تناکو سره شپې تېروم

زه لیونی خونه یم

لکه سرسام رهي یم

په شپو په ورځو

په تیارو په سرو غرمو کې ځمه

د لمر د کلي پر لور

ما اورېدلي دي د نور د چينې ټولي کيسې

ما اورېدلي دي نکلونه د ملوک او بدری

د شاپیرو د بنار

د جادوگرو د وطن افسانې

پر سختو تړو د کلو مزلونه

وايي چې څوک د نور چينې ته ورځي

چې څوک د لمر و اشیانې ته ورځي

چې د قدرت و کرشمې ته ورځي

د شاپیرو د بدریو نندارې ته ورځي

نوبه د وسپنې خپلۍ جوړوي

تینگې به زغري پخوانۍ جوړوي

ځي به د لمر تر کلي

ځي به د نور تر وطن

هلته چې څوک نوم د شپې نه پېژني

چې خلک رنگ د تیارې نه پېژني



چې د شيطان و سوسې نه پېژني
 ويني باروت او جگړې نه پېژني
 نجونې يې ټولي لکه ښکلي بدری
 ټولي د نور د گلو جوړي گېډی

د پوشکين د مشهور تعريف له مخې د تراژيدۍ هدف د انسانانو د سرنوشت په نوم ددې حکايت کوي چې سره له دې چې په تراژيدۍ کې د افرادو د ژوند له لارې د ژوندانه شخړې را سپړل کېږي خو دا د انسانانو سرنوشت دی چې د فرد د سرنوشت له لارې بيانېږي يا په بل عبارت د فرد خلاق وس او نوښت او يا خلاقيت ټولنيز - فرهنگي سمندر ته لوېږي.

همدارنگه تراژيکي شخړي نه شي کولای د ناوړه شرايطو سره د سازش او له سربښندنې پرته حل شي، په دې سبب ده چې انسان نه شي کولای د خپل اصالت د ساتلو په ترڅ کې د خپلې لارې په شرايطو بری ومومي او ددې توان نه لري له داسې شرايطو سره له مبارزې لاس واخلي.

زه لکه منصور ستا په نامه پر ځان مين سومه
 سل ځله سنگسار لره درغلی وم تانه ليدم
 اوس مي پر مزار باندي د شمعي اوښکي بلي کړه
 ستا په ليونو کي چي ښاغلی وم تانه ليدم

د جهاني صيب په شعر کې فردي غميزه او ټولنيزه غميزه په يوه گرداوي کې سره يو ځای کېږي او د هيلو او اميدونو سربښندونکی ډوبوي. د جهاني د شعرونو په دې ډول يعني په تراژيک هغه کې د شاعر فرديت د هغه نهيليو او خفگانو سره ټولنيزو وسايلو ته لاره کوي او هلته د خپل هيواد د څيري گروان له انسان سره راز ونياز کوي.

ما تم ته مي راغلي دي وعدي دديدونو
 داتوري شپې به چاته سپينومه چې ته نه يې

يا داچې:

په کي مي څرک د ارمانونو د بېرې لټوم
 هم پر ساحل هم پر توپان باندي غزل وليکم



ستا په نوم دي د کوڅې کاني راوري
ښه دی ښه دی چې په بده ورځ دي ياد يم

په داماتو وزرونو به درځمه
لا ترڅو به زنداني د غم آباد يم

يا دا چې:

ما پرېږده په ټولۍ د لیونو کې به درځمه
په شرنگ د لیونتوب کې مي د ځان خوبونه وينم
شيبه د لیونتوب مي کله ځوانه سي په زړه کي
د سيوري په گودر کي د پيزوان خوبونه وينم
يو زړه د جهاني يې دی ليدلی د غم ساندو
په اوښکو شپه بیده کړم د گريوان خوبونه وينم

يا دا چې:

لکه برېښنا هسي د ژوند پر مزار وځلېده
معلومه نه سوه چې پر کومه خوا روانه سوله
د جهاني زړگيه کله به ورځو ورپسې
چې داميد شمع مو کوچ له شبستانه سوله

زه به خپلي خبرې راټولې کړم، په دې مانا چې د رازو نیاز په غزلیزه برخه کې عاطفه سم حکومت کوي. د عاطفې د حاکمیت په قلمرو کې له بوږنوونکي احساس او د خیال او تصور او ایماژ پرته نور سرتېري نشته او نه هم په رباتونو کې د کوم واسکت والا د شتون تراهه شته. دا داسي امن او خوندي قلمرو دی چې انسان له خپله ځانه سره يو کوي او يا په بل عبارت د انسان د فزيکي او معنوي موجودیتونو واټن صفر کوي، هغه حساس لوستونکي تامل ته را بولي، فکر کولو تېر وخت ته، اوس ته او د راتلونکي په اړوند هغه ته دا اندېښنه مجسموي چې ژوند څومره لنډ او تنگ، نری او باریک دی. موږ لا د ژوندانه جام پر سر نه واړولی چې ژیري مازدیگر شو، څه یاران مو د تورو خاورو میلمانه شول او موږ ورته په لاره کې یو، خود جام پورته کولو اوستوني



د جهاني جهان

ته د وروړلو شيبه خومره خوندوره، خومره رنگينه او خومره له کرشمو ډکه وه چې اوس همدا مهال
په پناه کېدوده، نو د رازو نیاز شاعر موږ ته د همدې شېبې داستان وايي. (۱۰)





اکبر کرگر

د جهاني د بغاوت په جهان کې يو درنگ

حميد بابا وايي:

سرزما سرکوزي نه مني د تاج
 گنه تاج زما و سر ته دی محتاج
 تاج و تخت چې گدايان شري له دره
 بادشاهانو خه اوسي لا علاج
 زه يي خرد ډېرانه گنم په حال کې
 دا چې ناست دی بې پروا په تخت و راج

(۱)

د سر خبرې:

د لومړي ځل لپاره مې په پنځوسمو کلونو کې عبدالباري جهاني په يوه علمي سيمينار کې وليد. هغه مهال په پوهنتون کې په زده کړه بوخت وم. سيمينار د کابل پوهنتون د کتابتون د سيمينارونو په تالار کې جوړ شوی و. هلته د جهاني له خبرې سره اشنا شوم. هغه د ((اسيايي استبداد)) په باب مقاله لوستله. ((اسيايي استبداد او اسيايي توليدي ډول)) د هغه د مقالي نوم و او بيا چې کلونه تېر شول په راډيو کې مې کار کاوه

خبر شوم چې جهاني د تلویزیون مرستیال ټاکل شوی دی، زه يې دفتر ته د مبارکۍ لپاره ورغلم، ځان مې وروپېژانده او تر رغوېر وروسته يوه شېبه کښېناستلو، خو لږه شېبه په سکوت کې تېره شوه. زه ژر راپاڅېدم او بيرته خپل دفتر ته ولاړم. يوازي دوه ورځې وروسته خبر شوم چې جهاني



د جهاني جهان

دنده پرېښوده او پاکستان ته ولاړ، له هغه ځايه امريکا او بيا مې د هغه اواز او د هغه شعر او ادبي پروگرامونه د کلونو په لړ کې کله ناکله له امريکا غږ نه اورېدل.

خو له هغه سره د اشنا کېدو لومړۍ شېبه، د هغه د ((شپوه توليد اسيايي او استبداد اسيايي)) مقاله د استبداد مفهوم، د افغانستان تاريخ، فولکلور او پښتني روايات د هغه په شعر کې يو له بله سره غوټه شوي ومېنډل.

نو په دې ډول کله چې جهاني تاريخ او تاريخي څېړنو ته ځي نو ((استبداد)) څېړي او کله چې لږه شېبه په دې چوکاټ کې تنگېږي، نو بيا د شعر په وزرو الوزي پرواز کوي او له اسمان څخه لاندې نړۍ ته گوري. په نړۍ کې د افغانستان په دښتو غرونو او سيندونو سترگې گنډي او بيا په کندهار او د هغه په تاريخي عظمت تمرکز کوي. هلته خواره واره ولسونه گوري، د هغوی معرکې او جگړې گوري. کله په کې ((کرمی او فتح خان)) له ((رابيا گلي)) او نورو پرېڅو ځوانانو سره په هل او تکل کې ويني او کله هم د ((خشکيار او شاترينې)) د مينې کيسه کوي. کله هم د گرگين پر ټټر د هوتکو د گوزارونو انځور کاږي. کله هم په کې د لوی احمد شاه بابا د تورې او غورځنگ داستان وايي. سرود او حماسه ترې جوړوي او کله هم په ميوند کې د ملالي له ټپې نه سندرې جوړوي او دغه سندره داسي په تاريخي رواياتو کې رانغاړي چې بيا ترېنه تعويذ جوړوي او هر پښتانه ته يې په غاړه کې اچوي چې د دېوانو او پيريانو په وړاندې ورته سپروي.

(۲)

جهاني او د هغه غزليه لاره:

يوه ورځ مې د يوه ملگري سره د جهاني پر شعر خبرې کولې. د جهاني د شعرونو درې څلور ټولگو پاڼې کله ناکله اړوم رااړوم. ملگري پر دې ټينگار کاوه چې جهاني د غزل شاعر دی، خو زما رايه دا وه او اوس هم دا ده چې د جهاني د نورو شعرونو حجم د غزل په نسبت لږ نه دی، خو دا جوتنه ده



د جهاني جهان

چې په غزل کې جهاني نه خود ميرزا خان انصاري او نه خود حمزه پر پل تللی دی. په غزل کې د جهاني نړۍ جلاده او نوي خبرې لري چې بايد پرې وگړېږو.

غزل

په ژوند مې نصيب نه سوې جنازې ته دي درځم
 د يار د وصال خيال ته هديرې ته دي درځم
 يوه تشه وعده يې د ځوانۍ په بيه غواړم
 سوالگر نه يم اسمانه چې کاسې ته دي درځم
 منم چې تر منزله يې سکر وټي دي کرلي
 د لار په مياودانه ده کڅوڅې ته دي درځم
 يوه لحظه دي مخ له رقيب انو پتومنه
 لمبې خاموشه نه سې تماشي ته دي درځم
 د استادميني اوردې چې محفل رنګينومه
 پانوس رنګه بلېږم بدرگې ته دي درځم
 اختيار يې له اقرار سره جوړه راڅخه يووړ
 يونذر د خلیل يم په چرې ته دي درځم
 سنگسار مې رسوانه کړې ميځانې د خلوتونو
 يوشو ولا جوړوم په غرغړې ته دي درځم
 د هوبن پر لارونو دی جهاني منزل د وصال
 جنونه ځان تيار کړه زولنې ته دي درځم

د جهاني صيب هغه شعرونه چې له افغانستان څخه بهر ويل شوي، په ډاگه او څرگنده توگه د مهاجرت او له وطن څخه د جلاوالي له يأس او حرمان څخه ډک دي او له بې ريښې توب څخه



د جهاني جهان

تېښته په کې ځلېږي. هغه د غزل په شعري فورم کې هم له ډېر ليريک او عاشقانه مضمون څخه کله ناکله بهر کېږي او د خپل احساس په پل حماسي هغه خپلوي.

هغه په زغرده او په رسا او ازله اجل سره پنجه ورکوي او د خپل رواني پرديوالي د جبران لپاره دا دعا کوي:

يومي سوال ځواب د قبر په پښتو کره

بل لحد پر کندهار در څخه غواړم

په غزل کې داسې مفاهيم لکه: ((جنازه ، هديره ، سوالگر نه يم اسمانه ، سکروټې ډي کرلي ، لمبې خاموشه نه سي ، اختيار يې له اقرار سره جوړه راڅخه يووړ ، يو نذر د خليل ، سنگسار مي رسوا نه کړې ، غرغړې او جنونه ځان تيار که زولنې ته ډي درځم)).

او يا په دې را وروسته غزل کې چې پوره نوی والی لري او يو ډول شاعرانه بغاوت په کې ځای شوی دی ، داسې مفاهيم او عبارات لکه: ((پياله نسکورول او نه تشول ، نصيب بدلول ، له تقدیر سره شخړه ، د زندان نړول ، ازلي لېونتوب ، گربوان خپرول ، د سر سودا منل خود سر ټيټول نه غوښتل ، سجدې ته نه جوړه ککړی ، د تندي ماتول ، ياغي چې فرياد نه کوي ، اسمان کښول ، د غره په ژبه غوښتل ، جنون پارول ، پرهار شوړول او دا اسطوره وي بيت چې وايي:

چې هر محراب ته ځمه ستا جلوه په کښي بلېږي

د يار د تصوير خاله هېرومه خودي نه

جهاني له ډېرو کلونو وروسته د طالبانو د حاکميت په دوران کې کندهار ته ځي ، هلته د طالبانو په موجوديت کې هر څه پردي وينې ، دی لکه د نورو ليک لوست کسانو په څېر نه چې يوازي د طالبانو پښتو ويلو ته خوشحاله شي ، بلکې له پېښې سخت متاثره شو او د بغاوت ولولې يې بيا په تن او روان کې غزونې وکړې:

چې زما د لېونو چيغو ځواب ورسره نسته



يا زه یم بدل سوی یا دا غرونه بېگانه دي
خمار مي نه ماتېږي شرابونه بېگانه دي
ساقی راته اشنا دی، خو جامونه بېگانه دي

او داسي نور...

په دې ډول غزلي فورم کې شاعر نه یوازې دا چې یوه خپلواکه لاره خپلوي، بلکې یو خوشال خاني
روح په کې غزونې کوي او یا د نازک خیاله حمید بابا دا شعر را تداعي کوي چې وایی:

سر زما سر کوزي نه مني د تاج

گڼه تاج زما و سر ته دی محتاج

بل مثال:

پیا لې نسکـــــــــــــــــور ووم دي تشومـــــــــــــــــه خـــــــــــــــــو ودي نـــــــــــــــــه
نصیبـــــــــــــــــه بدل ووم دي قبلومـــــــــــــــــه خـــــــــــــــــو ودي نـــــــــــــــــه
تقدیرـــــــــــــــــه زولنـــــــــــــــــې دي د جانـــــــــــــــــان تـــــــــــــــــر کـــــــــــــــــوڅې وړمـــــــــــــــــه
زندـــــــــــــــــان نـــــــــــــــــه ووم دي تېرومـــــــــــــــــه خـــــــــــــــــو ودي نـــــــــــــــــه
ازل مـــــــــــــــــي لېونتـــــــــــــــــو ب دې لـــــــــــــــــه نامـــــــــــــــــه ســـــــــــــــــره کر لـــــــــــــــــی
گرېـــــــــــــــــوانه څیـــــــــــــــــروم دي ټولومـــــــــــــــــه خـــــــــــــــــو ودي نـــــــــــــــــه
د ســـــــــــــــــر ســـــــــــــــــودا منمـــــــــــــــــه خـــــــــــــــــو چي ســـــــــــــــــر تیتـــــــــــــــــو ل غـــــــــــــــــواړي
قاصـــــــــــــــــده ستنـــــــــــــــــو ووم دي وړلېـــــــــــــــــږمه خـــــــــــــــــو ودي نـــــــــــــــــه
خالق مـــــــــــــــــي ککـــــــــــــــــری ســـــــــــــــــجدې تـــــــــــــــــه نـــــــــــــــــه ده پیداکـــــــــــــــــړې
تندیرـــــــــــــــــه ماتـــــــــــــــــو ووم دي لگومـــــــــــــــــه خـــــــــــــــــو ودي نـــــــــــــــــه
یاغـــــــــــــــــي یـــــــــــــــــم د فریـــــــــــــــــاد لپـــــــــــــــــاره نـــــــــــــــــه یمـــــــــــــــــه راغـــــــــــــــــلی
اسمانـــــــــــــــــه کـــــــــــــــــن ووم دي ژړومـــــــــــــــــه خـــــــــــــــــو ودي نـــــــــــــــــه



د جهاني جهان

د غـره پـر ژـبـه غـواړم د شـيـر يـنـي د نـوم ذـکـر
جنونـه پـاړوم د يـو وـيـدوم خـو د يـو نـه
زخـمونـه د حـيـب د يـو طـيـب کـو خـي تـه نـه خـم
پـر هـاړه شـو وړوم د يـو رـغـوم خـو د يـو نـه
چـي هـر مـحـر ا ب تـه خـم سـتا جـلـو ه پـکـي بـلـېـږي
د يـاړ د تـصـويـر خـالـه هـېـر و مـه خـو د يـو نـه
چـي شـمـېـر د جـهـانـي د گـنـا هـونـو بـانـدي کـېـږي
زاهـم د پـنـدوم د يـو خـپـلوم خـو د يـو نـه
(۳)

بيا هم له وطن څخه د ليري والي ستونزه:

له بلې خوا د دې شعرونو د راسپړنې لپاره يو بل شان نزول (شرح نزول) د کتاب له اهدايه جملو څخه ميندلی شو: د کتاب په لومړي مخ کې يې کښلي دي.

((اهدا: د پاړيو بونو او سرکوبونو د زخمي نغمو دا ناسازه مجموعه زما ښکلي کندهار ته چې زما معشوق دی، چې زما مسجد دی، چې زما کور دی، چې زما گوردی، اهدا کوم)).

همدارنگه شاعر د خپل تحت الشعور په مرسته غواړي ځان له خپل هیواد او کلي کور څخه په پرديوالي کې وژغوري او د دغه پرديوالي سره مبارزه وکړي. د هغه شعر د دغه پردي جهان په وړاندې يو سرغړاوی دی او د هغه پر ضد توغ او جنده پورته کوي.

مـا خـو د ا نـه و يـل شـي نـکـي ا سـمـانـه
چـي بـه د ا و ر لـه پـا سـه ا و ر ا خـي
ز مـا د غـيـر ت شـمـلـه بـه کـښـتـه گـوړي
ز مـا هـمـد يـر تـه بـه پـغـوړ ا و ر ا خـي
ا سـمـانـه مـا خـو د ا سـي نـه غـوښـتـلـه



د جهاني جهان

چي د بڼې نارونو جنې بازي به ژاړم
چي مې پېه كليو وكي بېلا لنگه سي
چي د ځوانيو و ه هديرې و ژاړم
اسمانه ما خه و داسي نه ويله
چي د كابل گرېوان ته اور توي كه
زما پېه ج ونگړه كي بېلا و كره
زما په ستوني كي بڼا مار لوي كه

چي مې پېه كليو وكي بېلا لنگه سي
چي د ځوانيو و ه هديرې و ژاړم
اسمانه ما خه و داسي نه ويله
چي د كابل گرېوان ته اور توي كه
زما پېه ج ونگړه كي بېلا و كره
زما پېه ستوني كي بڼا مار لوي كه

شاعر د هيواد تراژي دي د خپل ارمان او هيلو سره مخامخ كوي او له دې تناقض او له دې شخړې
يوه بوږنوونكې غمجنه نغمه جوړوي او د شعر په بڼه يې موږ ته وايي.

واقعيت خو دا دی چې جهاني په خپل شعر کې هماغه پښتني صداقت او رښتينواله لري. سره له
دې چې په کلونو کلونو هغه له خپل ټاټوبي لېرې پاتې شوی، خو د هغه د شخصيت اصلي خښتې
په پښتني ماحول کې د همدغه چاپېريال په فرهنگ او رواياتو کې اېښودل شوی دی. ځکه خو
هغه په لاشعوري توگه د خپل درون او باطن سره صادق دی.

خو کله چې هغه د شعر دنيا ته راځي يو ډول اشراقي حالت پرې لاسبری کېږي او د دې لپاره چې د
موجود او بدل ماحول په وړاندې عکس العمل وښيي، نو شعر وايي.



د جهاني جهان

د نوموړي هغه شعرونه چې په بهر کې يې ويلي او کښلي دي په رښتيني توگه د ناخوالو په وړاندې پيامبرانه اواز او د خاپوړو د کوڅې او مالت سره ناپايله مينه په کې ځای شوې ده. دغه دوه متضاد حالتونه شاعر ته موقع ورکوي چې کله ناکله د هغه په شعر کې په شعریت او انځورگرۍ باندې د هغه پيغام غالب شي او په ډاگه يې ووايي:

بيا يې په محفل کي نن له پام څخه لوبدلې يو
گوره د ساقې تر نظر څنگه ورغلي يـو
هره شېبه موږ ته زنداني خوبونه مه راوړه
شرنگ د زولنو ته له کنعان څخه راغلي يـو
نن دي عبرتونه له هوبنـيـارو سره وځانـدي
موږ د لېونيـو پـه اتـنـو ور کښـېـوتـلي يـو
پل چې موږ د پله پر سر اړېدي رقيبـه پـنـه نـيسـه
موږ چې له ازل څخه راغلي يـو بنـيـاغـلي يـو
مه راکه ساحله چېري موږ چېري دا ستا سکون
موږ يې سمندر ته د توپان په شپه لېږلي يـو
هره ورځ د ستورو په حساب لمبې په خوله کې وړو
موږ له خپلې ژبې لکه شمعې سوځېدلي يـو
موږ خو بې اختياره د نعمت پر خوان ور پرېوتـو
گوره چې سخي کور به لا خو ورځې منلي يـو
پرېږده جهاني لـه دې وزره د پرواز تمـه
غشي د نصيب چې پر شېر باندي ويشـتـلي يـو



خو له دې خبرو سره سره:

په غزل کې جهاني هم د خوشحال او غني په څېر له زاهد او ملا او کاذب متقي سره چې د شاعر د ازاد پرواز په وړاندې خنډ دی، د شاعر د خیال او انځورونو کښلو په وړاندې د شاعر فکر او اندېښنه ګډوډوي، درېږي او له هغه سره چمبر کېږي. کله ناکله داسې هم پېښېږي چې ټول شعرونه یو شان نه وي، بلکې ناندولې رامنځته کېږي او دا طبیعي خبره ده چې د یوه سړي څلور پنځه زامن ټول یو ډول نه وي. له بله پلوه غزل کله هم د خپل معیاري اندازې اوږدېږي. ان له اوو او لسو بیتونو اوږي او اوږدېږي. په لاندې غزل کې د موضوع وحدت او د یوې مسالې تعقیب لږ څه دروند ښکاري او یا په بل عبارت وروستي درې څلور بنده په کې بې اندوله کېږي.

غزل

اسمانه بیا لکه چې نوي افسانې جوړوي
چې سر پر سر مې پرهارونه پر سینه جوړوي
که دي مجنون د تورو زلفو رابللی نه يم
وايه حلقه پر حلقه چاته زولنې جوړوي
خونې منگول دي شاهدي د فیصلې ورکوي
د غمازانو پوه خوله ولې بهانې جوړوي
شیخه اخر به سې رسوا د میفروش پورونه
ترڅو به پتې په خلوت کې میخانې جوړوي
درڅخه ورکوي دي ساقی زماد ازل فیصلې
چې د اغیار د پاره ډکې پېمانې جوړوي
اوبنکې یې ستاله بې فریاده سوځېدلونه دي
پتنگه ولې په لمبو کې اشیانې جوړوي
له هر قدمه سره ښځه دي فریادي عرضونه
جنونه څو لا په دې لار کې هدیږي جوړوي



د جهاني جهان

د جهاني رنځوري شپې د ختمېدلو ننه دي
طبيعه ولي رقيبانه وتو پله پله جې وروې

د جهاني په غزلو کې داسې نمونې او مثالونه ډېر زيات دي چې يوه پارچه او کوټلې او مضبوطه
اندېښنه انتقالوي. د فورم له مخې لوستونکي نه پرېږدي چې د شعر له لوستلو مخه واړوي او د
هغه په وړاندې بې پری او بې پروا پاتې شي.

پوښتنه پيدا کېږي چې ولې جهاني په شاعرانه دنيا کې له زاهد سره لاس وگرېوان دی؟ خبره
څرگنده ده. د جهاني زاهد متصوف او رندانه زاهد نه دی چې خپل ټول ژوند د عشق په لار کې داو
کړي، بلکې د شاعر مطلوب زاهد هغه متظاهره د تقوی د عوېدار خو په اصل کې بې تقوی د دوزخ
او جنت ټيکه دار خو په اصل کې دوزخي د خیر او شر محتسب خود شر او فساد سرچينه زاهد دی،
نو ځکه خو شاعر په خپل شاعرانه سفر کې د عقل او منطق هتکړې ماتوي او د دغه دروغجن او
فريب کاره پر ضد راپاڅېږي، غرغه قبلوي او پنجره ماتوي.

دا چې جهاني اعلاموي چې د جهاني:

د جهاني محفل ته مه راوړه اغزني کيسې

موږ لېونیو په اورو نو کي لمبې ماتي کړې

شاعر د خپل نسل او د خپل ولس د نماینده په توگه اواز پورته کوي. د ناخوالو، بدمرغيو،
جفاگانو، ظلمونو او تېريو په وړاندې لکه چې د ژوندانه بهیرونښوده او همداسې وشول. په
داسې ډول غزلو او شعر کې د ولس او د ولس اراده په یوه زړه او یو جسم کې تجلی کوي،
راتولېږي او د هغوی د ارزوگانو او هیلو پېغمبر شاعر شوی او د هغه په ژبه د ټولو د تېر او زړه
اواز را پورته شوی دی. ((شاعر ویونکی او ناقل راوي دی. د انسان شعر د انسان د نبوت د شعور
محصول دی.



د جهاني جهان

اليوت وايي: شاعريو کاتاليزور دی. يونگ هم ويلي دي چې ښه شعر د شاعر له لاري ويل کېږي او نه د هغه په وسيله، يعني هر ښه شعر وجود لري، خو يو داسي څوک راځي او هغه بيانوي. د ازل استاد وايي: ووايه (اقرأ) د انسان نبوت هم توضيح ته احتياج نه لري او ډېر ښکلی هم دی، خود هغه اجزاء هماهنگي او ترکيب څه مانا لري؟ (۱) طلا درمس دويم ټوک.

د شعر د هماهنگۍ درې برخې له وزن قافيې او تصوير څخه عبارت دي چې په هغه کې په وزن او قافيه کې په کلي توگه هر ډول موسيقي ځايېږي. هر ډول تصاویر په کې ځايېږي او معاني هم په کې ځايېږي. شعر هغه مهال کامل دی چې د دغه اجزاوو تر منځ هماهنگي موجوده وي.

غزل

زاهد تـا مـي د تـقـوا پـه نـوم نـشـي مـا تـي کـړـي
مـا دـي د حـو ر و د خـو بـو نـو سـلـسـلـي مـا تـي کـړـي
تـه د د و ر ځ لـه و هـمـه غـلـي کـري شـپـه ژړ پـدـي
مـا د کـو ثـر پـه مـسـت و هـيـل و کـي پـيـا لـي مـا تـي کـړـي
تـه يـي لـه قـهـر لـه خـل و تـه ر ا و تـلـي نـه سـي
مـا د کـرم پـه تـمـه ز ر ځ لـه تـو بـي مـا تـي کـړـي
تـا خـيـر و شـر تـه د حـسـاب هـتـکـري و ا خـسـتـلـي
مـا د جـنـون پـه نـوم د عـقـل ز و لـنـي مـا تـي کـړـي
تـه پـه سـجـده کـي لړ ز پـدـلـي د حـسـاب لـه و پـري
مـا بـي حـسـابه در و ا زـي د مـيـخـانـي مـا تـي کـړـي
څـو ک يـي د مـيـنـي لـه ز نـد ا نـه غـر غـري تـه و و زـي
چـا يـي د قـهـر لـه هـيـتـه پـنـجـري مـا تـي کـړـي
چـا د يـو ي جـلـو ي پـه مـيـنـه ځـوانـي نـذر کړ لـي (۲)
چـا پـه تـصـو يـر کـي لـه نـقـاش سـره و عـدـي مـا تـي کـړـي
د جـهـانـي مـحـفـل تـه مـه ر ا وړه اغـز نـي کـي سـي



د جهاني جهان

موږ لېونیو پوه او وروڼو کې لمبې ماتې کړې
(۴)

په وینا کې د شاعر ژبه:

د جهاني په شعر کې د ژوند پدیدې، روحاني او اسماني شیان اخلاقي بڼه غوره کوي. پرته له دې چې غیر طبیعي او یا ډېر خیالاتي شوی وي د طبیعت او ژبې ادبي کېدل د شعر په قلمرو او د ژبې او طبیعت د هستۍ شاعرانه تجربې معنوي او روحاني کوي، ټولې بشري ناخوالي چې د سرکښو غریزې غوښتنو او تمایلاتو څخه راټوکېږي. په کراره سره نرمېږي، لطافت او معنویت پیدا کوي. پرته له دې چې د ژبې په پنجره کې بندي او له خوند او لذت نه بې برخې شي. هغه رنځ او کړاو چې ژبه او طبیعت یې گالي تر دې خوند پورې نور هم صیقل کېږي چې د تن او روح تړوند پورې ورسېږي. خپله حق په همدې نړۍ کې تر لاسه کوي او د بلې دنیا په لټه کې نه پاتې کېږي. د جهاني په شعر کې د تن او روح طبیعت او اخلاقو په ډول وحدت او یووالي کې ژبه روان او تن تعلی پیدا کوي. هغه رنځ او کړاو چې په داسې ډول لطیف او معنوي شوی وي په نتېجه کې په یوه خوندور غم بدلېږي چې هغه ته د شعر په ژبه کې د عشق غم وایی، خو هغه څه چې غریزي خام او حیواني جنبه لري یا ځانگړنه لري او حیواني وي د عشق په ملکوتو کې خپله خدایي مینه تر لاسه کوي. اسماني کېږي او روحاني او نوراني کېږي. ژبه په دې لړ کې د شعر له موزونیت او موسیقیت نه خوند اخلي. هغه جسماني لذت چې له خامو او قهرجنو غرایزو څخه راولاړېږي او د اخلاقو په نوم او د اخلاقو په لار کې باید سرکوب او وځپل شي، نورنځ یې د ځان په بیه اخیستل کېږي. په داسې ډول شعر کې تن له روح او روح له تن څخه خوند اخلي او قانوني جواز پیدا کوي. په شعر او ادب کې شراب او نېشه او رندانه نظر بازي ژبې او ادب ته لار پیدا کوي چې د وچو او زاهدانه اخلاقو حریم مات کړي او د زهد او زهد پلورونکي په ږیره ملنډې ووهي. پرته له دې چې بې بندوباري او هرزه گۍ رامنځ ته شي، نو خپل قلمرو او ساحې ته د هر ډول لغاتو او گړنو ته د ننوتلو لاره نه ورکوي، نه د عوامو ولاړه او ناسینگار شوې (هرزه) ژبه او نه د شیخ او ملا وچه او بې مانا متحجرې ژبې ته د مداخلې اجازه ورکوي، نو یوازې د شعر او هنر په وسیله یو واري بیا له راجلا شوي طبیعت څخه بېرته هغه ته ورستنېږو. په شرقي فرهنگ کې د شیخ، زاهد، می،



د جهاني جهان

میخانه، تقدیر، سرنوشت، تقوی، توبه او نور داسې مفاهیم دي چې زموږ په کلاسیکي پښتو شاعری کې ډېر زیات تکرار شوي دي.

په دوه لورو کې زیات: په یوه لوري کې صوفیانه، عرفاني او لاهوتي بیان له پاره کارول شوی دی، خو له بلې خوا زاهد، شیخ او داسې نور چې هر کله د ازادانه خیال او تفکر او د انسان د ازادۍ په وړاندې د یو دېوال او خنډ د سمبول په توګه وو او د وچو او جامدو او متحجرو قوانینو و اعظان او چلوونکي وو، نو د هغو په وړاندې د شاعر قیام او پاڅون په واقعیت کې د وخت د موجوده حاکم او ایستا حالت په وړاندې قیام و.

په دویم لوري (استقامت) کې د دغه مفاهیمو کارونه او د استعمال تر زیاته حده په غزل کې شوی دی. په غزل کې صوفیانه مضمون بیان شوی دی او هم د رمز او سمبول په توګه د ناخوالو، بدمرغیو، استبداد، ظلم او سپکاوي پر ضد کارول شوی دی. جهاني دغه رمزونو او سمبولونو د هغه وراسته دېوال له پاره د هغه وراسته او نږدېلي او شپږدلي نظام له پاره کاروي.

د یوه لیکوال په قول: په واقعیت کې زاهد د هستۍ په نظام کې دومره ارزښت نه لري. دا ځکه چې شاعر په دې ډول د الوهیت ډېره عالي جلوه او ښکلا څرګنده کړې او یا د هغه له پاره هینداره ده. سره له دې چې وایی د اطاعت او عبادت په وسیله به د ګناه او ثواب د احتساب له لارې مراد ته رسېږي، خو دا حساب و کتاب دي هغه چاته مبارک وي چې د حساب او کتاب خاوندان وي او د خپلې ګټې او تاوان په باب فکر کوي)). (۳) عرفان ورندي ص ۲۸۰

ریا یعنی دوه مخې نفاق اچول او د زاهدانه پردې شاته د خپلو غوښتنو او هوسونو پټول. زاهد باید په زرګونو باطني غوښتنې د نورو له سترګو پټې وساتي او ځان د ملایکې په څېر په هره ((نفساني)) غوښتنه بریالی وښیي، خو شاعر د دې وس او جرئت او شهامت لري چې د خپل هوس او غوښتنې په ډاګه ووايي.



د جهاني جهان

په دې ډول موږ د جهاني رښتينواله وینو. جهاني په خپل قول کې صادق او رښتونی دی، لکه په مینه کې رښتونی، لکه په وینا کې رښتونی او لکه په هر څه کې، نو ځکه خودوه مخي او منافقت غندي او د هغه د لیدلو زغم نه لري.

غزل

دا ډېر کاره کاته به دي ایمان لره بلا سي
زاهده هسي نه چي خلوتونو ته دي شاسي

پرون دي له محرابه پښې پر بله خوا کړې سوي
بېرېرم دې کوڅه کي دي لمونځونه نیمه خوا سي

نیمگري اشرارې دي شیخه سربېره ساتو
جنون مې یاغي نه کي کنه چيغي به رسوا سي

سکون دی که توپان دی عقل نه ویني په سترگو
منزل يې معجزه ده چي مجنون پکښي لیا سي

مستی ده لېونتوب دی صراحي راسره خرخي
معذوري که له لاسه مې پیا له نیمه خطا سي

بېگامه مې سوځېدو ته غلی غلی ژړېدلې
لمبه خاموشه نه کې چې هستي به مې تالا سي



د جهاني جهان

گړېوانه لايي غواړي د سوالگرو اوښکولپي
د سترگو په کچکول کي مي د تمې ځای پيدا سي

منظور سوسو جهاني د لېوني وپوه تولى کي
نصيبه له زندانه به دي نن پورته غوغا سي

۲

جهاني او نظمونه:

يوه ورځ يوه سپين ږيري ليکوال او څيړونکي جهاني صيب د نظم شاعر و باله. هغه په دې خبره زه په
فکر کې واچولم. وروسته مې داسې وانگيرله چې لکه نوموړي جناب شاعر او ليکوال د جهاني
غزل او ازاد شعرونه نه دي ليدلي چې يوازي ناظم يې بولي، نو زما په نظر دا د هغه د کار يوه برخه
ده.

که لږ څه ځير شول خوشحال نه وروسته په افغانستان کې په پښتو شعر کې په څلو پښتمو کلونو
او له هغه پس حماسي روح د پريزيات ځای نيسي. دغه روحیه له دوه لارو پښتو شعري ادب ته لاره
پيدا کوي. يوه د پښتني فرهنگ او ټولنيز ژوند په تېره د غني پښتني فولکلور لکه لنډيو او نارو
او نورو شکلونو او له بله پلوه د معاصر خوځنده او متحرک ژوندانه يون او حرکت څخه د دې کار
سرلاري په عمده توگه لایق دی او د لایق اغيز په پښتو شعر کې د هيچا له پامه ليري نه دی. زما د
خبرې مانا دا ده چې له څلو پښتمو کلونو را وروسته په پښتو شعر کې حماسي نظم او د شعر نور
فورمونه پياوړي شول. جهاني صيب د دغه کلونو د غورځو پرزو شاهد دی او تر اوسه پوري د
همدغه فکري بهير اغيزې له ځانه سره لري.



د جهاني جهان

پښتو ژبه يو بل فکتور دی چې په شعر او په هنر کې صیقل کېږي. دا ښکارنده په واقعیت کې زیات ظرفیتونه لري او هرڅومره چې په دې لړ کې پښتو او هستونې کېږي د ژبې لمن ورته پراخېږي. له بلې خوا کله چې په پښتو شعر خبرې کوو، نو اړه ده چې د یوې مسالې یادونه وکړو:

انسان د دې له پاره چې په حیا او عزت کې را څرگند شي، نو لباس اغوندي او ډېر ښه ځان پټوي او سینگار وي، خو ژبه هم داسې واخله. ژبه کله چې ښکلې شي او په ښو او غوره کلماتو کې خپل مطلب راوغاړي، نو هغه شعر شي. په واقعیت کې انسان چې کله له طبیعت نه را جلا کېږي او د طبیعت په وړاندې دریځ نیسي، نو خبرتیا پیدا کوي او له طبیعت څخه د انسان را جلا کېدل د دې جوگه دی چې انسان اخلاق لري، نور د طبیعت په څېر خشن او قهر جن نه وي. دغه اخلاق چې کله له طبیعت نه جلا کېږي او بېرته د طبیعت په وړاندې ځای نیسي، نو په خبرتیا او اگاهي بدلېږي، او دور او ناوړ افکارو په توگه له بهر نه په بشري ژوند باندې خپل حکم او فرمان چلوي.

((د هنر جریان هم له هغه ځایه پیل کېږي چې کله اخلاق او طبیعت سره یو وي. هغه طبیعت چې د خپلو اخلاقو سره داسې نغښتلی او گډ وي چې د هغه موجودیت له اخلاقو پرته نه شي تصور کېدلی، نو هغه ټول قید او بند او نظم چې اخلاق یې د طبیعت په اوږو ږدي، ترېنه خوند اخلي. په هنر کې همدغه لذت احساس موجود دی. په موسیقۍ کې او اوزونه له دروني نظم او هماهنگۍ نه خوند اخلي او په شعر کې ژبه او کلمات دغه دنده ترسره کوي. په شعر او موسیقۍ کې او اوزونه او کلمات نظم پیدا کوي، خو داسې بند او زنځیر نشته چې له بهر نه یې په نظم کې را وړي، بلکې له دننه څخه په هغه کې یووالی او هماهنگي راپیدا کېږي. دلته نظم د روني او ارگانیسم دی)). (۴)

شعرواندیشه ۰ داریوش اشوري ۲۷۰ مخ

له بلې خوا د ټولنیزو او سیاسي پېښو تراغېز لاندې زیاترو هغو کسانو چې له ټولنیزو بدلونونو څخه یې نور انتظارات لرل له یو ډول هیجان او سردرگمۍ سره مخامخ شول. زړونه یې ساړه شول چې له هغو سره اوس هغه ډول رومېني هیجانات نشته او نه یې ایجادولای شي. دا ځکه چې فتح یا ماتې د بېلابېلو قشرونو او طبقاتو د خلکو له پاره په یو وزن او یو شان وجود لري. فتح حماسه زېږوي ماتي فاجعه ټولنیزه حماسه او فاجعه د احساس د اوج گیرۍ سبب کېږي چې (paroxysm)



د جهاني جهان

(هم ورته وايي. د احساس اوج گيری د هنري تخليق لازمه ده او له هغه پرته نه شو کولای د ښو کارونو انتظار ولرو.

((که د شعر سطح د تخیل، ژبې د پیچلوالې او فکري پیچلوالې چې اظهار کوي لوړه وي، نو د خواصو په شعر بدلېږي. خاصه پسند یا عامه پسندوالی د یو شعر بل مطلب دی چې د شعر د ټولنیزوالي سره اړه نه لري باید دغه مقولات سره جلا شي کڼه، نو تحلیل بهی نتیجې وي، نو له دې کبله د ازادو او د قافیې او وزن څخه د ازادو شعرونو ایجادیدل یو طبیعي امر دی په معاصرو ادبیاتو کې والت ویتمن په امریکا کې د دې ډول پیل کوونکی دی او وروسته بیا نور شاعران لکه پابلو نرودا په چیلی کې او ژان پرس په فرانسه کې ډېر زیات مشهور دي.

خو د وزن او قافیې د قید له مینځه تلل د شاعرانه تخیل په اهمیت او د شاعر د فکري ژوروالي باندې زیاتونه کوي او که د انګېرلو قدرت او فکري ژوروالي نه وي، نو هغه وینا خپل رنگ بایلي او په یوه معمولي نثرې ټوټه بدلېږي)). (۵) کسرایي

داسمه ده چې موزون او مقفی شعرونه په ډېره ښه توګه په حافظه کې ځای نیسي او د ازادو شعرونو حافظه کې پاتې کېدل لږ ترسره کېږي، خو دا کوم هنري ملاک نه دی. دا نقد کېدای شي په خپل ذات کې د یو حقیقت حکایت وکړي، خو نه شي کولای چې د ازاد شعر د پیدایښت په لار کې منطقي ځنډ شي. په یاد کې ساتل د هنریت ملاک نه دی، خو د جهاني په شعر کې موږ دا ځانګړنه وینو چې هغه د عوامو په ژبه د تخیل او چټه مانۍ جوړولای شي او داسې یو شعري فورم کې یې رانغاړي چې هم ډېر ساده او عامه فهمه وي او هم شعریت لري، یوازي ساده وینا نه ده.

ځینې کسان په مشخص ډول د جهاني د شعري ژبې په برخه کې دا هم وايي چې جهاني تر زیاته حده په شعر کې د پښتو ژبې د کندهار لهجه کاروي او یا د دغه لهجې تر زیات اغېز لاندې دی، زما په نظر دا دومره خبره نه ده. خبره په ښکلا کې ده او د جهاني شعر او هنر خپله لازمه ښکلا لري، نو که د لهجې خبره را پورته کېږي دا په پښتو ادبیاتو کې د رنگینۍ له پاره بله زیاتونه ده. له بلې خوا که د جهاني په شعر کې تصویر د تأمل او دقت وړ دی او یا په شعر کې د تصویر او د تصویر په ژبه او کلماتو نړۍ هستول یو څه تېرېږي، نو دا په ډاګه ده چې د جهاني شعر پیاوړې موسیقي



د جهاني جهان

لري. موسيقي او موسيقيت او اهنګ او ترنم د جهاني د شعر او شاعرۍ زبردسته ځانګړنه ده. د هغه په شعر کې کليمات د رباب په نغمه کې روح پوه کوي او هغه په شور او مستۍ راوړي، يو مثال:

ورکه مينه

له اشنا مېنې بېل کړې
بېل جهان ته يم راوړې
راياد پري مې خيالونه
لکه ورک سترې خوبونه
څه مرموزه نغمه ناڅي
د هوس ترانې پناڅي
توري څو نوي راخپري دي
سپينې کړي د چا شپې دي
لونگين په ورو ورو زانگي
ماتي کړي دي گلڅانگي
نه هغه د غرو لمنې
نه کېردي د جيري يلنې

د ژوندون وحشي موجدونو
د زمان يياغي بادونو
راياد پري مې جونگره
هسي ليري راته بنکار
نه د چا پر بېدو شونډو
نه د چا له پتو سترگو
نه د چا پر سپينو لېچو
نه د مړو کتو يادونو
نه د چا پردنگه غاړه
نه مستي د مستو پېغلو
نه هغه د سوما بوټي
نه اوښبه نه يي هي هي دي



د جهاني جهان

نه خپې پکښې مستېرې
 په ښکاره چې خوله يې را کړه
 چې ملگرو ورته شا کړه
 خيال د شونډو د ساتلي
 کړي شپه د ژړولي
 نه قيامت د پاي کوبونو
 نه فرياد له سر کوبونو
 نه هوس د کوثر ونو
 نه وحشت له دوزخونو
 نه هوبنځاره بدمستي سته
 نه د بنگو هوبنځاري سته
 د ساره جهنم کور دى
 د حيات په نامه گوردى
 دلته هر څه بازار دي
 دلته مينې ظاهري دي
 څوک يې نه سي اورېدلای
 دلته نه سي گرېدلای
 زما کيسې په وينو سرې دي

نه شېلې نه يې باډاسکي
 نه خوشال له زوره رغ کړه
 نه له بخته فريادي دى
 نه حميد په شنه زړگي کي
 نه فراق د نو خطانو
 نه محفل شته د رندانو
 نه د شيخ په لاس عصاده
 نه څه زيرى د فردوس دى
 نه څه ويړه د گناه سته
 نه جنون په خروښ راغلى
 نه د عقل ليونتوب دى
 دلته اوږد ژوندون سته
 دلته هر څه ايرې کړي
 دلته هر څه سودا کړي
 دلته وينې بېگانه دي
 زما د جگو غرو سندرې
 زما زيرې پښتو ژبه
 زه داسه ستان د برياديو



د جهاني جهان

ننه د چا د لارې مل يـم
زما هغه جنت پردی سو
زما هغه کورگی تباه سو
هانسیم لمبه لمبه سو
هغه جام له زهرو ډک سو
زما وروستي بخري مړه سول
زما گونگی احساس مړ سو
ننه د چا مخ ته بلېږم
چي مي حوري ورسـتايـلي
چي کيسې به مې کولې
چي يې وينې وېښـولـي
چي مستي يې پاڅولې
زمانه مه غواړئ اورو نه
زمانه مه غواړئ شعرونه

(۵)

د جهاني په شعر کې خیال، تصویر او عاطفه:

د جهاني په زیاترو شعرونو کې ان په ازادو نظمونو کې د تصویرونو او انځورونو په تناسب شور او احساس ډېر پیاوړی دی. شاعر تخیل او انځور کښنې ته اړه نه احساس کوي، بلکې نېغ په نېغه او په څرگنده او برېنده توګه د خیر و شر جګړه بیانوي. ((د تخیل قدرت یعنې هغه بشپړ شور او هیجان چې په کار لوېږي چې هغه احساسونه او شیان او بېلابېل تجربیات او په وختونو او زمانو پورې اړوند په یوه خاصه لحظه کې سره راټولېږي او یا یو له بل سره انطباق پیدا کوي او په یوه داسې ناپایه شېبه او محدود زمان کې یو پراخه ساحه انځوروي. د تخیل قدرت یوازې هغه سرکښ او له مرکز څخه د تېښتې او فرار او تیت پرک وس نه دی، بلکې د مخالفو حالاتو د تلفیق له پاره داسې قدرت دی او د طبیعت په باب د انسان د بېلابېلو انګېرنو څخه عبارت دی. تخیل په سیده توګه له حافظې راولاړېږي. کله هم په زمانې تداوم کې په حافظه کې خوندي ساتي او کله هم هرڅه غورځوي چې د حافظې ځنې برخې له مینځه یوسي او د تصویرونو په وسیله هغه یو د بل په ځواکې کېږي او یوه فکري او عاطفي کړۍ ایجاد کړي. (۲) طلا درمس ۸۴۷ مخ

تصویر په نوم شعر:



سړه د ژمي شپه ده زه ستا له يادونو سره
لکه ماشوم په وړانگو لوبي کوم
ستا د تصوير مخي ته ودرېږم
او دا يوه لحظه دي خپله کمه
هلته سينه کي غولېدلی زړگی و خوځېږي
او پردی مينې ته ټوپونه وهي
تصوير ژوندی سي سترگي وړپوي
پر شونډو بيا گرځي زاړه قولونه
بيا د سبا د لمر ختو په تمه
شپه تر سهاره شمعي ولگېږي
سترگي سوځي
خو يو ناڅاپه د تصوير له سترگو
د ژوند او مينې رڼا وټنښتي
قولونه مړه سي
زه او تصوير پاته سو
او زړه هم نه وهي زاړه ټوپونه
دواړه لاسونه لېوني لاسونه



بې ارادې د تصوير خواته خغلي

تصوير خپري او ژمنۍ سگروتي

لمبه لمبه کي د کلو خيالونه

لايې لمبه په سترگو وينمه خاموشه نه ده

لا د تصوير بې نوره سترگې زما پر لور کړې دي

چې په سينه کې مې د زړه په تل کي

ستا له تصويره سره مينه نوې اور بلوي

او په رگونو مې بخري گله سي

نور دي تصوير ته هم کتلاي نه سم

يوه لحظه دي خپلولاي نه سم

او دا د ژوند سره ملگري لمبې

دا په رگونو کې ژوندۍ بخري

دا د تيارو دا د رڼا ملگري

ستا د خيالونو له محله سره

په تصويرونو روپباري نه کوي

پورتنی ازاد شعر چې د انځور کښنې په زړه پورې بېلگه ده. د چا خبره د خوب او بيدارۍ ترمنځ د يو حالت شاعرانه تصوير دی چې لوستونکي ته پېښه په مخ کېږدي. حادثه له خيال نه هستېږي. ذهن عينيت ايجادوي او په تدريج سره لوستونکي داسي حالت ته راولي چې گویا له يوې واقعي پېښې سره مخامخ دی. حادثه سره له دې چې ټوله د راوي په ذهن او خيال کې غځېږي، خو شاعر د



د جهاني جهان

لوستونکي پروړاندې د يو ډول مصنوعي خوب د غالبولو نه کار اخلي او لوستونکي او اورېدونکي له ځانه سره مل کوي، بلکې په حادثه کې ورته گډون ورکوي او بالاخره کيسه پای ته ورنږدې کېږي. د جهاني دا ډول شعرونه په ډېرو ساده کليماتو او تصاوېرو کې سينگار شوي دي خپل وزن يې هم د نويو معاصرو ادبياتو او هم د پښتو ژبې د قدرت په برکت ساتلی دی.

(۲)

جهاني په پښتو کلاسيک او معاصر شعر کې د يوه منځگړي په توگه:

د جهاني پایکوب د نوييمو کلونو ټولگه ده. په دې ټولگه کې زموږ د ټولنې د بحران او بېرحمانه وژنو پېښو انعکاس کړی دی. دا د يوه ولس د پايمالولو کلونه دي. دې پېښو په سیده او صیقل شوې توگه د جهاني په شعر کې خپل یاد خوندی کړی دی. په دې کې يوه رواني مساله ده. شاعر سره له دې چې په خپلو سترگو دا پېښې نه ویني، خو په خپل هېواد کې دومره زیات د ذهن حضور لري چې دا پېښې ذره ذره په خپل ذهن کې ساتي او د شعر په ژبه يې منعکسوي.

د مورچل ځوانه شعر د يوه توار د کيسه ده چې عين مضمون خو شاعرانو لکه صديق کاوون توفاني، اسحاق ننگيال او خپله عبدالباري جهاني تکرار کړی دی.

جهاني د ننگيال د يوه شعر په ځواب کې هم يو شعري اوږده قصیده لري چې مطلع او دوه اخيري بيتونه يې را نقلوو.

زما له خولې ورکه پیغام شینکي اسمان ته
چې به ختمه پردی مېنه کربلا سي
نور به نه راځي پر موږ یاغي موجونه
توپاني به د رقيب د بېړۍ خوا سي



يا په پای کې وايي:

ماتـــه ولـــي را کـــوې د مرگـــي زيـــري
ماتـــه ولـــي را لـــې زخمـــي نظمونـــه
پـــه مـــا ولـــي او روې دا ســـوي کـــو کي
لـــه مـــا ولـــي تنبـــتوې اغـــزن خوبونـــه
دا غزل يې بله ښه نمونه کېدای شي:

کلونـــه کـــېرې لـــه دې ښـــاره کيســـو کـــوچ کـــړې دى
د آدم خان لـــه شـــهه بازونو درخـــو کـــوچ کـــړې دى
پـــه هغه دښـــت کـــي د مجنـــون غرغـــرې وچـــي ســـولې
د لېونيـــو لـــه مزلونـــو اغـــزو کـــوچ کـــړې دى
نـــه پـــه محفل کـــي بلېدل نـــه ســـوځېدل يـــادېرې
د پتنگـــانو لـــه مذهبـــه لمبـــو کـــوچ کـــړې دى
خنګـــه بـــه ســـتون ســـي لـــه خزانـــه تورېدلې بلبل
چـــې لـــه چمنـــه د گېـــډيو وړمو کـــوچ کـــړې دى
اوس يـــې شـــرنګى د نيمـــو شـــپو ســـندري نـــه تخنـــوي
لـــه ســـپينو لېچـــو ســـرو لاســـونو بنگـــر وکـــوچ کـــړې دى
د زلېخـــا مينـــه د چـــالمنـــي نـــه تـــوروي
اوس لـــه خوبونـــو د يوســـف قـــافلو کـــوچ کـــړې دى
د تـــور جـــادو افســـون وهلـــي دي د غـــرو لمنـــي
نن د شـــپې لـــه منـــرونو نغمـــو کـــوچ کـــړې دى
جهـــاني خـــوک بـــه پـــرلنـــدو غزلونـــه ليکـــي
چـــي لـــه گودر خـــخه د پېغلـــو نارو کـــوچ کـــړې دى



(۷)

اسطوره او شاعر:

لوستونکي کله هم د جهاني په شعر کې ځای ځای د بشریت ژورو او تل ته داخلېږي او یا په بل عبارت سره شاعر د بشریت د ژورو تمایلاتو او ځانگړنو هم بې پروا او بې پرې نه دی پاتې شوی. په معاصرو ادبیاتو په تېره لویډیځو ادبیاتو د نقد او څېړنې په برخه کې د معاصرو علومو یعنې بشر پوهنې، ارواپوهنې، فلسفې او اسطوره پېژندنې څخه مرسته ترلاسه کوي. اسطوره پېژندنه او د اساطیرو راسپړنه چې په معاصره ارواپوهنه کې ډېر عمده ځای لري نن ورځ په هنر او هنري پدیدو کې د راسپړنې له پاره ترې کار اخېستل کېږي. جهاني هم کله چې د بشریت بنيادي کرکتر ته یې پام شوی، نو اسطوروي شعريې کښلی دی.

انسان د اسطورو له لارې انساني فرهنگ د ایجاد پړاو ته داخلېږي. په دې پړاو کې انسان غواړي نړۍ او طبیعت په یو ډول لارو چارو ایل کړي. بیا د یو ډول ارباب النوعیت له دریځه غواړي طبیعي شیان او پدیدې تجرید کړي چې په دې ډول اسطوري مینځ ته راځي. د خدایت او خدا پرستی، مفکوره او بیا د وحدانیت په ایدیا سره د ځمکې پر مخ د روح تاریخ او د معنا تاریخ پیل کېږي. د اسطوري په پیل سره انسان د خیر و شر او سپنتا و ناسپنتا روا او ناروا په اخلاقي او حقوقي مانا سره رامنځ ته کېږي او حیواني ژوند انساني او ټولنیز هغه ته داخلېږي او فرهنگ رامنځ ته کېږي.

د خلقت په اسطوره کې چې په یهودیت او مسیحیت کې راغلي او په قران پاک کې هم په لږ بدلون سره یادونه شوې یو سرنوشت جوړوونکې برخه لري چې وایی: خدای ادم یا لومړنی انسان د یو تکلیف او یو انتخاب سره مخامخ کړ. هغه ته وویل شول چې د پوهې او د معرفت د ونې مېوه ونه خوري، خو ادم د خپلې جوړې یا حوا په وسوسې او د شیطان په نفوذ سره له دې امر نه سرغړاوی کوي او د پوهاوي د ونې مېوه خوري. سترگې یې بېرته کیږي. د هغه دروني سترگې بېرته کیږي او کله چې ځان ته گوري چې بربنډ دی، نو شرمېږي، دا چې دغه بربنډ ذات د شرم او گناه سره مخامخ کېږي، نو له همدغه ټکي د انسان تاریخ پیل کېږي. انسان په خپله ستونزه او گناه باندې خبرېږي



د جهاني جهان

او گناه يعنې له تکليف نه سرغړونه يا د شرع له حکم نه چې خدای فرمايلي دي سرغړونه ده. په بل عبارت دا د انسان د داسي اخلاقي موجود په توگه چې په ښو او بدو خبر دی د تاريخ پيل دی.

دا چې انسان په لومړي وار د خدای له امره سرغړونه کوي او خدای پرې منت کوي او په دغه لومړۍ گناه سره له جنت نه رابهر کېږي او دا چې ادم ځمکې ته راځي، نو هغه سوله چې په ازل کې په پورتنی عالم او کښتني عالم کې برقراره وه خپل ځای د ښکې او بدۍ جگړې ته پرېږدي او د ادم د زامنو يا زوزاد د ژوند کولو د ماجرا تاريخ پيل کېږي. (۸) عرفان ورندي در شعر حافظ ۵۱ مخ

زموږ په پښتو معاصر شعر کې دا او دا ډول نورې اسطوريې په پوره عمق او ژوروالي سره منعکسې کېږي. زموږ معاصر پښتو شعر دغه اسطوره د بيا ځلي شاعرانه پالښ او سينگار له لارې انساني پيغام په ډېره ښه توگه وړاندې کړی دی چې جهاني هم يو له دغو سرلارو څخه دی.

ابليس و خندل
خالق دا ښکلي دا رنگينه ځمکه
د هسکو غرونو د لعلونو له سيندونو سره
انسان ته و بڅښله
او په سينه کې يې ورکښېښووله خپله مينه
خو ده په زړه کې د شيطان په لمسه
د سرو او سپينو او د خاورو مينه وروزله
د همدې ميني په خاطر يې د ورور ويني توی کړې
د فرشتو له سترگو او ښکي راغلې
او شيطان و مسېده
د همدې ميني په خاطر يې ولسونه ايل کړل
د يوه لوی سپه سالار په نوم پوځونه جوړ کړل
مخکي يې لاندې کړلې
جونگړي و نږېدې
د سرو او سپينو خزاني جوړې سوې
سپه سالار له خپله ښاره کلا وگرځول



او د بل ښار د خزانو په تمه و خوځېدئ
توري راووتلې
چرې په وینو سولې
سرونه ورغړېدل
کلي لمبه لمبه سول ښار او کوڅو او واخیستئ
سپه سالار ښځې له ښاره څخه لیرې یوړې
او په تاوده یې کړل د سود او د سودا کونجونه
کتار کتار ځوانان یې ودرول
د ټولو زړونه رپېدل سترګې یې هیښې پاته
او یو ګری راوړوسته
د لوی پېښوا په حکم
لکه برگونه د خزان سرونه ورژېدل
فرشتو وژل شیطان له خوښۍ ونځېدئ
پېړۍ پېړۍ د جنگ لمبو ښارونه و سوځول
د بې خبرو د ناپوهو خلکو
د بریتورو د غښتلو اتلانو
د زمر په وینو
د غرو لمنې د ښارونو کوڅې ورنګېدې
او یوه شیبه څه کرغېړنې شیطاني و سوسې
د کوم ظالم سپه سالار وزړه ته لار پیدا کړه
فوج یې را و باله لښکري یې را جمع کړلې
او د دښمن د ستر معبد ځواته یې مخه کړله
د فرشتو زړونه بیا ورپېدل
او پر شیطان د خوشالیه جامې تنګې سولې
سپه سالار له خوني فوجه سره
په لار کې کلي درمندونه لوی ښارونه چور کړل
هر څه یې و سوځول
د غرو لمنې بیا په وینو سرې سوې



د بښتونه ورنه گېدل
 هدېرې ډکې سولې
 له بڼاره پورته سوې د بښځو ماشومانو چيغې
 او د پوځونو له هيښته ځمکه سره تېۍ سوه
 سپه سالار لکه خونې ځناور
 سترگې يې سرې وې غړو مېدې له قهره
 ايستلې توره د معبد پر لوري و خوځيدئ
 او هلته پرې سول پر سجدو باندي پراته سرونه
 يو گړی وروسته معبد ونړېدئ
 د خداي په مينه لمبې و خرڅېدې
 د ليري ليري هېوادونو د بچو سينو کي
 د انتقام بڅري و ځلېدل
 د هريوه په زړه کي
 د تل له پاره د غضب اورو نو ځاله وکړه
 په اسمانو کي د ملکو ساندي پورته سولې
 او د ابليس له کوره راغلل د قاقا ږغونه

وروستۍ خبرې:

۱- اوس چې کله خپلې خبرې راټولوو، نو دې ټکو ته رسېږو چې جهاني د وېښتابه د پېر او شاعر دی. داسي چې که له يوې خوا د سليمان لایق، استاد بېنوا، خان عبدالغني خان او نورو سره محشوروو، نو له بلې خوا د ځوانو شاعرانو سره هم بې اړيکونه و. سره له دې چې د جهاني په شعرونو کې د پښتو کلاسیک ادب خپل موجودیت او حضور په ښه توګه ساتي او د کلاسیک فورم په پل تللی دی، خو د نوي زمان او نوي دوران اغېزې د شعر نوي ډولونه بې قافيې، ازاد او نورو شعري ډولونو نمونې هم کمې نه دي.



د جهاني جهان

۲- جهاني د لويديځ ادب سره په ځانگړې توگه د شعري ادب سره اشنا او لوستونکي او ژباړن دی دا يو بل غنیمت کار دی چې که له يوې خوا جهاني د کلاسیک پښتو ادب او نوی پښتو شعري ادب مینځ لاری دی نو د لويديځ او پښتو ادب ترمنځ هم دغه دنده ترسره کوي.

۳- روایت او داستاني نظم هم د جهاني د شعر بله ځانگړنه ده او په دې لړ کې خو تر دې حده بنسټل پښتو کوي چې د پښتو کیسو او افسانو (نکلونو) نارو فورم هم د اوږدو نظمونو تکرار بند په توگه راوړي او په طبیعي توگه یې راوړي. د جهاني په شعر کې ادم خان بیا راژوندی کېږي، د درخو مینه بیا غځونې کوي، کرمی د خپلو شپېتو پرېڅو سره بیا یرغل کوي، دلی او شهی بیا د مینې داستان تکراروي، لنډه دا چې جهاني په خپل هنر کې نوې پښتنې دنیا یا پښتون جهان هست کړی دی چې هم بنسټلی او هم نوی دی او هنر هم د طبیعت بیا زېږون او هستونه او پښتو پرتله بل څه نه شي کېدای.

۴- د جهاني په شعر کې د هېواد غمیزه یوې داسې تابلو ته پاتې کېږي چې شاعری یې په خپله کاري، خو له کښلو وروسته ورته گوري، بیا یې ذره ذره څاري او چې په کوم ځای کې رنګ کم وي، نو د خپل زړه شریانونو ته گوتي وروړي، خپلې گوتي په وینو سرې کوي او هڅه کوي چې د تابلو تناسب پرې برابر کړي.

ما دغه څېړنه له لندن څخه بهر د پایکوب او ((د سباوون په تمه)) پر بنیاد لیکلې وه، خو له نېکه مرغه کله چې زما گران دوست امین باوري ولیده، هغه راته د راز و نیاز ټولگې یادونه وکړه. ما هم ترې د خپل عادت له مخې یرغل و نیوله. په دې ټولگه کې جهاني یو ډول دی، د پخوا په څېر مست نه برېښي. دا مالومه ده چې پر هغه باندې د خپل شخصي یوازېتوب پېښې څومره ژور اغېز کړی دی. د نوموړي دا حالت نېغ په نېغه د هغه په شعر کې جوتېږي.

د جهاني د شعر په اړوند ما خپلې پوهېدنې او نتېجې لا د مخه جوړې کړي وې، خو په دې ټولگه کې له یوې سريزې سره مخامخ شوم چې په خپله د شاعر له خوا کښل شوې وه. د هغې په لوستلو سره زما وېره نوره هم د صحت او سقم په باب ورکه شوه او په دې ډاډه شوم چې زه د شاعر د شعر په اړوند ډېر لېرې وتلې نه یم نوموړی لیکي:

((زما په عقیده شعر د شاعر د احساساتو موزون او منظوم بیان دی. هر څو نه چې کلام موزون او نښایسته وي په هغه اندازه یې شعریت زیات وي. حتی تر منظومیت لا په شعر کې موزونیت لازم او



د جهاني جهان

حتمي دي. ځكه كېداى سي يو كلام منظوم نه وي، مگر پرځاى او بڼايسته كلمات چې د شعر د ناوي سينگار دى داسي په كې اوډل سوي وي چې تر هر ډول منظوم كلام يې خوند او تاثيرزيات وي)). (۹) رازونياز، ۹ مخ

د شاعر تبصره بيخي سمه او پرځاى ده، خو دا بايد زياته شې چې د موزونيت سره بايد شعر روح او سا هم ولري، په هغه كې بايد عاطفه او احساس هم غځونې وکړي او شعر که د يوې پېښې په توگه و منو، نو په واقعيت كې دا د يوې بلې دنيا جوړول دي. په دې نوې دنيا كې د عيني او واقعي دنيا مسایل د شعر په ژبه بيانېږي. د شعر ژبه سره له دې چې د كلماتو ژبه ده، خو دا داسي كلمات دي چې كله واوډل شي، نو پخپله غورځنگ او حرکت ايجادوي.

((يوازې ساده او بڼايسته شعرونه دي چې د واقعيتونو نه سمه ترجماني كولاى شي او يوازي دغه نظمونه دي چې د ژبې او ادب له تاريخ سره يو ځاى ژوند كوي او كله كله خو د خلكو په كلتور او ژوند ته دومره ننوزي چې فولكلوريك رنگ واخلي)). (۱۰) سريزه، رازونياز - ۱۰ مخ

جهاني صيب په خپله سريزه كې د نظم خبره هم رااخيستې ده. دې كې شك نشته چې د هغه د هنر يوه لويه برخه نظم هم دى او ځينې داستانونه يې په نظم اړولي دي. دا ستر كار دى، خو كه دلته پر نظم خبرې پيل كړو، نو خبره به اوږدوه شي، ځكه په دې برخه كې موږ يوازي پر شعر خبري كوو نه پر نظم.

نوموړې په يوه برخه كې د بڼايست او يا بڼكلايو بحث راپورته كوي او وايي: (موږ معمولا بڼايستو شعرونو ته بڼه شعرونه وايو. پر دې خبرې ټول شاعران، نقادان او ټول هغه كسان اتفاق لري چې د شعر له لوستلو او اورېدلو سره مينه لري، خو دا چې څه شى بڼايسته دى او پخپله بڼايست څه شى دى پر دې باندې ډېر لږ اتفاق موجود دى او حتى ويلاى سو چې تقريبا هېڅ اتفاق موجود نه دى). (۱۱)، ۱۰ مخ رازونياز

((زه پخپله په شعر كې له بغاوت سره طبيعي مينه لرم، حتى د شعر د پيل كولو په لومړۍ مرحله كې چې تقريبا تنكى هلك وم او په ژوند كې نه له محتسب او نه له زاهد سره مخامخ سوى وم. د زاهد او محتسب سره په جنگ وم، مې او ساقي مې ستايه، په داسې حال كې چې د بل په لاس كې مې هم مې ليدلي نه و، تراوسه مې په شعر كې خوښېږي او د غني خان او كاظم خان سره مې علاقه هم بڼايي د هغوى د انساني غرور او سرکښۍ د ستايلو له امله وي. د خپل ژوند په هيڅ پړاو كې مې د قدرت خاوندانو ته شعر نه دى ليكلى. دا افتخار به تر مرگه ساتم او زما د شعر په مقدس حريم كې به بندگانو ته سجدې كول تر مرگه پورې ناروا وي)). (۱۲)، ۱۲-۱۳ مخونه



د جهاني جهان

ما د خپلې لیکنې عنوان لاد مخه کښلی و، خو په دې فکر کې وم چې بدلون ورکړم، خو کله چې مې دا نظر ولیده نو په خپله لږه پوهه یو څه ډاډه شوم او په دې وپوهېدم چې زیاتې مې نه دی کړی. (۱۱)

ماخذونه:

۱- عرفان ورندي در شعر حافظ

۲- طلا درمس

۳- شعر و اندیشه

۴- صور و خیال در شعر فارسي

۵- د پښتو ادبیاتو تاریخ روهي

۶- یونگ - خدایان و انسان مدرن انتونیو مورنو

۷- پایکوب

۸- د سباوون په تمه

۹- شپیلې

۱۰- مرغ امین کسرایي





استاد حبيب الله رفيع

د استاد حبيب الله رفيع يادابست

شعر الهام، د زړه غږ او د وجدان پيغام دی، خو دا شعر له ژوند نه رنګ اخلي او د چاپېريال او ټولنې ازانګه پکښې اوږو. د شاعر نظر دقيق او تېزوي، ظاهر پسند او ظاهر بين نه وي، د ژوند د رنگونو برداشت په بل ډول کوي او د ژوند د پېښو پر يادښت باندې د فن عمليه تر سره کوي چې نا تراشلي او ناتړلي يې نه را اخلي. شاعر لکه عطار او د شاتو مچۍ له گلونو نه عطر او عسل جوړوي او يا لکه ماهر طبيب له عادي او بو نه مقطرې او به جوړوي.

شعر خدايي داد دی، طبيعي او وهيي دی، کسبي او تعليمي نه دی، له همدې کبله په هره ژبه کې لومړی شعرونه ويل شوي او بيا هغه ته قوانين او قالبونه ټاکل شوي او د بدايعو، صنايعو او ادبي نښکڼو لټون يې شوی دی. ډېر کسان شته چې د رديف، قافيې، عروضو، بحرونو او ادبي فنونو لوی عالمان، خبرونکي، پلټونکي او حتی ټاکونکي دي، خو شاعران نه دي او د شعر لوربينه نه ده پرې شوې، البته توک بندي او د يو څو لفظونو نښلول دومره دروند کار نه دی، خو داسي څه په شعر نه شمېرل کېږي او د شعر واقعي مقام نه شي تر لاسه کولای، دا هغو مصنوعي غميو ته ورته دي چې خلک او بلک ډېر کوي، خو د الماسو بريښ، توان او متره پکښې نه وي.

شعر په يوه خاص حالت کې د شاعر په ذهن کې غځونې کوي او که شاعر يې هماغه وخت و نه ليکي نو د شعر دا ښکاري يې له ذهنه الوزي او بل وخت دا توان ورسره نه وي چې هغه څه بيرته ووايي، نو له دې کبله شعريو خاص کيفيت دی چې لا تر اوسه يې هم د تعبير او پېژندنې لپاره الفاظ نشته او تر اوسه هم اديبان نه دي توانېدلي چې د شعر لپاره يو کوټلی او ټاکلي تعريف او ددې کيفيت لپاره يو بيانونکی تعبير پيدا کړي.

شعر د خوند او که د ژوند لپاره؟



د جهاني جهان

ددې پوښتنې ځواب د نقادانو او ادبپوهانو تر منځ يو تود بحث دی، خو زه فکر کوم چې شعر تش د خوند لپاره کومه معنا نه لري، شعر په يوه يوه ډول له ژوند سره اړه لري، خصوصاً په پښتو کې له هماغه لومړي پيله شعر له ژوند سره څنګ پر څنګ راغلی او نه يوازې زموږ اوسني شاعران د شعر مضمون ته ارزښت ورکوي، بلکې زموږ کلاسيکو شاعرانو هم مضمون د شعر اساس او پيکر او ښکلي الفاظ يې د هغه رخت او زېور بللي دي.

د پښتو نازکخياله شاعر کاظم خان شيدا چې شعري يې هم ښکلی مضمون لري او هم ښکلی بافت او الفاظ، له نن څخه دوه نيم سوه کاله وړاندې دا موضوع داسې روښانوي:

مضمون د شعر لکه پيکروي

رنگين الفاظ يې لکه زېوروي

ورته ضرور دي دا دواړه توکي

پيکر که خود لربا تروي

تر دې ټولو خبرو وروسته اوس راځم (ورکې مېنې) او د ورکې مېنې د شاعر شعرونو ته. زه دا شاعر له پنځلسو شپاړسو کلونو راهيسې پېژنم او پېژندګلوي مې هم دده د شعر په سر او دده د شعر په اثر ورسره شوې ده، دده شعر زما خوښ و، نو ځکه مې دی هم خوښ و، ده شعرونه لږ ويل خو په دې لږو شعرونو کې به يې خوندونه ډېر وو، ځکه چې ده به هم له موضوع او هم له مضمون سره انصاف کړی و او هم له فن او هنر سره، دده په شعر کې د مضمون او شکل بافت متناسب، سامعه نواز او روح نواز و او له همدې کبله په کم عمر کې د شعر لوړ مقام ته ورسېد او د هيواد د ګوتو په شمېر شاعرانو کې و شمېرل شو.

زه (جهاني) ښيم، عبدالباري جهاني، هغه شاعر چې ښکلو شعرونو به يې هم مشاعرې او هم مجلې او جريدې ښکلي کولې. دده پخواني شعرونه له مستې او غورځنگونو نه ډک وو او اوسني شعرونه يې د پردېسې له سويو ازانگو څخه ډک دي، خو يو څه چې دده په شعر کې يې خپل ثبات او ټينګار ساتلی، هغه په هيڅ حال کې مايوسي او قنوطيت ته تن نه ورکول دي، نو ځکه دده د



د جهاني جهان

شعر پخوانۍ مستي د قهرمانۍ په مستۍ بدله شوې او هغه وخت يې که په لاسونو د خاورينو جامونو ماتولو کيسې کولې، اوس په سوکونو د پولادي ټانکونو ماتولو کيسې کوي، هغه وخت يې د بغاوت د فکر او ذهن زنځيرونه ماتول، اوس يې بغاوت د سره ښکېلاک د ملتونو د ښکېلولو او اېلولو له ځنځيرونو سره په جنگ دی. ما مخکې وويل چې جهاني زموږ د هيواد په معاصرو شاعرانو کې د گوتو په شمېر شاعرانو له ډلې څخه دی، دا شاعرانه مبالغه مه گڼئ، دا يو حقيقت دی، موږ ترده په عمر کې مشران شاعران لرو، خو ترده ښه او خواږه شاعران نه دي. د نور چا نومونه نه اخلم، دا زه په خپله هم شاعر یم، هم ترده مشر یم او هم مې د کميت او شمېر په لحاظ تر ده زيات شعرونه وييلې دي. په دې باب چې له شاعرانه تعالی او تصلف نه تېر شم او د يوه واقعيت بين نقاد او د علم او فن د موازينو په اساس قضاوت وکړم، نو په واز کومي وایم چې زما شعرونه سره له دې چې د پښتو ادب ذخيره او زېرمه ده او د کميت په لحاظ د پښتو ادب په بهير کې اضافه گڼل کېږي، خو د کيفيت له مخې کوم نوی او فوق العاده زياتوالی نه دی، لکه ما غوندي ډېر نور شاعران هم شته چې په پښتو کې شعرونه وايي خو د (جهاني) له شاعرۍ سره د يوه يوه کس شاعري سيالي کولای شي، نو ځکه بايد په زغرده قضاوت وکړم چې د جهاني شعر په پښتو ادب کې د شکل، محتوا او کيفيت له اړخه يو ښه او په زړه پوري زياتون دی، خو له دې سره سره ده تر اوسه کتاب نه درلود او شعرونه يې په کتابي بڼه نه وو خپاره شوي.

زما سره تل دا هيله وه چې دده د شعرونو مجموعه د چاپ غېږې ته ولوېږي او د هر چا لاس ته ورسېږي. څه موده مخکې ښاغلي (غروال) او بيا ده راته وويل چې زه خپل د شعر کتاب چاپوم، ته څه پرې وليکه! زه دومره خوښ شوم چې له خپل ټول مصروفيت او سرگردانۍ سره سره مې بې اختياره (ښه) ورته وويل او دا دی په دې څو کرښو مې خپله غاړه خلاصه کړه، خو دده د شعر حق مې ادا نه کړای شو.

زه گران جهاني ته ددې کتاب د خپرېدو مبارکي ورکوم او زموږ د سپېڅلي جهاد او ادب مينان يې لوستلو ته رابولم او د لوی خدای (ج) له دربار نه عاجزانه هيله کوم چې ډېر ژر دا (ورکه مېنه) په گډه ومومو او د ازادۍ پر ځای يې د ابادۍ لپاره دی، زه او د هيواد ټول درد پدې شاعران په مينه



د جهاني جهان

مینه ترانې ووايو او د خپلې دې سپېڅلې مورد خدمت لپاره گامونه اوچت کړو، فکرونه ستړي کړو، لاسونه تناکې کړو او د هجران ترخې شپې مو په خواږه وصال بدلې کړو. (۱۲)





پروين ملال

جهاني او د هغه شعري يون

دغه توري سپيني ږيري
 دا ببر ببر لاسونه
 دا سرې سرې دا غټي سترگي
 له هيښته ډک مخونه
 دا له زوره ډکي موتي
 د فولادو مړوندونه
 د فولادو په سينو کي
 غيرتي ډبرين زړونه
 دا زيرې زيرې خبري
 د زمريو اوازونه
 په سرونو کي يې شور دی
 په سينو کي توپانونه
 دا کږې وږې بگړۍ به
 يوه ورځ سره غونډه ېږي
 تريو څو جرگو راوړو سته
 د توپان په دود خروښ ېږي
 د کلو تږي درې به
 بيا په وينو او به کږي
 د غليم په بنگلو کي
 هلته بل ميوڼد جوړ ېږي

د جهاني له شعر سره زما اشنايي له دغه حماسي شعر څخه پيل کېږي. ښه مې په ياد دي چې د پښتنو او بلوڅو د پيوستون ورځ وه، راډيو ته غوږ وم او د پښتونستان په خپرونه کې په همدې مناسبت مشاعره کې جهاني صاحب دا شعر د يکلمه کاوه. شعر دومره اغېزمن و، چې ترننه پورې



د جهاني جهان

چې درې نیمې لسیزې تېرې دي، زما په ذهن کې ژوندی پروت دی او اوس هم هغه شپې رايادوي. ښايي جهاني به تردې وړاندې هم شاعري کړې او دا به يې لومړی شعر نه وي، خو يوه خبره روښانه ده چې دغه کلونه د جهاني د شاعرۍ لومړۍ دوره ټاکي. چې داسې ده، نور اخی ووايو جهاني هغه شاعر نه دی چې شعريې له خاليوڅو يا خاپوړو څخه پيل کړي وي. هغه شاعر دنيا ته راغلی او د خپلې شاعرۍ په لومړۍ دوره کې دومره ځواکمن دی چې په همدې مشاعره کې د مرحوم استاد روحي، شهيد سېلاب صافي او استاد لایق د ستاينې او ډاډ وړ گرځي. د همدې حماسي شعر په ژوره کتنه دا هم ويلاى شو چې د جهاني شعر د تخيل او تخنيکي لزوماتو له اړخه د لومړنيو شپو څخه پر مخ شاعر دی او تکاملي حرکت يې داسې نه دی چې صعود او نزول يې وارد واره په ذهن ننوزي، تکاملي سير حتماً لري، خو دومره نه چې ډېر بحث ورباندې وشي. له ورکې مېنې څخه تر (راز و نیاز) پورې چې هغه کوم يون کړی دی، نو د يوه متعهد او بېباکه رياليسټ په توگه يې د وخت، ټولنې او انسانيت په وړاندې خپل رسالت سرته رسولی دی. هغه دلته مستانه او بېباکه دی، لکه د خوشحال خان خټک په شان هر څه په ډاگه وايي، نه له غمازه وېره لري او نه له رقيبې؛ هر څه چې اوري او يا يې ويني، په هماغه شېبه کې يې د ذهن کارخانې ته سپاري. د تخيل، مفکورې، عاطفې او احساس تر پروسيجرې تېروي او خپل ولس ته يې وړاندې کوي.

هو! هغه يوازې په سمبولونو، کنايو، استعارو او تشبېهاتو په موهبت نه دی نازل شوی، بلکې د دې صنعت خاوند هم دی چې له ماحول سره د هيندارې په ډول چلند کوي. د هغه ناطق او غير ناطق انځورونه د کاغذ په پاڼو کې ابدې کوي، د هغه د تخليق اړخونه دومره رښتيني او صميمي دي، چې له غم جانان څخه نيولې تر غم دوران پورې د هر څه حساب ورسره دی. د جهاني شعر ته کتنه په حقيقت کې د افغانستان د څو لسیزو تراژيدويو، حماسو، هجرتونو او د افغان ولس درېدريو ته کتنه ده. زما باور دی چې د ده شعرونه به د افغان ولس په دغه تاريخي پړاو کې هر وخت مطالعه کېږي. لکه وړاندې چې مو وويل د جهاني شعر په تخنيکي لحاظ له لومړيو شپو څخه پوخ شعر دی. د ده هنري يون موږ يوازې د ده د شعر په محتوا، بيان او زمان کې احساسولای شو، راځئ چې يو څه وخت په ورکه مېنه کې تم شو.



د جهاني جهان

(ورکه مېنه) د شاعر لومړۍ چاپي ټولگه ده، په دغه ټولگه کې د شاعر هغه شعرونه چې په گران افغانستان کې دی او بیا هجرت ته اړ شوی، چاپ دي شوي دي. همدغې لومړۍ چاپي ټولگې جهاني ته د پښتو شعر د معاصريون د سرلار دریغ ورکړی دی. ښایي په ورکه مېنه کې به داسې شعرونه هم وي، چې یوازې ښه شعرونه ووایو، خو ځینې شعرونه یې دومره ځواکمن دي، چې د انسان د زړه په دهلېزونو وار له واره ننوزي، پر زړه یې بې تخته پاچاهي کوي او پر حواسو یې د پېریانو خپې راولي. د ورکې مېنې د شعر د خم څنۍ پر دېسي په خڅېدو ده او له وطن څخه د لیریوالي احساس په کښې د سوزه ډکه شپېلۍ رغوي. د مستبدو قدرتونو په وړاندې مقاومت، حماسه او بغاوت، لکه د ځنځیرونو د کړیو په شان په کښې جاروتی دی. په ورکه مېنه کې موږ له داسې ځواکمنو حماسي شعرونو سره مخامخ کېږو، چې د هغه په لوستو مو وار له واره ذهن ته دا پوښتنه راځي چې ایا د دغو زیږو شعرونو خالق به رومانوي ښکلا انځورولای شي، خو بیا چې په دې شعر کې د نازک خیالۍ او شعریت پلې ته گورو، نوراته ثابتېږي چې هغه د مینې او ښکلا د وینو هنګامو په لمن کې ژوند ورکوي او د رزم او بزم نغمه رغوي. د جهاني په دغه ټولگه کې زما په نظر تر نورو ټولګو حماسي په هغه اوج کې دی چې په دغه زماني مقطع کې شاعر ته د حماسي شعرونو د سرلاري دریغ ورکوي، لکه دا نمونې:

وايه شين اسمانه تا کوم بل چرته ليدلی دی

داسې ارادې چې توپانونه خپلولای سي

داسې ولسونه چې سپلونه ایلولای سي

داسې کلک سوکونه چې ټانکونه اوبولای سي.

یا دا:

څرنګه هلمنډه زموږ د چيغوزور دي وليدئ

ويښې دې خپې سوې، ساړه خاڅکي دي اورونه سول



مستې دي سوي غاري د کلونو له خمار څخه
ختم دي خوبونه سول، سرکښه دي موجهونه سول.

يا دا:

زما کندهاره د زمرو وطنه
زما د سرکښو پښتنو وطنه
څو نه ياغي يې، صدقه دي سمه
د نافرمانو جنگيالو وطنه.

يا دا:

هسکه پاميره د غرونو ميره
بيا دي پرته دي واورې پرږيره
بيا دي لمن ده له کيسو ډکه
د چاله فتحې، د چاله ويره
لا دي لږ زېږي له قهره موټي
لا دي سينه کې زلزلې پاڅي
لا دي مستېږي جنگ ته رگونه
لا دي پرگارو سپلونه ناڅي

له ورکې مېنې څخه چې تر پايکوبه راسو، نو داسې احساسوو، چې د رزم د تود سنگر څښې د تغزل
په لاره کې د رازو و نياز د سوز او گداز خوا ته يو څه نژدې کېږو، د مقاومت او حماسې انگازې په
دې غونډ کې هم شته او له شوره نه دي لوېدلې، خود مينې او مستې، بېلتون او وصال، سوز او
ساز نغمې، د ادب روحنوازي سره په کښې سندرې بولي. هغه څه چې په دې غونډ کې نوي
راڅرگندېږي، هغه د معرفت او عرفان څرکونه دي، چې د لفظونو په سپېڅلتوب کې ځان ښکاره



د جهاني جهان

کوي. عرفان او معرفت په نړيواله سطح د هرې ژبې په ادبياتو کې ځانته مقام لري چې د جهاني په شعرونو کې هم د معرفت څرکونه ليدل کېږي.

ته مې سړد لېونتوب يې

ته زما د جنون راز يې

هم ناظم يې، هم مې نظم

ته هم سوز يې، هم گداز يې

زه له کومې فنا تنستم

چې اغاز ته مې انجام يې

دومره پوه يمه چې ته يې

هم وجود يې، هم جلوه يې

تصوير ستا د جمال زور دی

محفل ستا د لمبې شوردی.

زما په نظر کوم ادبيات چې عرفان او معرفت ته لار نه لري، وچ او بې روحه وي. معرفت د ادب د سپېڅلتوب جوهر دی او شاعر د دغه جوهر پېژندونکی، شاعر د معرفت د لارې هغه مالک نه دی چې د طبيعت بېلې بېلې دورې يې طی کړي دي، له نفس سره يې جهاد کړی، عبادتونه يې کړي او دې مقام ته رسېدلی دی. شاعر د الهام خاوند دی او الهام خدايي موهبت دی، چې شاعر ته ورکړل شوی دی. هغه د دغه الهام په وسيله د اشراق او شهود کوڅو ته ننوتلی، د ځان او له هغه سره د پاک تړونې د اړيکو زړه وړونکې نغمه ږغوي.



زه رباب ته مي شهبازيې

زه نغمه يم، ته مي سازيې

زه مجنون، ته مي جنون يې

زه محل ته مي ممتازيې.

د شاعر په تېره ټولگه او بيا په پاڼکوب کې چې بل ځانگړتوب وينم، هغه د شعر په ژبه د خپلو هم عصرو يا سيالو شاعرانو سره د زړه خواله ده، چې کېدای شي د ده زخمو نه او يا له هېواد څخه ليريوالي درد به پرې تسل مومي. هو! کله چې انسان د يوازېتوب او ليريوالي په کړۍ کې محدودېږي، نو هغه چاته رغ کوي، چې د ده د دردونو درک او دده درد احساسولای شي. جهاني په دې ټولگه کې هم تنوع لري او هم يې د بيان انداز شاعرانه او له ښکلا سره مل وي.

د سباوون په تمه د شاعر درېيمه ټولگه ده چې د مرحوم پوهاند علامه عبدالشکور رشاد په ليکنه پيل کېږي. هغه د (ياغي او مبتکر شاعر) تر سرليک لاندې تر څو خبرو وروسته وايي: زه چې د ده ترانې وایم يا يې اورم، نو گومان کوم چې د ده پر نغمو مستۍ ناڅي او د ده ترانو ته ښاپېرۍ اتني اچوي.

د علامه رشاد مرحوم د عالمانه او شاعرانه نظرونو سره د نورو معاصرو ليکوالو ليکنې راغلي دي او بيا د جهاني د شاعرۍ په سباوون کې دې ته ملتفت کېږو چې دلته انساني غمونه، دردونه او محرومیتونه په يوه بله جامه کې چې رنگ، نژاد او جغرافيايي کرښې نه پېژني، ځان راڅرگندوي. د پښتو له فولکلوريک ادب څخه نيولې، د لرغوني يونان تر اسطورو پورې د ايراني ادبياتو له ژباړې، تر انگرېزي ادبياتو پورې د ده د شعر موضوع جوړوي. دلته شاعر د اوج خوا ته په ډېرې چټکۍ روان دی او د هغه مطالعې او مشاهدې په نوي رنگ او انداز کې نمود او اظهار ته لاره پرانيستلې ده. جهاني دلته جهاني شاعر دی. د (طلاق، زمالار، فينسي څه مخ ته دې ښه سه) او نورو داسې شعرونو کې د ادب ښکلاييز صنعت د پيغام او ابلاغ سره سره د سادگۍ په پيرايه کې ډېر ښه ساتلی، چې په زړه ننوزي. د (طلاق) د شعر يوه برخه به راواخلو:



څلور کلن زوی راسره دی پرلار
او یو رسا وړوکی ځوان ښکاره پري
موږ یې وده ته حرف په حرف یادوو
په کلماتو چې دی نه پوهېږي
ده ته د لوبو سامانونه ښیو
خو نن یوه کلمه پټه ساتو
هغه خبره چې زما زړه سوځوي
نن موږ طلاق اخلو او دا خبره
زما ستونی سوځي، راته خوله سوځوي
راځئ چې د فرانکه سیناترا د وروستی سندرې (زما لار) څو بیتونه هم غوره کړو:
نژدې سوی یم د ژوند وروستی شپې ته
مخامخ یم د ژوندون وروستی پردې ته
واوره دوسته زه یې سپینه درته وایم
چې په څه لرم باور، هغه به ستایم
په سباوون کې شاعر د پښتو په فولکلوريک ادب کې هم د خپل تخیل ځواک د لومړي ځل لپاره
ازمويلی او د پښتو متلونه یې د نظم په خوږه ژبه د تحلیل او تفسیر تر پولو پورې رسولي دي،
چې یوه نمونه به یې راواخلو:
که د خره په نصیب سوي وای ښکرونه

څيړول به يې نسونه د غوايانو

سل کلن کورونه وړان په يوه ورځ کړي

خدای دي ژغوره له ظالمو حاکمانو.

د جهاني په دې ټولګه کې د محتوا تنوع، غنيتوب او ابتکار تر نورو وړاندينيو ټولګو زيات دی او ورسره ورسره د رنگونو سيوري هم ډېر دی. دلته چې هرې خوا ته د سترگو تور اوږي، نو د ښکلا او هنر درشلونه ورته هرکلی وايي او د استعارو، تشبيهاو، کنایو او سمبولونو په تفسیر يې د ښايست خوښونې ذوق ته تسکين رسېږي، لکه دا بيتونه:

چي د زلفو شپې يې خال په غېږ کي واخيست

د فلک په شبستان کي قمروسو

تبسم يې د غوټيو خوله کره پټه

د ښکلا هجوم يې کورد اذروسو.

يا دا:

د ښو پر څوکه ژوند دی پاتېدلای سم، که نه سم

لکه اوښکه پر بارڅو دي رغېدلای سم، که نه سم

زما د پلونو نښې د اغزو له څنگه مه څاره

بوی رنگه پردی سوم د غونچو له ښاره و وتم



اغزي دي د تنها کورنگولو ته راوړي

مجنونه دې د بنتو نوته راځي که نه راځي

شپېلۍ د جهاني څلورمه چاپي ټولگه ده، چې په غزلو، سندرو، ازادو او منظومو شعرونو غږي ده. شاعر دلته په غزل سرايي کې خپل ځواک ازمايلي چې د ختيځې شاعرۍ روايت دی، هغه د شاعرۍ په دغه ډول کې هم بريالۍ ښکاري. غزل په روانۍ او سادگۍ سره وايي او د هغه انگازې د زړونو کورونو ته رسوي، د شاعر دا ټولگه هم له تنوع څخه ډکه ده، خو د مستۍ او بېباکۍ څپې په کښې هم په شور او زور کې نه دي، لکه په وړاندينيو ټولگو کې، ممکن دليل يې دا وي چې دلته شاعر د ژوند په هغه مقام کې دی چې بايد دغه توکو ته پام وکړي او بله خبره دا چې دده د شعرونو له طرحو څخه ښکاري، هغه دا چې دده د ذهن ذخيرې د ډېرو موادو څخه ډکې شوې دي او اوس کولای شي چې د خپل شاعرانه بيان انداز ته ډېرې لارې ولټوي او پر خپل تخليقي صلاحيت باندې ډېرې نوې او بکرې تجربې وکړي. دلته د هغه تنده يوازې په غزل، ازاد نظم او نورو باندې نه ماتېږي، بلکې غواړي قصيدې ووايي او د اسطورو په افسانوي ښارونو کې خپل د خيال وزر بيا بيا پرانيزي. په کيسو او نکلونو کې د ترلو خورجينونو رازونه په سوځنده لمر کې د مهار کړيو اوبنانو په کتار کې په نښه کړي او داسې ښکلی انځور ورڅخه جوړ کړي:

ســـــره غرمـــــه، ســـــوځنده لمر و، ســـــور بيا بـــــان و
کـــــمکـــــۍ او بـــــڼه وه پـــــه پـــــای کـــــي د کـــــار و ان
درونـــــدي يـــــې بـــــار و ر بـــــان دي ايـــــنـــــی د ســـــامان و
غوټـــــه کـــــړۍ يـــــې پـــــه مـــــور پـــــســـــې پـــــزوان و
چـــــي هـــــر څـــــو يـــــې پـــــه کولـــــه ر بـــــاطونـــــه
نـــــه مزلونـــــه خلاصـــــېدلې، نـــــه د ښـــــتونـــــه
پـــــه ژړا ژړا يـــــې رڼ کـــــړل خپلـــــي مـــــور تـــــه
خدا يـــــه څـــــه مهـــــال بـــــه ورســـــېږو کـــــور تـــــه.



د جهاني جهان

په شپېلۍ کې د معرفت څرکونه هم تر پخوانيو ټولگو ډېره ځلا لري او د شاعر په غزلیز تخیل کې د حق او حقیقت ذرې د رڼا د غېږې را اوچتېږي، خو نمونو ته به تم شو:

قاصده لاره مې پیدا کړه، منت مه باروه
هره ناره چي نن وهمه، تر جانانه ورځي
ما د کلیم له کوره راوړله د نیل خیالونه
اوس مې په طور کي هر او از تر لامکانه ورځي.

یا دا:

د وصال په نوم ایره سي، سوځېدل یوه پلمه ده
د اوږې بقا کیسه ده، د فنا خبرې نه دي
د غونچو پر پانه پانه آئینې د جانان اوري
دا راځي له کومه لوري، زما و ستا خبري نه دي.

جهاني د شپېلۍ په سوځنده نغمو کې د بنایست په ټاپوگانو کې خپل یون ته لوری ورکوي او ځان تر کوه طوره رسوي. (کوه طور) د شاعر پنځمه چاپي ټولگه ده، چې په غزلو پیل کېږي، ازاد او نوي نظمونه په کښې د داستانونو او متلونو لاره پرانیزي. هغه دلته هم خپل وطن، ټولنې او انسانیت ته متعهد دی او یوه شېبه یې نه هېروي. د رومانټیزم د زړه وړونکو او روحنوازه انگازو سره د التزام او مسوولیت لمنه ټینګه نیسي او د ریالیزم د کاروان له جرس سره یون کوي. داستان او متلونو ته د شعر ژبه ورکوي، د راز او نیاز کوڅو ته ځي او د بي بي رابیا یا رابعه مصری تر بورجله ځان رسوي. دلته هم شاعر د شعر د طرحې په برخه کې برلاسی دی. متنوع او بکر موضوعات په شعرونو کې رانغاړي. شعري ځواک او د تخیل او چتوالی یې د اوج پر لورې روان دی او پر ذهن یې د خیالونو باران اورېږي.



کله یوازې ستا ښکلا په ټول جهان کې وینم
کله دې سترګې په هر ستوري د اسمان کې وینم
ذره ذره دې په عالم کې، هم په ځان کې وینم
ته لکه غشی د ازل سم پر سینه لګېږې
ښایستې څنګه مې پر سترګو باندې ښه لګېږې

او یا دا بیتونه:

دا تـه راتـه راتـلـې، کـه دې خيالونـه رالـېـږل
پر زړه باندي مـي يـو پـه يـو يادونـه اور پـدل
دا تـه يـي پـه ژړا، زه دې ورو ورو پخـلا کومـه
تـه سـترګي کـرې راپورته زه دې اوښـکي پاکومـه
د نـاز پـه سـو وگندونو دې سـلگي کرارومـه
په سـرو سـترګو موسکي سـې، درنه هـېر سـي څه ويل
پر زړه باندي دې يـو پـه يـو يادونـه اور پـدل.

د خيال تردې غني بارانونو چې يو څه تېر شو، د جهاني په دې ټولګه کې هم د عرفان او معرفت
څپې په پوره شور او ځوږ سره يو د بل له غېږې راپورته کېږي او له ازله تر ابده د يو جرس يا يوې
نغمې رازونه بيانوي.

په تناکو کې مې کړل سترې د اغزيو د کور غشي
په خلوت کې مې پيدا کړې، نور به ذکر د راييـا سم
له خلیلـه تر منصـوره هنګامـه د نار او نـورده



د جهاني جهان

زه پټني، ته مې لمبه يې، اوس به څرنگه تنهاسم
له ازله تر ابلده يوجرس، يوه نغمه ده
د حيرت په قافله کي کله طور، کله سيناسم

او بيا چې د هغه لافاني ذات سره د خپل ځان او د هغه د اړيکو رنگين داستان بيانوي، نو د خپل
فاني وجود اقرار په دې ټکو کوي:

دومره پوه يم، ته به يې او زه به نه يم

ستا لمبې به اسماني، زه به ايره يم

ته باقي يې، زه شېبه غوندي تېرېم

د بربننا په څېر پر کېرمه ور کېرم

او بيا چې زموږ د دور منلی جهاني د حجه الوداع، بي بي رابيا، کوه طور له ذهني سفره
راستنېږي، نو د راز او نیاز درشل خلاصوي، هغه راز او نیاز چې له مجازه نيولې تر حقيقته پوري
د جلال او جمال په سندره پای ته رسېږي او د حقيقي بنايست په رڼا پسې د پتنگ په شان په سوو
وزرونو الوزي او ځان يوه مقام ته رسوي. هغه مقام چې ده ته د جانان د کوڅو لوري او لارې
ورښيي. راضي چې د جهاني راز او نیاز نومې ټولگې ته پښه نيولي سو، چې څه وايي؟

کله چې لوستونکی راز او نیاز پرانيزي، نو وار له واره په هغه باندې عاطفي ريغ کېږي، ځکه چې
هغه دا مجموعه خپلې مرحومې او معصومې مېرمنې ته اهدا کړې ده، چې ناڅاپي ابدې بېلتون
يې د شاعر پر روح باندې ناڅاپي زلزله راوستلې ده. د کتاب له پيل څخه چې د نورو شاعرانو
منظومې پېرزوينې جهاني ته په کښې راغلي، تېر شو، نو د لوستونکو د ذهن کړکيو او دهلبزونو
ته د تراژيدو سيوري لاره کوي.



د جهاني جهان

هو! غم او دوک چې د انسان د ژوندانه د حقیقتونو یو حقیقت دی، د پردېس جهاني پر جونگره هم مېلمه شوی او هغه د دغه غم کړنې د شعر په ژبه انځور کړې دي. داسې ښکاري چې دلته د ده په شاعري کې په لومړي ځل هغه تراژیدي ځان ښکاره کړی:

د خوبونو تر محلله لکه ستوری هسې راغلی هم
هم دي او ښکته د یعقوب کرم، هم دي تورد زلیخا کرم

د خیال په رنگولو پسې بیا راغلی یې هم
رنگرېز نصیبه نن درته پخه لا راغلی یې هم
جلوه دي پتوم لکه نظره د اغیارو
جانانه کوه طورت ده دي تنه راغلی یې هم

د غمونو لکه محبس ده د خپل خیال جنازه وېر مه
د شبنم پر اوږو راغلی هم، د شبنم پر اوږو ځمکه
ماته مه تویوه او ښکې، ماته مه روڼه شپې دي
د ازل کنعان ته ولاړم نصیبونه خرڅو مه.

جهاني په دې ټولګه کې په پوره مانا هغه شاعر دی چې د کایناتو انځورګر او د ښایست مفسر دی، په (ته هم ښکلي، هم ښکلا یې) شعر کې خپله نظریه د قران پاک د السجد اووم ایت ته (الذي احسن کل شی خلقه) ته نژدې کوي او د پښتو د کلاسیک شاعر کاظم خان شیدا له نظریې سره یې پیوندوي چې وایي: (د خدای پاک د جمال په وجه کاینات ښکلي دي). د جهاني د دې شعر څو بیتونه داسې دي:

زه دي وینم کرشمې دي د هر ګل پر پاناو خاڅي
له شبنم سره اوږېږي، له رنگونو سره پاڅي



د جهاني جهان

هره څانگه دي جو نگره لسه هر بوى سره پيوند يې
د غونچو پر لمن او سې، په غوتيو کي څرگند يې


بنکلا ستاد جمال عکس، بنکلی ستاد قلم زور دی
ليلا ستاد کمال برخه، مجنون ستاد لمبې شور دی

ته د هرې مينې کور يې، ته د هر محبوب وصال يې
ته د هرې بنکلا رنگ يې، ته د هر بنایست کمال يې

د هستۍ پر لمن خپور يې، لکه لمرد عرش د بامه
تولسه ستاد نوم ناره ده، لسه منصوره تر خيامه.

دا و د جهاني شعري يون ته ډېر لنډ نظر. بايد ووايو چې دا نيمگړې ليکنه د جهاني د ټولې شاعرۍ
چې هستمنه څواکمنه شاعري ده، د جزئياتو د هنريت او شعريت د شرحې نماينده گي نه شي کولای.
که چېرې موږ د هغه د شاعرۍ پر جزئياتو باندې خبرې کړي وای، نو په دې ليکنه کې به مو د هغه
د يوې حماسې يا قصيدې حق هم نه وای ادا کړی. گلونه ډېر، خوزموږ ځولۍ تنگه وه، په دې
وروستيو کرښو کې به دومره ووايو چې جهاني په خپلو شعرونو کې د يوه لوی ملت غم، درد،
مينه، جگړه، سوبه، مظلوميت او مقاومت ابدې کړی دی، هغه خپل د شعر لوستونکی لاس
نيولی د رنگونو او خيالونو جهان ته بيايي. د بودۍ په ټال کې يې کښېنوي او د حال سندرې ورته
بولي. راځئ د جهاني شعرونه د سيند د هغو مستو او سندرېزو څپو سره تشبه کړو، چې يو د بل د
غېږې رازېږي او د مخکې په غېږ کې له (السته) تر ابده د شور نغمه ږغوي. عمر يې ډېر او تخيل
دې يې اوچت وي. (۱۳)





ډاکټر اسرار

د جهاني شعر

د ښاغلي جهاني د شعرونو دا نوې چاپ کېدونکې مجموعه راته د پير محمد کاروان په لاس د خو کړښو ليکلو لپاره راکړل شوه. زه د جهاني له خواږه او رنگين شعر سره د ده د رومبي کتاب (ورکه مېنه) په لوستلو سره اشنا شوی وم، په کوم مې چې يوه مختصره غونډې تبصره ليکلې او په (سپېدې) پېښور کې چاپ شوې وه. په دغه ليک کې ما ويلي و چې د جهاني د شعر د ښکلا راز د هغه د شعر په روانۍ، د جذباتو چپو او په سپېڅلې رنگينه ژبه جوړو شويو ښکلو رومانې تصويرونو کې دی. په نظم کې يې هم د غزل علامتونه، لکه جام، خم، ساقی، ميکده، ميخانه، پېمانه، می، شراب، زلفی، رخسار، شونډې او داسې نور کارولي او شاعرانه تصويرونه يې پرې رنگين کړي دي. جهاني دغه رنگين اسلوب برقرار ساتلی دی. په دې نوې مجموعه کې گڼ شمېر ازاد او نیم ازاد نظمونه او يو څه غزلونه شامل کړل شوي دي. داسې ښکاري چې ازاد شعر د جهاني د خيال د نيلى د خفاست خوښ میدان دی، ازاد نظم چې د قافيو، ردیفونو او بحرونو په غیر موجودگۍ کې د کومې خوږې رنگينې ژبې او په شاعرانه فضا کې د شعور د رڼو پلوشو، د تخيل د لوړتيا او د جذبې د رېښتينتوب غوښتنه کوي، جهاني د هغې خيال ساتلی دی، ولې ازاد نظم که هر څو د وزن، بحر او عروضو د پابندونه ازاد وي، خو د داخلي ساختي تنظيم، د خيال د وحدت او تاثير د وحدت نه ازادي يې ښکلا او قيمت کموي. ازاد نظم ته نظم وايي ځکه چې په دې کې به يو قسم له داخلي او ساختي وحدت او آهنگ موجود وي، که دا نه وي نو بيا به ورته د نظم نوم ورکول مناسب نه وي. د جهاني ازاد نظمونه سيوا د يو څو نه نور ټول په دې کنده پوره خېژي. د جهاني غزل هم رنگين رومانې مترنم او مقصدي دي، ولې په غزل کې يې د اسلوب ځانگړتيا د نظم هومره جوتنه نه ده. د جهاني سوچ، فکر او خيال د نوي وخت د تقاضو سره سم مترقي او ريالستي دی. د خپلې خاورې، وطن او قام سره يې پوخ تعهد يا کومېتمنت (Commitment) دی چې د قام او وطن د درد ورلره نغمه خوږمنه او اغېزمنه کړې ده.



د جهاني جهان

د شعرونو د يو کتاب په سريزه کې د دغه کتاب د بېل بېل نظم او د بېل غزل د جاج اخيستو په ځای زه د کتاب په هکله د يو مجموعي تاثر د پېش کولو په حق کې يم، ما چې د جهاني د شعر په هکله کوم ښه تاثر کړی دی، د هغې د امتحان د پاره ما دا مسوده خپلو څو معاصرو ملگرو ته واره واره لوستلو او د رايې د پاره ورکړه، چې وگورم زموږ هغه معاصر ملگري، چې جهاني يې نه ليدلی، نه اورېدلی او نه يې د دې نه وړاندې لوستلی دی، د ده د شعر په هکله څه وايي؟ ملگري قيصر اړيږي ورته د الجهاد نماينده شاعر ووايه او راته يې وليکل چې:

(ښاغلي عبدالباري جهاني هم د انسان د داخلي او خارجي محسوساتو يو داسي نماينده قلمکار دی، څوک چې د بشري الميو او طريقو تفسير او تفصيل د غزل په نازکو شونډو بيانوي. ولې چې په غزل کې يې د الجهاد ماده راتينگه شي، نو د نظم خورا پراخه اغېز اوخلي او چې د جذبې او شدت زور يې په دې هم مطمئن نه شي، نو بيا د ازاد نظم په فضاگانو ورگډ شي، ده د ردیف او قافيې زيان قبول کړی، خو د اظهار تقاضا نه ضايع کوي).

ملگری پريشان داودزی وايي: (عبدالباري جهاني هم په نننۍ پښتنه شاعرۍ کې د خپل افغاني فکر او نظر د سپېڅلتوب او د شعري فن او اسلوب د انفراديت په اساس په مستقبل کې د ياد وړ سخنور دی. ښاغلي عبدالباري جهاني چې د کورنۍ افغاني جگړې کوم زخموڼه خوړلي، نوموړي په خپل روح کې جذب کړي دي او بيا يې دغو ژوبلو احساساتو د غزلي شاعري د توريو گلگونه جامه ور اغوستې ده. ښاغلي که يو شعار ورته خيال هم منظوم کړی دی، نو د شعار اندازې له عيبه يې محفوظ ساتلی دی او زما په عقیده هم دغه خوبي د عبدالباري جهاني د شاعرۍ د ذکر وړ خاصه ده).

ملگری مشتاق مجروح وايي چې: (دومره ښه شاعري ما د افغانستان د شاعرانو نه وه ليدلې).

د مردان محمد اقبال اقبال ليکي چې: (دومره مترنم الفاظ يې استعمال کړي دي څه ته چې شعري لفظونه وايي، جهاني په خپله حواله د ولس او د ولس په حواله د خپلې مشاعرې خبرې کوي، په خپله آينه کې وطنوال او د وطنوالو په آينه کې د معاشرې تور سپين، برک چوپړ، رانه او تت عکسونه ويني، بيا د دغو عکسونو خط و خال د لفظونو په رنگونو د خيال په ښايستونو او د



د جهاني جهان

پوهې مشاهدې او تجربې په هنر داسې په پام او احتياط وړاندې کوي، چې هر چاته په کې خپله خبره هم هغه شان ښکاري، څه چې يې کردار او عمل وي. د سپرلو په وړېمو کې ورته د خپلې خوږې خاورې د ليلو ورېښميني زلفې يادېږي او د خزان په سپېرو بادونو کې ورته د خپل ولس وړان ويجاړ کورونه او رېږې رېږې پاره پاره زړونه يادېږي. شاعري کوي، د خپل وطن د جدايۍ غم هم اخيستی دی. د وینو سېلاب ته د بند وهلو تابيا هم کوي، ورور وژنه يې هم وژني، د خویندو ميندو د پرونو لويېتو د حيا غم يې هم خوري، خپل جذبات يې په قابو کې دي او چيرته هم د ذهني انتشار يا د جذباتي چپاو ښکار شوی نه دی.

ښاغلي م، رشفق راته وليکل چې: (د عبدالباري جهاني دا ټوله شاعري خپلې خاورې، خپل هېواد او خپلې ټولنې سره د شاعر د کلک تړون څرگندونه کوي. د ده شعرونه د احساس بخږې دي. د ده جذبې د ضمير پلوشې دي. جهاني يو ملي شاعر دی، د خپلو رواياتو، تاريخ او ثقافت په رموز رسېدلی او د خپل ولس په نفسياتو ښه پوهېدلی شاعر دی، د هغه په وطن او رېښه پېرې دغه مست او ښايسته وجود نه ورټېرېږي او نرېږي، گير چاپېر ماحول وينې وينې دی، سترگې يې داری وهي، د زړه نه يې څرېکې پورته شي، خو فکريې دومره روغ، شعوريې دومره پوخ دی، چې د ايمان او عقيدې پښې يې چېرته هم نه دي لوبېدلي. تکو تورو بوزونوونکو شپو کې هم د سبا پلوشې وينې، ښه په اخلاص او يقين سره وايي چې د ظلم کاسه به نسکورېږي. استعماري دسيسې به خاورې ايرې شي او په شېرینه ځمکه به بيا يو ځل د خوشحالي اتن جوړ شي.

بيا به شنې پيالې وي ډکې له سرو ميو

د حميد د ترانو دور به بيا سي.

اندېش شمس القمر چې په رايې او داد ورکولو کې ډېر محتاط يادېږي، راته وويل چې: (دا خو ډېر ښه شاعر دی، ژبه، لفظونه، محاورې او تخيل يې شاعرانه دي. ما چې د افغانستان کوم شاعران لوستلي دي، جهاني د هغو ټولو نه په بل رنگ دی، ښه رنگينه او مړه شاعري يې کړې ده).



د جهاني جهان

د دې يو څو ملگرو د تاثراتو په رڼا کې زه دا په يقين سره ويلاى شم چې د جهاني په شعر کې دومره اغېز او رانېکون دى، چې که هر څوک يې لولي او اوري، نو خوند به ورکوي. د جهاني په شعر کې دا خوند او اغېز د جذبې صداقت، د تخيل لوړتيا، د ژبې رنگيني او د اظهار ځانگړي انداز پيدا کړى دى. مضمون او خيال که هر څومره هم اوچت او ښکلى وي، خو چې په نامناسب، بې جوړه، بې خونده، غير فصيح يا بازاری ژبه کې وړاندې شوى وي، نو د شعر قيمت يې پرې کمېږي او جمالياتي ذوق يې نه قبلوي. د جمالياتي ذوق او حسن تسکين خوشحالي او اطمینان د آرت پخوانى او بنيادي وظيفه ده. که يو فنکار او نقاد دا بنيادي خبره هېره کړه، نو که هغه هر څومره هم علمي، نظرياتي فلسفيانه، اخلاقي او مذهبي خيالات او مضامين وړاندې کوي او د بحث لاندې يې راولي، هغه به په خپل ځاى علمي، نظرياتي فلسفيانه اخلاقي او مذهبي ارزښت (اهميت) لري، ولې فني او جمالياتي ارزښت به يې له لاسه ورکړى وي. د آرت او فنپارو د څېړلو او سنجولو لپاره ډېرې نظريې او طريقې منځته راوړل شوي دي. کومې چې د بېل بېل اړخ نه د آرت جاج اخلي. دا بېلابېلې طريقې (ميتودونه) په خپل خپل ځاى د اهميت وړ دي او په آرت پوهنه او شعر پوهنه کې د لوستونکو مدد کوي، ولې د يوې فنپارې په هکله اخري فيصله د هغه نقاد وي، کوم چې د لوستونکي په زړه او دماغ کې پټ ناست وي. زه په خپل زړه او ذهن کې د پټ ناست نقاد له خوا د لوستونکو په زړونو او مزغو کې پټو ناستو نقادانو باندې زېرى کوم چې جهاني د خپلو خوږو رنگينو او خوږمنو نغمو مجموعه تاسو ته ډالۍ کوي، هيله لرم چې خوښه به مو شي. (۱۴)



محمود اياز - کوټه



د تخيل پر اړت گېلري يو اجمالي نظر

د جهاني د فكري او تخليقي قوتونو کوتلی جاج اخیستل زما په خیال زښت گران کار دی، ولي چي د دوی د شعري هنر، د دوی په شاعری کي د الهام او ابهام بنایست او د دوی په شعر کي د دوی د تخيل د نامممي دنیا سيل کول، هغه هم د موصوف د شعري ټولگي د قرائت په رڼا کي که ناممکن نه دی نو گران کار خو ضرور دی. که په دقیق نظر د دې تکره شاعر د شعري کاوشونو پلټنه وشي، نو په خصوصي توگه هغه لوستونکي چي کوتلې مطالعه لري په دې ويلو به مجبور شي چي جهاني د شعر ويلو په اړه خپل يو فکري نظام لري. په کومه نړۍ کي چي هغه اوسي، د هغې نړۍ په هکله هغه خپل ويژن لري او ورسره- ورسره د شاعرانه احساس يو خوږ او شپږين تصور هم د جهاني د نظم د کوتلي مطالعې قاري په ورين تندي د دې حقيقت اثبات کولای شي، چي د موصوف له شاعری څخه د نعره بازی بې ځايه تاثر نه را ولاړېږي. که ريښتيا ووايم، نو د نعره بازی، تور پريو شمېر شاعرانو په اسانۍ سره لگول څه، بلکې لگول شوی دی. داسي شاعران په عمومي توگه مدام د عارضي وخت لپاره د داد اخیستلو پامتدار وي چي زه يې د شعر د عظمت په اساس يوه ډېره لويه تواني سودا بولم، ولي يو مجسمه ساز کله هم خپله مجسمه په قيمت نه خرڅوي، ځکه چي د هغه په خیال د هغه د مجسمې قيمت څوک پرې کولای نه شي.

د شعر په اړه داسي رويه زما په نزد يوه شرمناکه رويه ده، د نوموړي د شعري رياضت او شعري تجربو د کماحقه مطالعې پس زه په دې ويلو وارخطا نه یم، چي جهاني د غزل په مقابله کي پر نظم باندي زيات گرفت لري. داسي محسوسېږي لکه د هغه په ذات کي چي يو فطري نظم گو شاعر میشت وي، ولي چي د هغه په ځينو نظمونو کي د هغه علامتي اظهار د بلاستيني وړ دی. په دغه تناظر کي دومره ويل به مناسب وي چي د موصوف لپاره د هغه ريښتيني احساس او فکر د لوی وياړ او افتخار باعث گرځي، ولي هغه چي د خپلي شخصي تجربې او مشاهدې په رڼا کي د



د جهاني جهان

تخليقي سفر پر کومو لارو سم شوی دی هغه هره لار تر هغې مېني پوري رسېږي، چي د جهاني "ورکه مېنه" ده.

که زه دې "ورکي مېني" ته د جهاني ورک جنت ووايم نو زياتوب به نه وي ولي چي دا د شاعر د شعور او ادراک هغه مقدسه مېنه ده، کومه چي هغه د لټولو پس و درست بشريت ته په سوغات کي ورکول غواړي، دا ځکه چي هغه دې حقيقت ته رسېدلی دی چي د خوف او وحشت په دې نابنده دنيا کي د بشر لپاره سا اخیستل هم يو ډېر لوی عذاب دی. د يو شخصيت مسلک چي لېونتوب او مذهب يې عقيدت او محبت وي. د داسي چاله داخله به مدام همدغسي ازانگې را پورته کېږي، کومي چي د موصوف د نظميه شاعري توري-توري موږ ته په خپل شېرين ترنم کې اورو. په دغو دردېدليو نغمو او سندرو کي هم د دې ستري وطن د زخم-زخم وجود ملهم شته او هم پکې د يو لازوال احتجاج يوه لازواله مبارزه-داسي سندري او نغمې موږ لامل حاله له دې تريخ حقيقت سره اشنا کوي چي بتان ماتوم.

نن چي په نړۍ کې له بشريت سره د دهشت گردۍ يا ترهگرۍ په نوم کومه لوبه روانه ده، زه يې په خپل شخصي فکر ډېره وپروونکې او له غصبه ډکه لوبه گڼم. د دې تريخ حقيقت نه هيڅوک انکار نه شي کولای چي نن يواځي بشر نه، بلکي د بشر احساس هم وارخطا او وپرېدلی غوندي ښکاري. نن چي دنيا له کوم غير يقيني حالت، ستړيو او ستونزو سره مخامخ ده. د زندگۍ جنت په يو "دارالاهام" بدل شوی دی. د دغې بې حسي فضا په رد عمل کي محبت او عقيدت د نفرت په تور خوپ او لوگي کي داسي ورک شوي دي، لکه د دنيا پر دې ويره سارا چي محبت هيڅ وجود نه لري، خورينبتيا دا ده چي محبت نن هم په خپله شپېلۍ کې بشريت ته د مستۍ او لېونتوب هغه نغمه اورو چي موږ يې د ازلي سندري په نوم پېژنو. د جهاني ځيني نظمونه کټ مټ د محبت د همدغسي شپېلۍ په څېر ما محسوس کړی لکه هغه ازلي سندره چي راته اورو کومه چي د محبت او لېونتوب نه را زېږېدلې ده.

د درنو-درنو وسلو په دغه بېځايه منډه کي بنياد م نن خپل اصل شناخت بايللی دی، ولي چي هغه د خپل اصل رول نه مخ اړولی او د ماديت پرستۍ او ظاهرپرستۍ احرام يې اغوستی دی، ځکه د



د جهاني جهان

محبت او عقیدت له جوماته چېرې لري خپلې ورځې او شپې تېروي، د همدغه صورت حال په اړه زموږ عبدالباري جهاني پوښتنه کوي چې دغه احسن تخلیق چې موږ یې د انسان په نامه پېژنو، اخیر په کوم لوري مخه کړې ده؟ همدغه سوال زما په فکر د نن تر ټولو اهم سوال دی. د جهاني شعري روایت په اصل کې زموږ لپاره د دې ناترسه او ناروا دور یوه منظومه لسانی خاکه ده. ګوا د محروم یو په چارپېرچل کې د یو کامل امید، د مثبت جهت د جواز په اړه د دغې شاعرۍ تر ټولو لویه حواله ده، ولي چې هغه دا پخه عقیده لري چې د لېوانو دا خونړۍ ځنگل بیرته په یوه ښکلي جنت کې بدلېدلای شي او د انقلاب له لاري دغه بدلون صرف او صرف شاعران راوستلای شي، ولي هغه خبر دی چې د شعر په مقدسه ژبه کې دغه فطري طاقت او قوت موجود دی، چې هغه د ټولنیز شعور په را بیدارولو کې د ذهنونو او زړونو خیري او زنگونه د همېشه لپاره صفا کولای شي. موږ په معنوي لحاظ د شاعر د دغې فلسفې لنډیز په څو توریو کې داسې را غونډولای شو، چې د نړۍ او بشریت سره د تړلیو رشتو په تناظر کې چې شاعر کوم خوبونه لیدلي دي هغه به تعبیره نه دي، ولي هغه چې په کوم سپېڅلي احرام کې دغه حیات نغښتی لیدل غواړي همدغه د هغه د فکر و نظر اعجاز دی.

که شعر د یو مقدس تصور د تفسیر دویم نوم دی یا د لوړې درجې یو آرټ دی، نو بیا به دومره ویل مبالغه نه وي، چې شعر ویل له عقل سره هیڅ علاقه نه لري. دا د وجدان او الهام شې دی، شاید دغه وجه ده چې په یوه پوره پېړۍ کې که هم یو لوی شاعر (لوی ذهن) پیدا شي، نو دا تر یو غنیمت عظیم کم سوغات نه دی. و هر چا ته شاعر ویل د ادب په مذهب کې د یوې ګناه کبیره مترادف عمل دی. حال دا چې د یو څو شاعرانو د شاعرۍ نه پرته زه د پښتو د شعري روایت څخه مطمئن نه یم. نن هم زه د یو شمېر شاعرانو د شعري کاوشونو ښکاره ملحد یم، سوب یې دا دی چې د ګوتو په شمېر یو څو مجموعې داسې شته چې هغو ته شاعري ویل کېدای شي. پورتنی ذکر شوی مجلس ما د هندوانو د دغې عقیدې په تناظر کې وکړ، د دوی دا پخه عقیده ده چې: "چرته چې د یو شاعر فکر او سوچ رسېدلای شي هلته د لمر وړانګې هم نه شي رسېدای" او که زه دا ووايم چې د لفظونو زرګري که ناممکنه نه ده، نو ګرانه ضرور ده. کتاب خو پرېږده د یو مضمون یا یو نظم په صورت کې یو فنپاره خپرول لاهم د یو تخلیق کار لپاره تر یو لوی چیلنج نه کمه خبره نه ده، ولي چې د



د جهاني جهان

هغې فنيارې سره - سره د فنيارې د تخليق کار نوم هم خپرېږي، ځکه د تورود معنوي ارزښت او استعمال په اړه د ليکوال سنجيدگي ډېره ضروري ده. په همدغه تناظر کې زه د گران جهاني د نظم د برخې يو کوچنی اجمالي جاج اخلمه، خو خبره بايد چې په دې توريو سره پيل کړم چې د جهاني نوم په هغو څو شاعرانو کې راځي چې موږ يې د ښو شاعرانو په صف کې دروو.

د جهاني د نظمونو د روايت دغه قرائت له لوستونکيو څخه د محويت د کيفيت غوښتنه کوي، که چېرې په دغه صورت کې لوستونکي دغه شاعري ولولي، نو د دې حقيقت ته به لامحاله ورسېږي، چې توري هم خبرې کوي، ولي چې دا توري د الهام له لارې را وړاندې شوي دي، په دې شاعرانه الهام کې يو داسې غني جهان آباد دی، چې په هغه کې د هستۍ او مستۍ سره - سره د کيف او سروريو خوره او شپږينه دنيا مېشته ده. د دې تريخ حقيقت اثبات د جهاني منظومې په خپله کوي. که چېرې شاعري د مستۍ، بدمستۍ او لېونتوب د تفسير دويم نوم وي، نو موږ د دغې بېباکۍ احساس د موصوف شاعر په شعري تجربو کې په شدت سره محسوسولای شو او که شعريو مقدس تصور دی نو هم د دې شاعرۍ د گلبن څخه هغه شپږينه فطري خوشبويي را اورېږي چې د ذهن او قلب د تسکين لپاره د دوا او دارو کار کوي. د جهاني شعري جلال او کمال د هغه فن او تجربه او د هغه فکر او سوچ د محبت او عقيدت غمازي کوي. د هغه د احتجاج په پس منظر کې هم موږ د محبت او سرور شپږيني نغمې اورېدلای شو چې همدا د جهاني يو ځانگړی صفت دی.

زما په شخصي فکر جهاني خودشناس دی او له خپلې خودۍ سره په خوا کې مېشت دی، ځکه هغه په دې عارضي جبر، مايوسيانو او محروميتونو باندې په کټ - کټ ځاندي، ولي چې هغه په نېستۍ کې د هستۍ شراېخانه په خپلو سترگو ليدلې ده. هغه د عدم د خلوتگاه اسودگي په خپلو سترگو ليدلې او په وار - واريې د طلب پر دښت خپل پلونه ليدلي دي. همدغه دښت په حقيقت کې د هغه د طلب هينداره ده. په ځينو نظمونو کې لوستونکي ته داسې مصرعې پرله پسې په مخه ورځي او په رد عمل کې ناگهانه د بيدل له حيرته ډکه سایه ورته ولاړه وي او کله - کله د قاري پر شونډو دغه توري ناگهانه وښويږي چې د نازکخيالي جراثيم خو د جهاني په شعر کې هم جوت دی. کله - کله سړی داسې احساسوي، لکه ځيني مضامين چې د لاشعور څخه د خداي پر دې شاگرد نازل شوي وي. د شعر تجزيه او مشاهده کړه کتونکي له ډېرو مشکلاتو سره مخامخ کوي،



د جهاني جهان

ولي چي په حقه معنا د يو شاعر د فکر و نظر احاطه کول يا د هغه د تعقل او تصور د تخيل د جهان و حقيقت ته رسېدل ماته له ناممکناتو څخه ښکاري. زه خو وایم که يو تجزيه کوونکی د شاعر د عالم امثال و عکس يا ساپي ته هم ورسې، نو داسي څوک زما په اند تخليقي شعور هم لري او د يوې فنپارې د تخليقي قد و قيمت او معيار تعين هم کولای شي، په سړسري نظر د ادبي فنپارې يا تخليقي کاوش جاج اخيستل په هيڅ صورت امکان نه لري.

عبدالباري جهاني ځای پر ځای د عقل نفي کوي، د عقل نفي په اصل کې د مستي او بدمستي اثبات دی يا په بله معنا د عقل د ارتقاء دويم پړاو دی، جهاني لېونی دی مجسم لېونی دی، هو يو داسي لېونی چي د شپېلۍ په شپږينه ژبه پوهېږي، ځکه له شپېلۍ سره بې کچه مينه او عقيدت لري او داسپېڅلې هيله يې د ستاينې وړ ده چي دی غواړي د شپېلۍ مسلسل و غږوي، ولي چي د جانان سندرې صرف او صرف د شپېلۍ په ژبه خوند کوي.

په مجموعي لحاظ چي زما په ذهن کې د موصوف شاعر د شعر په هکله کومه ځا که جوړېږي، هغه دا چي جهاني هم يو داسي شاعر دی، چي د هغه سهار ښکاره ملحد معلومېږي، کوم سهار چي بې نوره او بې سروره وي. زما په خيال که جهاني يو شاعر نه وای نو بيا به يې د خپل ذات د اظهار لپاره يوه آرت گيلري پرانيستې وای يا به مجسمه ساز وای او په کاهو کې به يې ورکې څېرې لټولای. گوا په يوه نه يوه صورت کې به يې بيا هم د محبت او عقيدت بيرغ پر سر باندي د ابدی خير لپاره رپېدلای، ولي چي د هغه په ذات کې د محبت او عقيدت يو ښکلی جهان اباد دی. که زما په نظر څوک ورته وگوري نو د محبت يو نه ختمېدونکی لېونتوب، مستي او بدمستي د جلال او کمال په کيفيت کې د دغه شخصيت په داخل کې په مسلسل رقص اخته ښکاري. د حبيب جالب په هکله چا ويلې و چي جالب يو مادرزاد ولي و. که زه دومره ووايم چي جهاني يو پيدايشي شيخ دی نو مبالغه به نه وي.

زما په خيال د لېونتوب همدغي لازوالي استعارې د هغه په شاعرۍ کې يوه نوې روح پوکلې ده. د دوی په شاعرۍ کې بې شمېره مرغلرې شته، خو زموږ الميه دا ده چي موږ مرغلري هم د کاهو په بيه نه اخلو، په همدغه تخيلاتې جهان کې ځيني نادري قيمتي فنپارې شته چي موږ يې په لټولو



د جهاني جهان

تر لاسه کولای شو. دغه آرټ گیلري ځینې داسې عکسونه او منظري هم په خپله لمن کې لري، چې زیارت کول یې ثواب لري، خو زما د دې مبحث معنا دا نه ده چې دغه آرټ گیلري یا تخیلاتي دنیا بېخي لاجوابه ده. د هر ښه شاعر د شخصیت تجزیه موږ د هغه د شاعرانه کلام د روش او طرز فکر په رڼا کې کولای شو، ولي چې د داسې شاعر کلام د هغه د فطرت عکاسي او ترجماني کوي. د عامو شاعرانو شاعري په اصل کې د ښو شاعرانو د شاعرۍ د ازانګې نه زیات قدر و قیمت نه لري. د جهاني په شاعرۍ کې موږ په مایوسۍ کې امید او په افسردګۍ کې د همت یو ژوندی احساس په غورځنګ وینو، ځکه له مایوسو څخه کله هم مغلوب نه ښکاري.

زه خپله د تشریحي او تاثراتي تنقید پامدار نه یم، ولي دغه تنقیدي روایت په اوسنیو رجحاناتو کې هیڅ معنا هم نه لري، ځکه له ذکر شوي روایتې و طیرې څخه ما په شعوري او ارادي توګه ډډه کړې ده. په دې لیکنه کې ما صرف د لېونتوب یا بدمستی د استعارې په تناظر کې د دوی د شاعرۍ د یوې ګوښې پر لور ستاسې پام را ګرځولی دی. له نورو ګوښو سره خوزه نژدې لاهم نه یم تېر شوی، د هغه پر بشپړ فکري نظام خو ډېرې خبرې کېدای شي. د نظم د روایت او سخنګویی په اړه د جهاني ځانګړي ترکیبونه لوستونکي د هغه د شاعرانه ادراک او لوړ شعور پر لور را پاموي. د مثال په توګه د یوه نظم ترکیبونه ستاسې مخې ته ږدم: لکه "د تقوی خونې، د امید پلونه، د ګناه سکروټي، د پرهېز په سار په اور کې، د هستۍ غوغا، د ریا ستونۍ، د پټ خولي مینې شور، د لڅي ګناه زور، بې رقصه پایکوبي، بې کتابه عبادت". دا ترکیبونه ما د موصوف د "بغاوت" نظم نه را نقل کړي دي چې واقعي شاعري پکښې ده. د توریو له ښکلا سره د ترکیبونو نادر انتخاب لوستونکي حیرانوي. دغسې "پنښمانه به سې، سبزه کوبي، چې شپېلۍ بنده نه کړې، زما کندهاره" او ځینې نور نظمونه د جهاني د خپل ټاکلي معیار په ټول پوره خپري، ولي چې په دغو نظمونو کې سړی هماغه شور او زور، هغه مستي او بدمستي، هغه نور او سرور محسوسوي چې د موصوف شاعر د شعرو یلو خاص وصف دی. دغه رنگه "رسوا رازونه، زرغونه کالي" او ځینې نور نظمونه د موصوف شاعر د ټاکلي معیار په حساب ت او خام ښکاري.

د جهاني صاحب د شاعرۍ د لوستلو پس نه یم خبر چې اخیر ولي؟ د لوستونکي په ذهن کې د هوريس دغه قول چې "زه چې په کومه ورځ پیدا شوم په هماغه ورځ د شرابو پیاله وزېږېدله" د



د جهاني جهان

يوې شېريني ازانگې په خېر په رقص اخته وي. شايد د مستۍ او بدمستۍ په همدغه احساس کي د جمالياتي حس ټول لذتونه نهام دي. کله-کله زه داسي محسوسوم لکه جهاني صاحب چي هم زما غوندي د دې سپېڅلي غوښتني يوه لا حاصله غوښتنه په خپل زړه کي ژوندي ساتل غواړي، زموږ دغه مشترک قدر به زما په خيال د يوې شاعرانه غوښتني مترادف وي، ولي چي موږ دواړه دا غواړو چي "په ژوند کي موجود شور، دغه موجوده غوغا بېخي ناکافي ده. موږ غواړو چي کشکي زموږ سيوريو هم له موږ سره خبرې کولای. خپله دغه ناقصه تجزيه په خپل دې نيمگړي شعر تمام ته رسوم:

يو نوی شور شايد چي ختم اضطراب کړي زما

بلا وهلي سايبې ولي نه کوي خبرې؟ (۱۵)





ډاکټر شېر حسن حسن

د جهاني د شعر او شخصيت سلاست

کلونه کېږي چې د ادبسي په ګاونډي مسکو کې ژوند کوم، خو ادبسه مې د لومړي ځل لپاره د جهاني له برکته وليده. زه ادبسي ته د جهاني له راتګ نه په دريم هېواد کې خبر شوم، خو دده له هنر، شعر او شخصيت سره زما ژورې مينې ادبسي ته ورسولم او د هغه په ليدو مې سترګې خوږې شوې، هلته مې په هغه درنه او پرتمينه غونډه کې برخه واخيسته، چې د ادبسي د ښار او سېدونکو پتمنو افغانانو زموږ د غښتلي، رسېدلي، ژبور او زړه ورشاعر، نامتو ليکوال، تکړه ژورناليست، غښتلي تاريخ پوه، زيرک ژباړونکي، هېواد پال افغان او د ټولو کلماتو په ريښتيني معنی فاضل، غيړتي، درانه او مهربان انسان ښاغلي عبدالباري جهاني سره د ليدو کتو، د هغه دکلام او پيغام د اورېدو او د هغه د شخصيت د جمال او کمال سره د اشنا کېدو په وياړيې رابللي وه. غونډه ځکه درنه او پرتمينه وه، چې رابلونکو يې د جهاني د شعر او شخصيت سره په پوره اخلاص او صداقت ژوره مينه درلوده.

ما د غونډې برخه والو ته هم ددې خبرې لنډه يادونه وکړه او دادی اوس هم هغوی ټول ستايم او مننه ورڅخه کوم، چې دغه پرتمينه غونډه يې نه د کوم مال او ثروت د ترلاسه کولو په منظور، نه د مقام او چوکۍ د حصول په هوس او نه پر سينه د کوم نښان او مډال د څړولو په نيت رابللي، بلکې يوازې او يوازې د خپل رنځېدلي ولس د وينو په زور د روزل شوي، ساتل شوي او پايپېدلي فرهنگ سره په لېونۍ مينه يې زحمت ګاللی او د افغان منلي او وياړلي شاعر جهاني د ليدو کتو او اورېدو محفل يې ښايسته کړی و.

تر دې دمه د ښاغلي عبدالباري جهاني سره زما مخامخ ليدنه کاته يوازې د څو لحظو لپاره و او پرما باندې دده د شعر، ژبې او قلم له ساحرانه اغېز سره سره مشکله وه چې ويلې مې وای، زه جهاني پېژنم.



د جهاني جهان

په ادېسه کې د مېشتو افغانانو د فرهنگي مينې، هڅو او همت برکت و، چې ما وليدل ښاغلي جهاني په مخامخ مجلس کې تر کتاب لازيات خوږ ښکاري. جذاب، محبتي او الهام بخش شخصيت لري، متين او ډاډمن دی، قانع، راضي، مستغني او ښکمرغه نما لري. افغاني غرور يې د هيکل نور او پرتم زيات کړی دی، خو مدمغ او کبرجن نه دی، متانت او تواضع له نورو څخه جلا کړی او شخصيت ته يې جلال وربښلی دی. دی ملنگ دی خو قناعت يې تر خرقې لاندې اطلس دی او که هر څومره ملنگ دی، خونه د ځان د خیر ملنگ، بلکې د جهان د خیر ملنگ د انسان د خیر ملنگ، د افغان او افغانستان د خیر ملنگ دی. په خبرو، ناسته پاسته او مخامخ برخورد کې مرموز نه دی، په زړه او خوله يې يوه ده، دروند، سپېڅلی او رښتینی دی او د شخصيت سلاست يې دده د شعر په شان دی او په ټولو گران کړی دی.

د ښاغلي جهاني د شخصيت ټولو خواوو، دده د نظم او نثر په هندارو کې پوره انعکاس پيدا کړی دی. جهاني به د ژوند په ډېرو چارو کې ځان ازمويلي وي او ښايي له هرې ازموينې څخه يې د کاميابۍ لږ و ډېره نتيجه هم ترلاسه کړې وي، چې دی ور ځينې راضي وي، خو دده نوم او معرفت تر هر څه د مخه په شعر پورې تړلی دی او دی له فطرت مورزادي شاعر دی.

اوس موږ شاهدان يو، چې د فاضل شخصيت اروا ښاد عبدالرحمن پژواک هغه اټکل څومره پر ځای او رښتيا ختلی دی، چې کلونه او وختونه پخوا يې ويلي و: «عبدالباري جهاني يو استعداد دی، چې که چېرې زموږ د اسير محيط د قيد او بند څخه ازاد پاتې شي، خپل رازونه به د سپېڅلو پيامونو د شعارونو په څېر جهانيانو ته ورسوي، چې د ننني بازاړي شعارونو بازار مات کړي».

په دې کې شک نشته، چې پر افغانستان د نازل شوي لمر گرمو وړانگو، د باروتو او گوليو لمبو، بهاندو وینو، د شهيدو کانو بوتو ځگېروي او اوږدې جلا وطنۍ به دده د شعر مېوه ډېره پخه کړې او خوږه کړې وي، خو دی ځکه مورزادي شاعر دی، چې سرکښي او بغاوت دده د شعر ديبلتون ښه ده او دی په خپله ليکي چې سرکښي يې له وړو کتوبه عادت دی. بغاوت او ژړا دوه متضاد او نه جوړېدونکي څيزونه دي، خو د ښاغلي عبدالباري جهاني په شعر کې د دوو مینانو په څېر داسې غاړه غړې دي، چې د مرگ په پوله ژوند ښونکي نوښت او ور څخه جوړ شي.



د جهاني جهان

د جهاني همزولي، دده همصنفي او ملگري ليکوال محمد معصوم هوتک ليکي چې: «جهاني له وړوکتوبه له شوخ طبعۍ سره سره د ډېرو نازکو عواطفو څښتن و او په برنده خوانۍ کې يې خو گڼسته ليدلې دى، چې په لپو لپو او ښکې يې گريوان ته تويولي.» له ده سره په لنډه پيژندگلۍ کې کولای شم ووايم:

د اعجبې شان سرکښه ککړۍ ده

چې د اسمان سره ډغرې وهي

خپلو سړو وينو ته اور غواړي

خو د يتيم ماشوم پاپۍ مچوي

د خپل شهيد وطن پر گور ژاړي

پر ورکه مېنه يې د اوښکو باران

د پايکوبونو ښار سمسور غواړي

دغه ياغي ملوک نومېږي د بدرۍ ملوک

د کوه طور د نور ملوک او د شپيلۍ ملوک

د سباوون په تمه ژاړي د کېږدۍ ملوک

د ښاپېريو د اتن او د سپوږمۍ ملوک

ځي د بدرۍ وطن ته

د ښاپېريو ښار ته

د لمر د کلي پر لور



په شپو په ورځو

په تيارو په سرو غرمو روان دی

ويجاړ ټاټوبي د افغان کورد وروري غواړي

شرنگ د پازيږو په گودر د بخت کې کيږدی غواړي

ځانته د وسپنې خپلې زور د ځوانۍ غواړي

د رباتونو د زمان او د بدرۍ په ژبه

د راز او نياز سندرې وايي او بدرۍ غواړي

سره له دې چې مخکې مې وويل جهاني له ازله زېږېدلی شاعر دی، خو پرديسي او جلا وطنۍ دده پر شخصيت او دده پر روان له ډېرو خواوو اغېز شيندلی او دده شعر ته يې ځانگړی سوز او ساز وربښلی دی. اول خو دا چې دی په پرديسي کې د ارواښاد پژواک په قول زموږ د اسير محيط له قيد او بند څخه ازاد پاتې شوی دی او د ارواښاد علامه پوهاند رشاد په قول، دی له رسومو بغاوت کوي او د فکر شهباز يې په نويو معناگانو پسې د پراخې نړۍ د کهکشان صحرا ته ډېرې هسکې الوتنې کړې دي او بې ښکاره نه دی راستون شوی.

دوهم دا چې جهاني که پخوا هر څومره جهاني و، دا يې د طبيعت خبره ده، خو په پرديسي کې د نړيوال فرهنگ له گڼو اړخونو سره د جهاني نږدې رابطه، د انگرېزي ژبې په پراخه او غني ورشو کې د نړيوالو ادبياتو او شهکارونو ژوره مطالعه، څېړنه او ددې په څېر نور ډېر څيزونه ددې باعث شوي، چې جهاني پښتو ادب ته د نړيوالو ادبياتو په موازاتو کې نوې لاره او ليکه و باسي. د جهاني په شعر کې په ورکه مېنه پسې ویر او د کلي، کور او کوڅې ناستالجي (Nostalgia)، په پاڼکوبونو او گودرونو پسې ژړا هغه ژوره ښکلا ده، چې ښايي يوازي به يې په پرديسي کې د جهاني د شعر ښارگونو ته لار پيدا کړې وي.



د جهاني جهان

جهاني ته د بل د جنتي وطن نعمتونه، جامونه، شرابونه، غرونه، نارونه، جوماتونه او محرابونه
بېگانه دي او خپل کنډواله وطن ته د «زما جانان جانان وطنه» او «زما چمن چمن وطنه» د ترانو په
اذان د عبادت سینه سړوي. نامتو شاعر سلیمان لایق جهاني ته کلونه پخوا د یوه ځوابیه نظم په ترڅ
کې لیکي:

دا ته څومره زړه وریږي

یادوي ستړي خوبونه

د مغرب په جنتو کې

دریادېږي لغړ غرونه

دا ته څومره زړه وریږي

چې په سویو پسي ژاړي

د بېغمو په دنیا کې

د غمونو کېږدی غواړي

لا دې سترگې ښایسته دي

چې په خیال کې وطن گوري

د خیالونو په زانگو کې

هغه ښکلی چمن گوري

د جهاني په شعر او شخصیت کې د بغاوت، متانت، مردانه ګۍ او اوبښکو تویولو نمونې دده په
کلام کې خورا ځلېدونکې او څرګندې دي، دی وایي:



د جهاني جهان

چې اسمان يې د منصور په دود رقيب دی
چې د دار پر سر ختلی بڼه دی زه يم

يا وايي:

جهاني به دي ملنگ وای په محراب کې
ملاجانہ که خیرن دي ضمير نه وای

او يا دا چې:

زه يو پردیس یو نا امیده شاعر
زما اسويلي د اور بدلو نه دي
زه د نصیب بڼکاري ویشتلې مرغه
نور مې وزر د الوتلو نه دي
زما د خیالونو نړۍ ونړېده
نه جهاني نه يې جهان پاته دی
زما دارزو پسرلی ورژېدی
نه يې نسیم نه يې باغوان پاته دی

د وړاندیز په توګه د جهاني د شعري غونډو له ټولو تنظیموونکو او کوربنو څخه هیله کوم، چې د
جهاني په اواز کې دده د ثبت شویو اشعارو ټول CD یا DVD ډیسکونه یوه ټاکلې ادرس ته، چې
زما په اند تر ټولو غوره به د لړ او بروېب پاڼې د مسؤل چلوونکي، ځوان عبدالله احسان ادرس
وي، راټول کړي. دا کار به ددې سره مرسته وکړي، چې په راتلونکي کې د جهاني ساحرانه شعر دده



د جهاني جهان

په خپل ساحرانه اواز او انداز کې دده د کتابونو سره یو ځای د تل لپاره دده د شعر او شخصیت
علاقه مندانو ته ورسېږي. (۱۲)





رحمت شاه سائل

د جهاني په شعر کي ژوند او فن

شعر د لفظونو نه تصوير جوړول دي، هغه تصوير چې هم ځان او هم قام، وطن، تاريخ، ثقافت، مينه او خلوص پکې ښکاري. زموږ د شعر د هنر سره وابستگي زموږ طبيعي مجبوري هم ده او زموږ د هنري کمال حاصلولو تنده غري حصه هم په گوته کوي. د شعر په هنر کې که موږ هرڅومره او هرڅنگه اضافي د نويو تجربو سره کوو، خو د شعر هنر موږ نه دی پيدا کړی، دا د قامونو د رسمونو، رواجونو، کړه وړه او ثقافت د شريکو جذبو نه زېږېدلی او د سوونو او زرگونو کالو نه زموږ په لاس کې دی. دا هنر چې د موزوني طبيعي د خلکو لاس ته راشي، نو د لفظونو نه د اسې تصويرونه جوړ کړي، چې دا گونگي نه، بلکې گويانه وي، نه يوازې د خپل وخت خلک حيران او متاثر کړي، بلکې د راتلونکو زمانو د خلکو لپاره هم د مثال او حوالې کار ورکوي. د نورو هنرونو په مقابله کې د شعر هنر ممتاز او منفرد ځکه دی چې دی د ژبې څښتن دی او د ژبې لرلو باوجود که دی خپل اظهار نه شي کولی او څوک نه شي متاثره کولی، نو د غسې هنر په نورو خلکو کې سا نه شي اچولی، ځکه هغه خپله مړ شوی دی او زما په خيال د شعر هنر که مړ پيدا کېږي، نو د هغې نه يې نه پيدا کېدل ښه دي. هر شعر کې ژوند، زور، ښايست او سينگار هله پيدا کېږي چې د تخليق کار د ټولو جذبو محور، مينه او خلوص وي او په خپله يې د ټولو تجربو په رنگونو کې ځان، خپلې جذبې او خپل احساسات رنگ کړي دي او چې شعر د دغو ټولو تجربو په رنگونو او ښايستونو سينگار کړی شي، نو په منتشر و ذهنونو او کانيو کانيو زړونو کې هم لارې جوړوي. داسې لارې چې گلونه او رنگونه په کې غوړېدلي وي او فطرت او روح په کې سره په شريکه سندرې وايي.

شعر د ابلاغ د ټولو نه زياته زوروره ذريعه ده. کله کله د سړي په ذهن او زړه کې تېر شوي او هېر شوي حالات او واقعات هم د خپلو موسمونو سره داسې غاړه غړۍ کړي چې سړی پرې د حيرانۍ د اظهار نه اخوا کومه تبصره هم نه شي کولی. د شعر هيڅ معنا نشته، خو چې د چا د کومې جذبې سره ولگېده، هم هغه جذبه ورته ژر ژر خپله يوه معنا پيدا کړي او هم په دې طريقه يې ځان ته ژوند



د جهاني جهان

جوړ او يو مقام برابر کړی دی. دې هنريو داسي تماشا خان ته جوړه کړې چې که سوونو خلکو ولوست، يا يې واورېد، د سوونو خلکو په زړونو کې کور جوړ کړي او که زرگونو خلکو واورېده او يا يې ووايه د زرگونو خلکو په زړونو کې کور جوړ کړي او هم دغه سوونه او زرگونه خلک يې په خپل خپل انداز کې معنا هم کوي او اشتهار هم هر څو که د شعر د هنر د ابلاغ توان ډېر دی او ذرا پې يې هم بې حسابه دي (د انسانو په صورت کې) خودا د شعر د هنر په قيمت پورې تړلې ده چې دی د چا په لاس کې دی، دی مړ زېږوي او که ژوندی. ما اوس اوس د شعر د ابلاغ خبره وکړه، دا د شعر د ابلاغ توان او زور دی چې زه چېرته پيدا شوی او عبدالباري جهاني چېرته پيدا شوی دی. هغه ته تر اوسه زما کور کلی نه دی معلوم او ما هم تر اوسه د هغه کور کلی نه دی ليدلی. هغه چېرته زما کتاب او شاعري ولوستله، ښه پرې ولگېده او زما سره يې نه يوازي رابطه پيدا کړه، بلکې خپل ناچاپ کتاب (پايکوب) يې د لوستو لپاره هم راوړېده او دا يې هم وليکل چې په دې څه وليکه ښاغلی عبدالباري جهاني د يو پښتون نه سيوا زه اوس هم نه پېژنم، چې دی د کوم ځای او سپدونکي دی، اکر چې د لب لهجې نه يې ښکاري چې دی د افغانستان او سپدونکي دی اوبس.

ما د جهاني شاعري په دې نيت هرگز نه ده کتلې چې په دې به زه څه ليکم او چې د هغې د پاره په کې مواد پيدا کړم. په دې خيال مې هم نه ده کتلې چې دی د کوم فکر او کومې نظريې خښتن دی، بلکې که د دې وطن او خاورې سره زما څه تعلق نه وای، نو نوره به مې هم په صفا ذهن لوستې وه، خود دې خاورې دې وطن او دې قامولۍ او ژبې او د شعر د هنر سره د تعلق او تړون دغې بې وسۍ او کمزورۍ د سر نه په دې مجبور کړی و چې زه د خپل دغه تمجيد په رڼا کې د ده د فن او هنر جاج هم واخلم او دا هم وگورم چې په کومه خاوره د څوارلسو پنځلسو کالو کوم مرګونی طوفان تېر شو، يا تېرېږي، ښاغلی جهاني دې هر څه ته په کوم نظر ګوري او اوس د ده په زړه او ذهن کې او د ده په سر کې د خپلې خاورې او خپل ولس د سحرونو او مانښامونو د پاره د ژوند ژواک، مينې، بېلتون او ديدنونو د پاره کوم خوبونه او کوم خيالونه او کوم اميدونه شته او که هغه هم د جنگ دي، بلا وهلي او وژلي دي؟

ما که د جهاني د شاعرۍ نه نور هم څه زده کړه، ولې يوې خبرې يا نکتې په کې ماته نوی ژوند، نوې ولوله او د خلوص ډکه مينه هم راکړه او لا يې هم راته وښودل، چې يو فنکار، يو شاعر چې د



د جهاني جهان

خپلې خاورې د خپل وطن، خپل قام او خپل ثقافت، خپل تاريخ او خپل مستقبل سره د مينې کومه وظيفه په غاړه لرلې ده د هغې نه په داسې حالتو کې هم غاړه ده غړولې ده، که نه؟ ده نه يوازي خپله وظيفه ترسره کړې ده، بلکې په ډېر ډاډ او اميد يې د وطن د بنايست د تصوير په مخې دغه نوکاري ډېرې وختي گڼلې دي او دغه مخ ته يې د نوو فالونو او نوو رنگونو ورکولو د کلک يقين اظهار کړی دی، دا که هر خود شاعر د دغې مينې شاعرانه مجبوري بنکاري، خو زما دا يقين او ايمان دی چې دغه تصوير به د هر جهاني افغاني د ذهن او زړه په کور کې موجود وي، ځکه چې د هر قتل نه پس يوه تجربه زېږي او د هرې تجربې نه پس د قتل جوهر او امکان کمېږي او د شاعر احساس که هر خود وينو سېلاب اخيستی دی، خود ده احساس چې د کوم يقين اظهار وي، په هغې کې د خلکو، قام او ولس جذبې هم شاملې دي. جهاني چې کوم کتاب راغونډ کړی دی، هغه ته يې (پايکوب) نوم ايښی دی. پايکوب د نوم او معنا د دواړو له لحاظه ماته د شاعرۍ په کتاب مناسب نوم نه بنکاري، زما له نظره که شاعري ډېره د خپل درد د لحاظ د نوکو په څوکو شي او چغه شي، نو هم د خپل فني نازکيو او باريکيو د چوکاټ نه، نه شي بهر کېدای او دا خبره د دې کتاب د هر نظم، هر غزل او هرې سندرې نه واضحه ده.

بناغلي جهاني په دې کتاب کې په فني ډول د غزل حق هم ادا کړی دی، د نظم هم او د سندرې هم. ده ازاد نظم هم ليکلی دی او پابند هم. ازاد نظم ځينو خلکو تقريباً د هر څه نه ازاد گڼلی وي، زما له نظره د ازاد نظم هم خپلې پابندۍ وي، نور يې څوک مني او کنه، خو کم از کم د يوې (لۍ) پابندي خو په کې په کار ده چې دغسې د دې نظم خپل موسيقيت هم برقرار وي او خپل نهضت په کې ځايېدای شي. جهاني په خپله دې شاعرۍ کې د خپلې خاورې، خپل قام او خپل ولس د هر زخم او هر درد قصه په دومره مؤثره لهجه، فني هنر او فني غيرت راځای کړې ده چې که په بيا بيا لوستو يې سپړی نه مېرېږي، نو دغه درد او دغه غيرت هر ځل د سپړي د اوښکو تويېدو او اوښکو ټينگېدو سبب هم کېږي.

بناغلي جهاني اسحاق ننگيال ته دوه نظمونه ليکلي دي. دواړه د لوستو سره تعلق لري، خو په اخري نظم کې هغه خپل شاعر ملگري اسحاق ننگيال ته ليکي چې ماته زخمي نظمونه مه رالېږه او زما نه پرې خپل ازغن خوبونه مه تنستوه. د فن دې کمال ته وگورئ چې په خپل کور کې د کومې



د جهاني جهان

ويښې شوگيرۍ اظهار کوي، دا نظم هغه په ډېر خوند، درد او سوز سرته رسولی دی. خو په پنځم بند کې هغه وايي:

دا پرڅه مي تويوي پردېسي اوښکي

دا پرڅه مي خوږوي زاړه زخموڼه

لامي ولي مسافر زړگي ته ښيې

پر شنبليو د سکروټو کاروانونه

او هم په دې نظم کې هغه ملگري شاعره وايي چې ماته خپل ايمان وايي چې بيا به سپرلی شي او د يخنۍ نه چې کومې توتکۍ تېرېدلې دي، دا به لکه په سېل وتلي بېرته راشي او همدلته هغه د خپل تاريخ ژورو ته کوزېږي او وايي:

بيا به ناڅي په لاسو کي گيلاسونه

هر گل بوټۍ هره څانگه به سوما سي

بيا به مستي په شپېلۍ کي وي سندري

مرور قسمت به بيرته راپخلا سي.

د ښاغلي جهاني د يو نظم عنوان (تياره سباوون) زه په خپله په شعر کې هم او په عنوان کې هم سباوون بس هم د سبا صفت هم گڼم او علامت هم. ښاغلي جهاني چې کوم عنوان خوښ کړی دی، شايد هغه د (صبح کاذب) په معنا کې استعمال کړی دی، خو په پښتو کې هر لفظ د سړي په ذهن کې يو عکس هم جوړوي. موږ که د صبا کاذب معنا دروغژن هم وکړو، نو موږ چې د صبا نوم کوم تصوير ته مخامخ کوي، دغه معنا زموږ په ذهن کې سم عمل نه کوي، بلکې مفاد پرست خلک چې د کوم صبا ذکر کوي، هغې ته صبا ويل هم صبا کاذب ويل هم او دروغژن صبا ويل هم ماته ښه ځکه نه ښکاري چې په دغې کې هم د صبا د علامت يو شک پټ وي. دغې حالاتو کې صرف يوه بډونونکې شپه ويل مناسب ښکاري، په دې نظم کې اگر چې شاعر د ريبار نه د علامت په طور



د جهاني جهان

مواد او معنا پيدا کړي دي، نو پيدا کړي خو يې په سمه طريقه دي، خو د استعمال په وخت کې په کې د فني کمال پيدا کولو د پاره پاتې راغلی دی، مثلاً ريباره ته په دويم بند کې وايي:

دا زخمي زېري به لا خو پتوي

ريباره سترگي دي رازونه وايي

د سحر باد يې جنازې راوړلې

نسيم په سرو سترگو ويرونه وايي

خو په درېيم بند کې چې شاعر ريباره ته دا وايي چې ريباره تاته به سبا وون ښکارېږي، خو...

ريباره تاته سبا وون ښکاري

زما يې د خيال نيمگړي شپې ماتي کړې

ته يې د سترگو نوې زېري غواړې

زما په لېمو کي يې لشي ماتي کړې

يو خو ريباره چې کوم خبر راوړی دی، شاعر اگر چې دغې ته د زخم زېري ويلی دی، خو زما په خيال يو خو زېري هم د خوشحالي د خبر لپاره مخصوص وي، دويم شاعر چې ريباره څنگه په ډومبي او دويم بند کې پېش کړی دی، هغه داسې دی چې هغه دغه خبره د غمه په خپله نه شي بيانولی او ريباره دغه خبره نه ويل، شاعر په خپل شعر کې ځای کړې هم ده، خو شاعر بيا هم ريباره ته وايي چې ريباره تاته (سبا وون ښکاري) همدغه ورپه غوندې نکته ماته د جهاني غوندې پوهه او روزلي شاعر د پاره صرف يو شاعرانه غفلت ښکاري او يا د خپل درد او جذبې د شدت هغه زورورتيا چې دی يې د خپلې فني وظيفې نه بې نيازه کړی دی.

زه بيا هم د دې وړوکې نشان دهی د پاره بښنه غواړم، دا هم ورسره وایم چې که جهاني د يو دغسې لوړ مقام شاعر نه وی، نو ما به يې د پتېدو جرم هم په سراخيستی وای. د ريباره سره په دغه



د جهاني جهان

مخاطبه کې چې بيا شاعر څه د زړه د درده وايي، هغه د لوستو سره تعلق لري، خو په پنځم بند کې چې ښاغلي جهاني د خپل وطن کومه غم لږلې نظاره پېش کړې ده، هغه په فني ډول بې مثاله او د اظهار له رويه نه هېرېدونکې ده چې وايي:

هغه دي پورته سوې لمبې د کلي

هغه دي وراني سوې کوڅې د جانان

په لاله زار کې خزان وغوړېدئ

د گلو ښارته ورشپوه سول زاغان

په اووم بند کې هغه د لوستونکي په زړه او ذهن کې دغه عکس داسې لمبه لمبه خور کړی، چې نه زړه د دغه عکس نه خلاصېدای شي او نه عکس د زړه نه وتی شي، وايي:

شپه د سهار په غېږ کې وغوړېده

زريني وړانگي رخصتونه غواړي

د ښار په منځ کې بلا لنگه سوله

باج کې زلمیو نه سرونه غواړي

دغسې ښاغلي جهاني نور نظمو نه هم په دغسې کمال سرته رسولي دي او په دې نظم کې داسې درد محسوس کېږي، لکه سړی چې خپل زخم ته د درد د شدت نه ټکور هم نه شي ورکولی.

دغسې په (تصویر) کې هغه په فني کمال د تصویر په سترگو بلل د غږولو یو داسې جانانه توان پیدا کړی دی، چې د لوستونکي په ذهن کې همدغه تصویر سترگې وغړوي او بیا چې د تصویر په



د جهاني جهان

بهانه د شاعر د جذبو او كيفيتونو كوم صورتحال جوړېږي، په هغې کې د جانان د مينې سره د خپل وطن ناسازگار حالات داسې په ټوپونو ټوپونو ترمنځه راشي، چې نه يوازې د يو جوړ کړي او ژوندي تصوير د سترگو نه رڼا وڅاڅي، ولې هغه خپلي اميدونه په يوه فني سندره کې په ځای پاتې شي. دغسې (ابليس و خندل، اشپانه، جلوه، د غرور څلي، غني خان ته، نږدلی بت) او داسې يو په يو نظمونه او سندرې او غزلې د لوستو سره تعلق لري، خو د (مورچل ځوانه) نظم کې چې شاعر د خپل وطن ځلمی د لاس نه نيولی دی، د شعوري عمل نه يې تېر دی، د خپل وطن کوڅه ورته په گوته کوي، د خپل پلار نيکه هديره ورته بښي او د هر ځای نه چې جنازې راپورته کېږي، دا ورته په گوته کوي. د شاعر فني کمال د کتو دی چې د دې ځلمي په ځوانمردۍ ټکونه نه کوي. هغه ته دا وايي خو ورسره دا هم ورته بښي چې د دې هر څه مطلب څه دی؟ د وطن د ضرورت شعور ولره او د دې بېځايه گوليو په سباني تاوان هم ځان پوه کړه، دغسې د دې نظم د هرې مصرعې خوند او په يو تسلسل کې د مقصد رواني د شاعر په فني کمال گواهي ورکوي.

زه که د بناغلي جهاني د هر نظم ذکر کوم او صرف د خپلې خوښې بندونه او مصرعې رانقل کوم، نو خبره به ډېره اوږده شي او زه به په لوستونکي خامخا د خپل ذوق د ورتپلو بېځايه کوشش کوم. په لنډو ټکو کې به دومره ووايم چې د جهاني يو نظم، يو غزل، يوه سندره چې چا وويل، نو که په کتاب لوستو کې ترې څه څيز هم پاته شو، نو ذمه وار به يې زه يم، ځکه چې په دې کې يو نظم او يو شعر د پرېښودو نشته.

د شعر او ټولنې د ضرورتونو په هکله به دومره عرض وکړم چې هر څو که هرې ټولنې ته د سندرې او شعر ضرورت دی، خو زموږ زخمي زخمي او وينې وينې وطن او ټولنې ته د جهاني غوندې سترگورو شاعرانو او په فني ډول کمال ته د رسېدلو شاعرانو ضرورت دی. ځکه چې زموږ د هر زخم نه څڅېدونکې وينه د شعور او مينې نه د ډکې سندرې غوښتنه کوي. زما ايمان او عقیده دا ده چې موږ په قومي سطح هم او د شعر د هنر په سطح هم ټول عمر خپل ماتم په سندرو کړی دی او دغه خيال مو تل داسې سندره کړی دی چې:

وخت که هر څو په مونږه هرڅومره ستم کړی دی



مونږ په سندرو د لوټ شوي ژوند ماتم کړی دی

مونږ په سندرو ځکه ماتم کوو چې مونږ ژوندی قام یو، مونږ ژوندي خلک یو او هیڅ یو مرگ ته په
اسانه سر نه ټیټوو او ماته د بناغلي جهاني ټوله شاعري هم د دغې جذبې ژوندي عکسونه هم
بنکاري. زما یقین دی چې لوستونکي به زما د رایې تائید کوي. (۱۷)



زرین انځور



جهاني خو دا ځل له "شپېلۍ" سره

"که د غلیم په وینو سره توره مې رانه وړله
موري د ورور په وینو سره لاسونه نه لرمه
که د ناموس د غلیم خویندې مې سرتوري نه کړې
پر غلیمانو مې د خویندو ستر نه پلورمه
که خپل مورچل مې په سرو وینو لمبولی نه دی
ستاد پلور د دې منانو ستر نگر نه ساتمه"

بناغلی شاعر عبدالباري جهاني د پښتو د نوي شاعرانه دوران، په هغو نومياليو شاعرانو کې
راځي چې پر خپلو شعرونو یې دغه شاعرانه بهیر ښکلی کړی، رنگین کړی او ځلولی دی. له دغې
شعري ټولګې څخه وړاندې چې دا دی د "شپېلۍ" په نوم ستاسو په لاس کې ده د شاعر درې نورې
ټولګې هم خپرې شوې دي: "ورکه مېنه"، "پایکوب" او "د سبا وون په تمه" او هغه ټکي چې
بناغلی جهاني یې زما په نظر، زموږ په معاصره شاعرۍ کې زیات ځلولی او دده د شعر هنګامي
یې هري خوا ته خپرې کړې دي، په دې ډول شمېرلی شو:

۱- د جهاني په شاعرۍ کې، د افغانستان د مقاومت د شاعرۍ ډېرې سترې او لومړنۍ بېلګې
خوندي دي. جهاني هغه شاعر دی چې پر افغانستان د کمونېزم او سوریرغل په وړاندې د
مقاومت د پیلامې هنګامي یې تودې کړې، دغه بېلګه یې له غمیزې مخکې زمزمه کړه خو لکه
وروستیو حالاتو ته چې یې ویلې وي، داسې یې د مقاومت سندربزه ډالۍ ترې جوړه کړه او د
"ناشناس" خواره غږ نور ښایست هم ورکړ:



د جهاني جهان

داد مسـ تو پسـ رلی دی، داد اور سـ بزه کـ وې ده
هره پانه خمـاري ده، هر گـلابـ وشـرابي سـو
را ايسـ تلې تـوره راغـی، د سـاقي د وینـو تـېرې
زموږ مسـتي چـې وليدلـه شـيخ پخپلـه خمـاري سـو
د گناه په خمـ کـي رنگ سـول د زاهد د پگـړۍ ولونـه
پر هـډوکـويي لـرزه ده، تينـگ ايمان يـې شـيطاني سـو
په مـوج خـېزه هـيبت راغـلې د فلـک سـېلابي کـرږي
زموږ بـېرې يـې ډوبولـه خپل توپـان يـې توپـاني سـو
د خـزان لـه هر سـرکوبه، سل پايـکوبه پورته کـېرې
هره ترخـه نسـتن دی، هر يو ځـوز مـو گلابـي سـو
اوروي صـدفي خـاڅکي، نبـخوي د مسـتي تخـم
هر نرگـس ته يـې جام ورکـړ، هر يو بوټـی يـې ياغي سـو
رېږدوي د زړو تارونـه د گناه شـېرینه تنـده
پنـگوي د تقـوا غرونـه هر کلنـگ يـې فرهادي سـو

د روسي يرغلگرو او د هغود بړېڅو په وړاندې د جهاني د شعرونو هنګامي، د افغانانو د سپېڅلي جهاد او مقاومت د ادبي سنگر په ډېرو ارزښتمنو تاريخي بېلګو کې د حسابولو وړ دي، لکه:

وايه شين آسمانه تا کوم بل چرته ليدلي دي
داسـي ارادې چـي توپانـونه خپلـولای سـي
داسـي ولسـونه چـي سـېلونه ابلـولای سـي
داسـي کلـک سـوکونه چـي تانکـونه اوبـولای سـي
دغـسـي سـي چـي فلکـي سـېلاب راگرځـوي
دغـسـي طغيان چـي ياغي سـوي سـېلابونه خـوري



د جهاني جهان

د غسسي ناره چي اسرافيل ورځخه ورپه وړېږدي
د غسسي قيامت چي دوږخونه خوري اورو نه خوري
(ترپايه)

او يا لکه چي په "زما کندهاره" نومي مشهور شعر کي وايي:

زما کندهاره د زمرو وطنه
زما د سرکښو پښتنو وطنه
خونه ياغي يې صدقه دي سمه
د نافرمانو جنگيالو وطنه
بيا دي ترنک توپاني سوي وينم
بيا دي ارغند په مستبدو راغلي
بيا ارغسان دي څه موجه ووي
بيا دي هلمند په خروښېدو راغلي
بيا د زړې توري د خړپ يادونه
بيا دي په سترگو کي اورو نه وينم
بيا له ايوب سره لښکري راغلي
بيا د رېډيو داستانونه وينم
لکه چي بيا دي څه يرغل ته نيت دي
لکه چي بيا دي غورېدو ته زړه سو
لکه چي بيا دي څه په زړه کي گرځي
لکه چي بيا دي خوځېدو ته زړه سو
زما کندهاره د زمرو وطنه
زما د سرکښو پښتنو وطنه
خونه ياغي يې صدقه دي سمه



د نافرمانو جنگيالو وطنه
ستا د پايلو چو تر پگړيو واري
ستا د تېرو تبغونو جنگ وگرځم
ستا له غرور څخه کاره تگونه
ستا قهر وگرځم، ستا ننگ وگرځم
بيا د ملالي ميوندي څرخينه
بيا تورپېکۍ د فرنگ خونه سوځي
بيا د بابا د پاني پت هنگامه
بيا شاه محمود اصفهانونه سوځي
بيا د گرگين پر کور مرگي مېلمه دي
بيا د ميرويس په نامه وغورېدي
بيا د اشرف د انتقام لمبه ده
بيا دي د قهر ويني و خوځېدي
بيا دي لمن له شهيدانو ډکه
بيا د کوچني غازي زانگو زنگوي
بيا دي په وريځو کي سپلونه گرځي
بيا يې په غېږ کي زلزلې وينوي
زما کندهاره د زمرو وطنه
زما د سرکښو پښتنو وطنه
خونه ياغي يې صدقه دي سمه
د نافرمانو جنگيالو وطنه

د ښاغلي جهاني د دغه ډول شعرونو بېلگي بېخي زياتي دي چي د افغانستان د معاصرو ادبياتو



د جهاني جهان

په خپره کي به د مقاومت د لومړنيو، لوړو او سترو بېلگو په توگه، د مقاومت په ادبي تاريخ کي مطالعه او خپرل کېږي.

۲- د ښاغلي جهاني د شاعرۍ د گرانېت يو بل راز په دې کي پروت دی چي دغه شاعري له پيل څخه له يو ډول مستۍ، ياغي توب او "مستانه نافرمانۍ" سره ملگري ده، د همدغه ټکي په پام کي ساتلو سره، جهاني د افغانستان په معاصره شاعرۍ کي ځانگړی دريځ لري. زما په نظر دی د افغانستان د معاصر پښتو شعر د دوو نسلونو ترمنځ د ارتباط د کړۍ په توگه بايد په پام کي وگړو، د معاصر پښتو شعر د منځنۍ دورې د پای او د نوي شاعرانه دوران ترمنځ د پيوستون د کړۍ په توگه. د داود خان د جمهوريت په دوره کي (چي د شعري سخت سانسور دوره هم وه) د ده د شعر هنگامې پيل شوې او شاعري يې له پيل څخه له نوښت او مستانه ولولو سره ملگري وه. د جهاني په شاعرۍ کي دغه "مستانه نافرمانی" د دوو کليشو او چوکاټونو په وړاندي راڅرگنده شوه:

الف:- د وخت د سرکاري او حکومتي چوکاټونو او "سرکاري شاعرۍ" په وړاندي.

ب:- د ټولني د هغه وخت د يو شمېر عنعنوي چوکاټونو په وړاندي.

جهاني په خپلو لومړنيو شعرونو کي هم د دغو دواړو چوکاټونو په وړاندي ودرېد او همدغه خبره ده چي فاضل استاد پوهاند رشاد يې "ياغي او مبتکر" شاعر بولي. د شاعر د مستانه شاعرۍ بېلگي بېخي زياتي دي، خو راځئ يو څو نمونې يې ولولئ

مـوږ لېونـو تـه د حـسـاب خـبري مـه يـادوه
سـتـا تـر د وږخ پـوري پـړۍ دي، د لـتـه شـپې پاتـه دي
تـه د گـناه بـخـري مـيځـې د پـر هـېـز پـه اوښـکو
زاهـده پتـي دي پـه وینـو کـي لمـبـې پاتـه دي
د جـهـانـي شـو نـد و تـه نـه راځـي تـو بـه زاهـده



د جهاني جهان

چي د قسـمت پـه مـيـخانـه کـي پـهـمـانـي پـاتـه دـي

او يا دا چي:

دلته سـرونه بـي لـه کـانـو بـل خـه نـه پـېژنـي
د غـه و اعـظ او دا کـتـاب پـه مـدرسـو کـي بـنـه دـي
مـالـه تـازـه لـه خـپـل جـانـان سـره و عـدې نـوي کـړې
زاهـده سـتا حـوري غـلـمـان پـه جـنـتـو کـي بـنـه دـي
مـنـزل تـه لـاري د خـلـوت پـه تـارـيـکو کـي نـه وـي
خـوک چـي د حـق نـارې و هـي پـه غـر غـرو کـي بـنـه دـي

۳- لکه څنگه چي مخکي اشاره ورته وشوه، په افغانستان کي د ثور د غميزي او بيا د روس د يرغل په وړاندي، د جهاني شعر هم، د افغانستان د مقاومت په ادبي تاريخ کي د يادوني وړ ځای لري. په افغانستان کي د روسانو له ماتې او بيا تش په نوم د "جهادي او اسلامي" حکومت له جوړېدو او د شر او فساد له رامنځته کېدو او د ټوپکوالۍ تر واکمنۍ وروسته، د افغانستان په خپل منځي جگړو کي چي څومره بدمرغۍ رامنځته شولې، دغو پېښو، د جهاني پر شاعرۍ هم خپل اغېز وکړ، له جگړې کرکه، له شعارونو کرکه، يو ډول ژوره ناهيلي، ویر او ماتم د دغو شعرونو بېلابېلي ځانگړني جوړوي. هغه دا ځل هم شينکي آسمان مخاطب کوي دا ځل هم کندهار ته سرودونه او ترانې ليکي، خود رزم د هغه مقاومت اړخ پر ځای د ویر او هغه د بڼاغلي محمد معصوم هوتک په وينا "قنوطيت" په کي راڅرگندوي:

مـاخـو د ا نـه و يـل شـي نـکـي اسـمـانـه
چـي بـه د اورد پاسـه اور راځـي
ز مـا د غـيـرت شـمـلـه بـه کـنـتـه گـوري
ز مـا هـد يـرې تـه بـه پـغـو ر راځـي



د جهاني جهان

آسمانه مـا خـود اـسـي نـه غـوښـتـله
چـي د بـنـد اـر و نـو جـنـا زې و ژاړم

چـي مـي پـه کـلي و کـي بـلا لنگـه سـي
چـي د خـوانـي و هـو هـي د يـرې و ژاړم
آسمانه مـا خـود اـسـي نـه و يـلـه
چـي د کـابـل گـرې و اـن تـه اـو ر تـو ي کـه
ز مـا پـه جـو نـگړه کـي بـلا و کـره
ز مـا پـه لـسـتـونـي کـي بـنـا مـا ر لـو ي کـه
مـا چـي مـي و نـد مـي و نـد نـا رې و هـلـي
مـا يـي پـه غـېـږه کـي گـلـو نـه غـوښـتل
مـا چـي هـلـمـنـد تـه تـر اـنـي لـي کـلـي
مـا يـي پـر غـاړه اـتـه و نـه غـوښـتل
مـا چـي تـا نـکـونـه پـه سـو و کـونـو و هـلـل
هـغـه مـي خـپـر و طـن سـمـسـور غـوښـتـي
مـا چـي سـکـرو تـي پـه غـاښـو چـي چـلـي
مـا مـي سـو و يـنـو تـه اـو ر غـوښـتـي

(شعر تر پايه)

هغه وخت که شاعر، د مورچل ځوان، د وطن د دفاع لپاره له پرديو او د پرديو له نانځکو سره
جگړې ته هڅاوه، اوس د انتقام او جگړې پر ځای، ځولی ورته غوړوي چي له مورچله راکوز شي
:

ځوانه دا څوک يې چي گولی اوړوي
د خپل نيکه او خپل ابا پر کلي



دې هديره کي دي خپلوان پراته دي
 څوک يې پروڼ څوک يې پخوا ویشتلې
 د خدای د پاره ځوانه مه اوروه
 د خپل ابا پر مېنه سره اوروڼه

۴- د جهاني د شعر په شهرت او محبوبيت کي د ټنگ ټکور او موسيقي ونډه هم د يادولو وړ ده. جهاني لکه چي خپله له موسيقي سره ځانگړې مينه لري، ځيني شعرونه يې د موسيقي يو خاص کيفيت لري. په تېره بيا د هيواد د نوميالي هنرمند سندرغاړي ډاکټر صادق فطرت (ناشناس) خواږه غږ د دغو شعرونو بنکلا نوره هم زياته کړې ده. ما د "جهاني او ناشناس" په اړه يو جلا مقاله هم کښلې او د خپلو خبرو په يو ځای کي مي کښلې دي:

"يوه ورځ چا خبره راته وکړه: د جهاني شعرونه ځکه دومره شهرت ته رسېدلي دي چي د ناشناس له سندريز غږ او د ټنگ ټکور له څپو سره يو ځای شوي دي. بله ورځ يو بل چا راته وويل: د ناشناس د سندرو د بنايست او ارزښت يو اساسي علت دا دی چي هغه د خپلو سندرو لپاره د شعرونو په انتخاب کي ډېر ژور او "سختگير" دی. هغه د سندرو لپاره د نومياليو شاعرانو د شعرونو غوراوی کوي لکه: خوشال بابا، حميد مومند، رحمان بابا، استاد حمزه، جهاني او... زما په نظر دغه داوړه خبرې بې ځايه نه دي. د جهاني د شاعرۍ په شهرت کي به د ناشناس د سندريز هنر له اغېز څخه سترگي پټي نه کړو. دغه راز د ناشناس د سندريز هنر په بنايست او ځلولو کي هم د جهاني په څېر شاعرانو د شعري پياوړتيا له اغېز څخه سترگي نه شي پټېدای لکه دواړه چي يې د بـ لـ بـ شـ پـ وـ نـ کـ يـ وـ يـ "...

۵- د بناغلي جهاني پر شعر د محتوا او هنر له هغې پياوړتيا سره سره چي مخکي خبري پرې وشوې، تريو وخته د فورم، وزن او چوکاټ له پلوه يوه داسي "کليشه" غالبه وه چي د هغه شعري بنکلا ته يې د هنري تنوع پر ځای، يو رنگي وربخښله او "مونوټون" کاوه يې. دا په خپل وخت کي د پښتو په نوې شاعرۍ کي يو نوی گام و چي د يو ډول څلوريز ډوله نظم په چوکاټ کي وړاندي کېده او د ازادي شاعرۍ پر لور لومړني گامونه وو چي په تېره بيا د حماسي شعر لپاره د وخت



د جهاني جهان

غوره انتخاب و، خو بيا بيا تکرار يې نوښت کماوړه او په تکراري چوکاټونو يې بدلاوه، داسي ښکاري چي شاعر وروسته بيا د دغه تکرار پر ځای د چوکاټونو رنګارنګۍ ته هم خپله پاملرنه اړولې ده. په را وروسته شاعرۍ کي يې د نوي غزل او آزاد شعر پر لور هم په زړه پوري ګامونه اخیستلي دي.

د جهاني غزلیزه شاعري، په پرله پسې توګه د ښکلا او پیاوړتیا پر لور روانه ده او له يوې ټولګي څخه بلې ته د لاسيات ښایست لرونکې ده:

دا میکـــــــــــــــــده پـــــــــــــــــه نڅپـــــــــــــــــه دلو ارزي
ســـــــــــــــــاقي دا جـــــــــــــــــام دي پـــــــــــــــــه څښـــــــــــــــــه دلو ارزي
چـــــــــــــــــي لېوټـــــــــــــــــوب تـــــــــــــــــه عـــــــــــــــــق ل و تخنـــــــــــــــــوي
دا زولنـــــــــــــــــې پـــــــــــــــــه شـــــــــــــــــه رنګېدلو ارزي
چـــــــــــــــــي يـــــــــــــــــي کيســـــــــــــــــې د مينـــــــــــــــــي تخـــــــــــــــــم کـــــــــــــــــري
هـــــــــــــــــغه وزر پـــــــــــــــــه ســـــــــــــــــه وځېدلو ارزي
او:

خمـــــــــــــــــار مـــــــــــــــــي نـــــــــــــــــه مـــــــــــــــــا تېرې شـــــــــــــــــه رابونه بېګانـــــــــــــــــه دي
ســـــــــــــــــاقي راتـــــــــــــــــه اشـــــــــــــــــه نادى خو جامونـــــــــــــــــه بېګانـــــــــــــــــه دي
ســـــــــــــــــجدي تـــــــــــــــــه يـــــــــــــــــي د يار کـــــــــــــــــو څي تـــــــــــــــــه نـــــــــــــــــه يمـــــــــــــــــه بللـــــــــــــــــى
پـــــــــــــــــردى قاصـــــــــــــــــد راغلـــــــــــــــــى پېغامونـــــــــــــــــه بېګانـــــــــــــــــه دي
دې ښـــــــــــــــــار کـــــــــــــــــي ربابونـــــــــــــــــه د سنگسار پـــــــــــــــــه غېر کـــــــــــــــــي غواړه
نغمـــــــــــــــــې ګوتـــــــــــــــــو کـــــــــــــــــي ژاړي شـــــــــــــــــه هبازونه بېګانـــــــــــــــــه دي
چـــــــــــــــــي زمـــــــــــــــــاد لېونـــــــــــــــــو چيغـــــــــــــــــو جـــــــــــــــــواب ورســـــــــــــــــه نســـــــــــــــــته
يـــــــــــــــــاز يـــــــــــــــــم بـــــــــــــــــدل ســـــــــــــــــوى يـــــــــــــــــا دا غرونـــــــــــــــــه بېګانـــــــــــــــــه دي
ســـــــــــــــــجدي د جهـــــــــــــــــاني پـــــــــــــــــرتنـــــــــــــــــدي مـــــــــــــــــه غـــــــــــــــــواړه زاهـــــــــــــــــده !



د جهاني جهان

په دې سرکښه ښار کي محرابون نه بېگانه دي

تر دې ځايه پوري نژدې ټولي خبري د گران شاعر عبدالباري جهاني د هغو پخوانيو شعري ټولگو د بېلگو پر بنسټ وشوې، چي مخکي خپرې شوي دي: "ورکه مېنه"، "پايکوب" او "د سباوون په تمه"، اوس خودا دی شاعر "شپېلۍ" راته غږوي او دا ځل د شپېلۍ د سندريز غږ له ښايست سره د خپل شاعر ښايست يو ځای کوي. په دې توگه نو دغه "شپېلۍ" د شاعر څلورمه خپرېدونکې شعري ټولگه ده. سره له دې چي د "شپېلۍ" ټول شعرونه د سريزي د کښلو لپاره زما مخي ته نه دي پراته، خو زه باور لرم چي ټول او يا زياتره به يې ما په جرمني، هالنډ، ډنمارک او سويډن کي د ښاغلي جهاني په وياړ د بېلابيلو افغاني کلتوري ټولنو په غونډو کي د گران شاعر په خپل غږ کي اورېدلي وي. له نېکه مرغه په دغو غونډو کي زه هم حاضروم او د يو څو خويي ويديويي پيټي (کيسټي) هم لرم. د "شپېلۍ" د شعرونو په اړه او يا خو غوره ده ووايم چي د جهاني د را وروسته شاعرۍ په هکله، څو ټکو ته په لومړي گام کي پاملرنه پکار ده:

۱- لومړنۍ خبره دا ده چي په دغه مجموعه کي زموږ د ښاغلي شاعر، د شعري يون د پرمختگ ډېره غوره ننداره کولای شو. شاعر په دغو بېلگو کي د ښايست نوي ښي نښانې او نمونې زموږ مخي ته ږدي او د پښتو شعر بهير ته يې ډالۍ کوي. د شاعرانه ژورتياوو او لوړ تخيل نمونې د هغه په نوې شاعرۍ کي لازياتي شوي دي:

کلون نه تېر سوله کيسۍ د ښاره نه راوړي
زېږۍ به نه غواړو گيلۍ له ښاره نه راوړي
نه د زړې مينۍ داسه تن دی نه د نوي کړيکۍ
روبيار گونگي دی خاطرې له ښاره نه راوړي
د پتنگانو وزرونه سوو څېدل هېر کرکړي
زموږ مښامونو ته ډېرې ډېرې له ښاره نه راوړي
دا د عمرونو جنه د لته چا وټومبله



د جهاني جهان

دغ د رباب او د نغمې لــه بــنــســاره نــه راوړي
کلابنډي ده نه وتی نه راوتلای ســي څــوک
مېړونه چیري دي شملې لــه بــنــســاره نــه راوړي
او یا لکه چي په یو بل غزل کي وای:

دا څه جنــون دی تر منــزلــه رځــېدل چــي نــه وي
دا څه منــزل دی پــه لمــبو کــي سوځېدل چــي نــه وي
زاهــده خولــه دي د دوږخ پــه کيســو ســتړې کړلــه
دا څه خلیــل دی تر انګــاره پــوري تلــل چــي نــه وي
پنــېمانه نــه یــم شــيخه مــه رایــادوه قولونــه
دا څه توبه ده په زر ځله ماتېدل چي نه وي

(ترپایه)

۲- د شاعر په نوې شاعرۍ کي د جولې او منځپانګي (فورم او مضمون) دواړو تنوع تر پخوا زیاته راڅرګندېږي. دلته هم منظوم ډوله شعرونه شته، هم د قصیدو بېلګي په کي وینو، د ښکلیو او لوړو غزلوننداره هم کولای شو او بې له شکه چي دغه غزلي د شاعر د پخوانیو دریو ټولګو له بېلګو زیاتي لوړي او ښکلي دي. د آزاد شعر بېلګي هم په کي وینو چي له هنري پلوه دلازیاتي پاملرنې وړ دي.

۳- څرنگه چي په دغو شعرونو کي د هیواد د حالاتو ژوره انځورګري شوې ده او له بده مرغه د وطن حالات داسي دي چي د ښادۍ پر ځای یې د ویر شېبې زیاتي او درنې دي، شاعر هم زیاتره د همداسي شېبو شاهد او انځورګر دی. ما چي مخکي د کومي "ناهیلي" یادونه کړې وه، په وروستیو بېلګو کي نه یوازې دا چي دوام کوي، دغه د ناامیدۍ درد لا ژور او غمګین دی. په دې لړ کي کېدای شي دا بېلګه یاده کړو:

اوس به څه لیکې شاعره راته وایه



راته وایه اوس به څه لیکې شاعره؟

۴- د شاعر په وروستیو شعري بېلگو کې د هغه منظوم داستاني او حکایتي شعرونه د لا زیاتي پاملرنې وړ دي. زه د ښاغلي جهاني د شعر په بېلابېلو غونډو کې د دې شاهد یم چې دغه لنډ منظوم داستانونه دومره اغېزناک دي چې د گران شاعر له نورو ډېرو خوږو شعرونو څخه هم، له زیاتي بدرگې سره مخامخ شوي دي او بیا بیا یې د اورولو ټینګار شوی دی.

په دغو کیسو کې یې نظمونو کې د نمونې په توګه د "موږک شېر"، "د پیشو توبه"، "شیخ نصرالدین"، "چرګ او باز"، "مهار کړي او ښان" او یو شمېر نورو یادونه کولی شو چې د کیسې په څنګ یې لنډ شاعرانه پیغام هم د غور وړ دی، چې په ډېر منطقي انجام کې راځي، لکه:

چي د بل په مټو غټ سي يا زمری سي
په هغه کړي له قام ځني پردی سي
چي يې عقل خدای موږک غوندي کوچنی کړي
يوه ورځ پر خپل بادار باندي غورځی کړي

یا:

له ازله مو نصیب راغلی خوار دی
چي لوېدلی مو د بل په لاس مهار دی

جهاني د پښتو د اوسني شعر له نومياليو مخکښو شاعرانو څخه دی، جهاني د افغانستان د ولس د ژوند په ډېر غمگین پړاو کې، ډېر پرتمین شعرونه زمزمه کړي او لایې زمزمه کوي، په دغو زمزمو کې به هماغه جهاني وګورئ خو دا ځل له "شپېلۍ" سره، او د سندريز غږ له ښایست سره. ورته غوږ شئ، وایې وړئ، ویې لولئ او خوند ترې واخلي:

جهاني مه بوله ساحل ته لامبوزن لاسونه
د دې یاغي مالت وګړي په بلا پسي ځي. (۱۸)



محمد رسول باوري



هرات، پښتانه او ستره لوبه

د تاريخي ارونو په تله کي

د هر هیواد تاریخ په هغه هیواد کي د میشتو ولسونو ژوند لیک او د عبرتونو درس دئ او مورخین د هغه ژوند د لیکونو او عبرتونو لیکوالان دي. هسي چي د هیوادونو برخه لیک د زماني واټن په پیچومو کي بېلا بېل یون او تلون کړئ او یا منلئ دئ، مورخینو بیا دا یون او تلون لیکلی او نویو نسلونو ته یې رسولی دی. څرگنده خبره ده چي مورخین په هیوادونو او ټولنو کي د پېښو لړۍ هغسي چي درک او اخستنه یې وي، را نقل او څرگندوي. ټول تاریخي آثار د مورخینو د ذهنونو پنځوني دي، خو د دې پنځونو څخه یو شمېر یې رښتیني تاریخي آثار ثابت سي او یو شمېر نور یې یاد پېښو ساده بیان او یا د لیکوالو د احساساتو ټولگي سي.

د دې لپاره چي رښتیني تاریخي آثار وپېژنو، اړ یو چي د تاریخي آرونو تلي ته یې واچوو چي سره له ناسره بېل سي. دې موخي ته درسېدو لپاره اړ یم چي د خپل نظر وړ ټکي په دریو برخو کي سره راټول کړم. لومړی د یوې سريزي په توگه د پخوانیو مورخینو له نظره د تاریخ منزلت او مقام ته ځغلنده کتنه؛ دوهم د شلمې پېړۍ په ترڅ کي د نړیوالو تاریخي لید لورو لنډه جاج او دریم به د (هرات، پښتانه او ستره لوبه) نومي کتاب څو بېلگي وڅېړم.

تاریخ د یوه تفریحي هنره نیولې بیا د ویارونو تریوې ټولگي او د یوه مسلکي مضمونه بیا تر علمي ډیسپلینه پوري د ودي او پرمختیا بېلا بېل پړاوونه شا ته پرې ایښي دي.

د یو شمېر نورو علمي څانگو په څېر یې لوړې ژوري تېري کړي او په بېلا بیلو مهالونو کي بېلا بېلو فیلسوفانو، پوهانو او مورخینو له لوري په یوه یا بل ډول ټولني ته ور پېژندل سويدي. له هیرو د وته بیا تر وسیدیدسه، له ابن خلدونه بیا تر هیگل، له گوردن چایلد بیا تر بوسراپ پوري یې په اړه نظریې وړاندې سوي او خپرې سويدي. په ډېرو لرغونو پېړیو کي تاریخ د یوه داسي



د جهاني جهان

مضمون په توگه کارول کېده چې د تېرو وياړنو او حيرانوونکو نکلونو ټولگه وه او په اساطيرو کي به يې کله ناکله د تاريخي پېښو څرک هم لگېده. تر هيرودوت وړاندي په زياته پيمانه تاريخي وياړني ويل کېدې او ژبه پر ژبه به د ولسونو له لوري لېږل کېدې، خو هيرودوت په لومړي ځل د تاريخي پېښو د بيان لپاره تاريخ وکاراوه او توسېدېدس بيا يو گام وړاندي ولاړ او د لومړي ځل لپاره يې مادي آثار د تاريخي پېښو د بيان لپاره د اسنادو په توگه وکارول. هغه يوازي د هومر پر اوډيسه او ايلياد تکيه ونه کړه، بلکې په ايجن او شا او خوا ښارونو کي يې وړان سوي کلي او کورونه د ترای د جگړې د شاهدانو په توگه ياد کړل، په هر صورت تاريخ لا هغسي چي يوديسپلين يې اړتيا لري نه و منل سوی.

که د لرغونو پېړيو او د تاريخ ليکني له ډېرو ساده ميتودونو را تېر سو، نو په منځنيو پېړيو او بيا په اسلامي نړۍ کي ابن خلدون (۱۳۳۲ - ۱۴۰۶ ميلادي) هغه مورخ او فيلسوف دی چي د انتقادي نظريو او بل اندی له امله نه يوازي دا چي په اسلامي نړۍ کي نامتو سو، بلکي د نړۍ د نامتو مورخينو په ردیف کي يې خورا غوره دريځ وگاټه. هغه د غير عادي بحثونو څخه بيا د حضرت عيسى عليه السلام د شپږ سوه زريز لښکر په څېر پېښو پوري زيات مسائل په ځانگړي انداز وڅېړل.

د ابن خلدون په باور تاريخ د خوږو او يا تر څو الفاظو ټولگه نه، بلکي د پېښو رښتيني بيان دی، دا بيان د هغو اصولو له مخي کېږي چي تاريخ يې لري.

د هغه په باور تاريخ ليکنه درې اصله لري: لومړی اصل يې د (موضوع يا Object) په نوم ياد کړی دی. دوهم يې (مسائل يا Problems) او دريم اصل يې هم د موخي يا (Goal) په نوم يادوي. نوموړي په خپله مقدمه کي دا درې واړه اصول تر بحث لاندې راوستي او توضيح کړي دي.

د نوموړي په باور د تاريخ موضوع يا اوبجیکټ د پېښو رښتيني څرک معلومول او د هغو حدود او ثغور څرگندول دي. هغسي چي پېښه سوېده، نه هغسي چي مورخ يا راوي يې ليکي او يا يې غواړي؛ مسائل يا ستونزي هغه نتايج او حاصلات دي چي د پېښو څخه را زېږېدلي دي، په دې برخه کي د پوښتني جوابېږي چي دا پېښي ولي او څنگه زېږېدلي دي؟ او موخه يا هدف د پېښو



د جهاني جهان

په بطن کي د محرکه ځواک او واک پېژندل دي چي د ابن خلدون په باور د هر خوځښت او حرکت تر شاسته

د همدې پېړيو د لويديځي نړۍ يونامتو فلسفي مورخ هيگل نومېږي (۱۷۷۰-۱۸۳۱ ميلادي) د هيگل په نظر تاريخ ليکنه درې پړاوونه لري: لومړی ابتدايي تاريخ ليکنه ده چي مورخ يوازي د پېښو بيان او توصيف کوي، دا بيان د پېښو بيان نه، بلکي هغه څه دي چي د مورخ ذهن يې بيا را پنځوي يا په بله مانا په حقيقت کي هغسي بيان دی چي د مورخ متاثره سوی ذهن يې غواړي. د هيگل په باور د هيرودوت او توسيديدس تاريخي ليکني د دې ډول ښه بېلگي دي؛ د هيگل په باور د تاريخ ليکني دوهم پړاو انتقادي تاريخ ليکنه ده. په دې ډول تاريخ ليکنه کي مورخين د پېښو پيوندونو ته پام کوي، د پېښو پيوند او يوله بل سره د پېښو تړاو او علت العلل را برملا کوي او دريم پړاو فلسفي تاريخ ليکنه ده. د هيگل په باور دا پړاو په رښتينې توگه هغه گليت ته د مورخ ورگرځېدل دي چي د پېښو په بطن کي يې د محرک په توگه اغيزه کړې ده.

په وروستيو پېړيو کي تاريخ د نورو علومو سره يوځای د ودي او پراختيا لوړو پوړيو ته ورسېد. تاريخ نه يوازي دا چي د ځانگړو فلسفي بحثونو او تيتو ليدلورو را ووت، بلکي د اصولو څښتن سو او علمي معيارونه يې خپل کړل، خو د دې تر څنگ يې د علمي ډيسپلين په توگه وېش او تقسيم هم قبول کړ، د محتوا له اړخه يې ځانگړي زياتي سوې او د سبک له مخي يې آرونه څرگند او ټاکونکي سول.

د محتوا له اړخه د تاريخ د علم ځانگړي زياتي سوې، خو د ټاکونکو او څرگندو آرونو پلي کېدل پر ټولو ځانگو د تاريخ د علم غوڅ او روښانه دريځ پياوړی کړ. د تاريخي څېړنو هغه آرونه چي د يوه هيواد په تاريخ کي کارول کېږي، د تاريخي څېړنو هغه آرونه د بدلون پرته د يوې سيمي په تاريخ او يا د يوې وړې ټولني په تاريخ ليکلو کي کارول کېږي. مورخين اړ دي چي په تاريخي څېړنو کي ټولو هغو آرونو ته پام وکړي چي په تاريخ ليکنه کي معيار گرځېدلي دي. که مورخ د يوه گوند، سياسي شخصيت، علمي مضمون او يا ساينسپوه ژوند ليک ليکي، هغه اړ دی چي د تاريخي



د جهاني جهان

څېړنو آرونه په پام کې ونيسي، که داسي ونه کړي نو ليکنه به يې د يوه تاريخي اثر په توګه ونه پېژندل سي.

په تاريخي څېړنو کې د منابعو پر بنسټ د پېښو رښتينوالي څرګندېدل خورا مهم او ارزښتمن اصل دی. همدا لامل دی چې په تاريخ ليکنه او تاريخي څېړنو کې د مؤثقي منابعو او اخځونو درلودل مهمه اړتيا ګڼل سوې ده. اخځونه او منابع هم پر بېلا بېلو برخو وېشل کېږي، د بېلګې په توګه لومړی لاسي منابع، کاپي سوي اسناد، مادي شواهد او داسي نور توکي.

د دې تر څنګ د پېښو پر علت العلل د مورخ برلاسی هم د خورا مهمو آرونو څخه شمېرل کېږي. پېښه ولې وسوه، څنګه وسوه او پايلې يې څه دي؟ د منابعو پر بنسټ دې پوښتنو ته ځوابونه ويل د تاريخي څېړنو خورا مهمه برخه ده. زماني تسلسل او د پېښو تقدم او تاخير د تاريخ ليکني يو بل مهم فکتور دی چې په تاريخي څېړنو کې د دې اصل پرته تاريخي متن نه سي بشپړېدلای. د دې اصل يو بل تړلی اړخ د مکان يا ځای اصل دی، چې په تاريخي څېړنو کې د دې اصل د بيان پرته پېښه يوازې د يوې کيسې او نکل رنګ اخلي، نه تاريخ په دې ډول د تاريخ بېلا بېل ارونه او اصول سته چې د هغوی په کارولو سره تاريخ د يوه علمي ډيسپلين په توګه خپل دريځ او مقام تلپاته ساتي.

دې آرونو ته په پام سره به د عبدالباري جهاني هغه تاريخي اثر چې (هرات، پښتانه او ستره لوبه) نومېږي تر تاريخي نقد او بحث لاندې ونيسو، وبه وينو چې د تاريخي نقد په تله کې به دا اثر کوم دريځ وګټي؟ د دې کتاب هغه متن چې زه يې لرم پېژندنه يې داسي سوې ده: د کتاب نوم: هرات، پښتانه او ستره لوبه؛ ليکوال: عبدالباري جهاني؛ خپرونکی: صحاف نشراتي مؤسسه؛ دريم چاپ: ۱۳۸۴ ل کال؛ د چاپ شمېر: زرتوکه؛ د چاپ ځای: يونايټيد پريس کوټه؛ کمپوز: نجيب الله وصال؛ د ټايتل طرحه: د ادارې له خوا؛ او بيه: ۱۲۰ کلداري.

دا کتاب هغو پښتنو ته چې د خپلو پلرونو د تورو د ميدانونو عقل او تدبير او خاوري سره ليونی ميني د کيسو او رېډلو ته تړي دي، اهدا سوی دی. دا کتاب د ليکوال د يادښت، د کتاب فهرست او ويايي پرته (۳۸۸) مخه دی. د هرات، پښتانه او ستره لوبه کتاب ليکوال په دې اثر کې



د جهاني جهان

عمدتاً درې اړخونو (مکان، زمان او پېښې) ته پام اړولی چې لومړی اړخ یې د هر تاریخي کتاب په څېر د ځای او مکان مسئله ده. هرات د یوه تاریخي سیمې او ښار په توګه د دې کتاب د بحث مرکزي او محوري ټکی دی. که د تاریخي پېښو لیرې او نږدې تړاوونه یو له بله پیودل سویدی، د دې لپاره سوي چې هرات محور سي. د پېښو مرکزي ټاټوبي او د پېښو او د هغو د پنځوونکو او بازي کوونکو تړاو هم په ځانګړې توګه د هرات پر شا او خوا را ګرځي. په دې اثر کې مکان ځانګړی او مشخص دی او د تاریخي آرونو له مخې مکان د پېښو د زېږېدلو د ټاټوبي په توګه خورا مهم او رښه اصل دی. د مکان ورهاخوا د زمان خبره هم په تاریخي آرونو کې دومره ارزښتمنه ده چې نه پاملرنه تاریخي متون او اثار د شک تر بریده رسوي.

په دې اثر کې د زمان فکتور هومره محدود نه دی ساتل سوی لکه مکان چې محدود ساتل سویدی. په دې اثر کې زمان د ډېرو پخوانیو پېړیو بیا تر وروستیو پېړیو پوري پرله پسې پالل سوی دی، خو هغه تشه چې د دې ډول موضوعي تاریخي رسالو او یا کتابونو په نسبت یې لري دا ده چې زمان د مکان پر محور نه دی را څرخېدلی، بلکې د هیواد او کله ناکله د سیمې د عمومي تاریخ پر ګامونو ګام سوېدی. ښه به وای که دا اثر د زمان له مخې هم داسې پالل سوی وای لکه د مکان په توګه چې محوري پالل سویدی.

داسې برېښي چې د دې اثر زماني تسلسل له هغو سرلیکونو څخه متاثره دی چې زموږ د هیواد او یا سیمې د عمومي تاریخ په اړه معمول ګرځول سویدی. ښایي لیکوال هم د دې معمول څخه د وتلو هڅه نه وي کړې. ګمان کېږي چې د کتاب په اوږدو او تدوین کې همدې لامل اغېزه کړې او لیکوال دې ته اړ سوی وي چې د مقالو د ټولګو په څېر د هرې برخې اخځونه د هغه بحث په پای کې ولیکي. ښه به وای که د توضیحي او ارجاعي پاورقیو په توګه د هغو اخځونو یادونه سوې وای چې اړتیا یې لیدل کېدل او د ټولو اخځونو فهرست یې لکه چې دا کار سوی هم دی، د ټول کتاب په پای کې لیکل سوی وای.

که د دې نيوکو څخه راتېر سو، په ټوله کې د هرات، پښتانه او ستره لوبه، د یوه تاریخي اثر په توګه د ستایلو زیات ټکي هم لري. تر ټولو لومړی دا ټکی د یادولو وړ دی چې متن د اخځونو په



د جهاني جهان

حواله تدوين سويدي، چي دا کار تاريخي ارونو ته د ليکوال ژمنتوب څرگندوي، په تېره بيا هغه چي د پخوانيو اثارو او يا په بله مانا د پېښو د مهال ليکل سوي اخځونه د ثبوت او سپيناوي لپاره کارول سوي او پر بنسټ يې د پېښي عينيت واقعي کړی دی.

د هرات، پښتانه او ستره لوبه د هغو ارونو سره هم په تول برابر دی چي د مورخينو په قول د پېښو علت العلل بيانوي. په متن کي د پېښو بېلا بېلي خواوي او اغېزمن فعاليتونه د ټاکلي پېښي په تړاو ياد سوي دي. کله ناکله د ځينو تاريخي تېروتنو په اړه د روښانه استدلال او پراخځونو د متکي بيان څرک هم ليدل کېږي. دا څرک که زيات هم نه دی، خو په خورا ارزښتمنه توگه د لوستونکو پام راگرځوي. د دې سره سره چي د پېښو بيان انتزاعي نه دی خو د پېښو د اوډلو او تدوين چاري داسي تر سره سوي، چي ته به وايي ليکوال هوډمن دی چي لوستونکی د ځان سره هغه فکري لوري ته بوزي چي ليکوال يې لري. دا ډول تدوين او اوډنه له يوه زيان سره څو گټي هم لري. زيان يې دا دی چي لوستونکی فکر کوي چي د ليکوال تراغېزي لاندې راغلی، خو يوه گټه يې دا ده چي د منابعو پر بنسټ لوستونکی رښتيني لوري ته بيا يې. بله گټه يې دا ده چي د لوستونکي له تزلزل او لار ورکۍ څخه را باسي. انگليسي نامتو مورخ تايښې هم د پېښو لوری د څرگندو پایلو تر بریده جايز گڼي.

يوه بله خبره چي هرات، پښتانه او ستره لوبه يې په ځان کي نغښتې دا ده چي ليکوال د دې کتاب د ليکلو انگېزه د هيواد د معاصر تاريخ يوه خورا مهمه پېښه ياده کړې ده، بنا يې د اوسني نسل يو شمېر لوستونکي به هغه پېښه چي هرات څنگه د طالبانو لاس ته ورسېد، هېره کړې وي او يا يې بابيزه وگڼي، خو د دې ارزښتمن کتاب تاليف په خپله د هغې پېښي دروندوالی او ارزښت را بر ملا کوي. دا به هغو لوستونکو او څېړونکو ته خورا مهم او د زياتي پاملرني وړ وي چي داسي يو ارزښتمن اثر د يوې داسي پېښي د انگېزې پر بنسټ ليکل سوی چي هغې پېښي د خپل مهال د نويو او نورو پېښو لوری بدل کړ.

د هرات، پښتانه او ستره لوبه، تاريخي اثر يوه خورا مهمه ځانگړنه دا ده چي د يو شمېر لاسوندونو متنونه يې د ضميمو په څېر د لوستونکو په وړاندي ايښي دي. دې چاري نه يوازې دا



د جهاني جهان

چي د کتاب تاريخي ارزښت زيات کړی، بلکي د يو شمېر مورخ خپرونکو لپاره د مرجع او اخځ په توگه يې د دې اثر ارجحيت هم څرگند کړيدی. د کتاب په پای کې د اخځونو فهرست او بيبلوگرافي د لوستونکو لپاره د شک ځای نه پرېږدي او هر لوستونکی يې په بشپړ باور لولي او گټه ځني اخلي. د ښاغلي جهاني د دې اثر په اړه د ليکلو زيات مطالب سته خو د ((مشت نمونه خروار)) په توگه د همدې تاريخي ارونو پر بنسټ دا پايله ترلاسه کوو چي د هرات، پښتانه او ستره لوبه د يوه موضوعي او رښتينې تاريخي اثر په توگه د بشپړ باور وړ تاريخ دی. په پای کې له لوی څښتن تعالی (ج) څخه ښاغلي جهاني ته خوشاله ژوند او د برکتې قلم توان غواړم. (۱۹)

د الفبا په ترتيب د اخځونو فهرست:

- باوري محمدرسول. د تاريخ او مورخ په اړه لنډې څرگندونې. د مقالو ټولگه، سلام ټولنه ۲۰۰۲

جهاني عبدالباري. هرات، پښتانه او ستره لوبه، ۱۳۸۴ -

ساپی ضمير. تاريخ چيست؟ کابل پوهنتون، کابل ۱۳۵۴ -

- شفا شجاع الدين، مایه، بعد از هزار و چهارصد سال. نشرات زردشتيان. ۲۰۰۴

- فروغ السادات اخصري، تطابق عوامل انحطاط دول. ابن خلدون. دانشگاه تهران، ۱۳۷۷

مير حسين شاه، تاريخ نويسي در شرق. پوهنتون کابل، پروگرام ماستري تاريخ ۱۳۲۷ -

- هيوز مارنی، پنجا متفکر کليدی در زمينه تاريخ. مترجم: رضا بدیعی، انتشارات رسالت تهران، ايران، ۱۳۲۵ ش





لال پاچا ازمون

د جهاني سمبولیک تمثيلي نظمونه

د شعر انگرې ته د نظم پر لاره د ننوتو يو ورهم تمثيل دی. تمثيلي نظمونه پر لوستونکي يا اورېدونکي اغېز پرېباسي او د هغه عواطف او احساسات راپاروي. په تمثيلي نظمونو کې دوه ټکي ډېر د پام او مطالعې وړ دي: يوه مانا او بل هم په لفظونو کې يو حرکت او غلی شور. پر دغو نظمونو د پوهېدا او له هغوی څخه د خوند اخستو لپاره هم تر بل نظم قوت زيات وي. د لوستونکي يا اورېدونکي پام هم تر عادي نظم زيات را اړوي. په تمثيل کې معمولا اصلي حالت وړاندې کېږي. يوه کيسه په داسې بڼه په کې وړاندې کېږي چې رښتينولۍ ته يې زيان ونه رسېږي.

زموږ استادانو ليکوالو او شاعرانو تمثيل کيسه يې نظم گڼلې دی. مذهبي او فولکلوريکي کيسې يې را اخستې او هغه يې د تمثيل په بڼه داسې وړاندې کولې چې د کيسې روح ته يې په کې زيان نه رساوه. په تمثيلي نظم کې دا هڅه کېده چې يو مضمون يا يوه مانا داسې وړاندې شي چې د لوستونکي يا اورېدونکي سترگو ته يو صورت يا شکل داسې ودرېږي چې په هغه کې له ده سره خبرې وشي، حرکات يې محسوس شي، حسي کلمې د عيني انځورونو په جوړولو او تمثيلي برخه کې ښکلا ييزه او معنوي برخه اخلي. هغه کلمې چې حس شي، د هغوی رنگ او بڼه په ذهن او زړه کې ډېر ژر ځای نيسي. د حسي کلمو او ډون د وينا په اهنګ او موسيقۍ کې هم بڼه ونډه اخلي. که موږ وغواړو چې زموږ وينا دې د خلکو زړونو ته ژر لاره پيدا کړي، نو غوره داده چې خپله وينا په حسي کلمو کې ونغاړو.

د ارستو په نظر د شعر د تاثير يو سبب هم تمثيل دی. په تمثيل کې هغه احساسات او عواطف نغښتي چې په انځور کې نه ښکاري. په تمثيل کې ډيالوګ د لوستونکي يا اورېدونکي پر احساساتو جوت اغېز ښکاري. انځور يوازې د يو څه بڼه وړاندې کوي خو تمثيل احساسات راپاروي. د تمثيل په رامنځته کېدو کې تخيل لاس نه لري، هغه



د جهاني جهان

تمثيل چې د رنگينو لفظونو په اوډنه کې رامنځته شوی وي، الفاظ په کې پريو داسې رنگين لړ پېيل شوي وي چې ارزښت او ښکلا يې له ورايه په ډاگه شي. هغه په وار وار لوستل کېږي او په زړونو کې ځانگړی ځای لري.

د تمثيلي نظم يوه ځانگړنه داده چې په هغه کې تصويرونه متحرک وي. بې سا خيزونه په حرکت راوړي، ژبه ورکوي، په خبرو يې راوړي او د زړه خواله ورسره کوي. د تمثيلي نظمونو ويونکي تل هڅه کوي چې د طبيعت ناز او کرشمې وغږوي، له هغوی سره وغږېږي او خپل پيغام پرې ولېږدوي. د دغو نظمونو ژبه او وزن ډېر روان او زياتره مهال يې غېږه دوولس يا يوولس خپيزه ياد مثنوي په قالب کې وي او يا تريوې مطالعې لاندې يو وزن او قافيه ترپايه پالي.

زموږ د زمانو پياوړي شاعر جهاني د تمثيلي نظمونو دغه ښېگڼې او ځانگړنې په خپلو نظمونو کې ساتلي دي. دده هغه نظمونه چې هغه زموږ د ولس حکايات په خپلو موزونو الفاظو کې را اخلي په هغوی کې تمثيلي ځانگړنې ډېرې جوتې دي. ده د خپلې روانې موزونې او اهنګوالي ژبې او طبعې په ځواک د نظم ژبه ډېره خوږه او روانه کړې ده. دده دغه تمثيلي نظمونه هغه مهال د شعر قلمرو ته ننوتل چې شاعرانه رنگ يې واخست، په ښکلو ترکيبونو يې دغو تمثيلي نظمونو ته موسيقيت، ښکلا او رواني وروښنله. ددغو تمثيلي نظمونو بهرنۍ او داخلي موسيقي روانه او يو غلی شور لري. د لفظونو تکرار او د متجانسو کلمو اوډنه دده د نظم ژبه لا ښکلې او روانه کړې ده. د جهاني يوه کاميابي په دې کې ده چې دی د خپل ولس پر ذوق او نبض پوه دی. حکايات يې هم له ولسه را اخستي او هغه يې بيرته په ډېره روانه او ښکلې ژبه د تمثيل په بڼه وړاندې کړې دي. په دغو نظمونو کې يو شمېر سمبولیکه بڼه لري، لکه حيوانات يې غږولي دي، دغه سمبولونه عام دي، پر عامو سمبولونو سربېره شاعران ځانگړي سمبولونه هم کاروي. دغه سمبولونه د شاعرانو شخصي تجربې ښيي. جهاني په دغو تمثيلي نظمونو کې زياتره عام سمبولونه کارولي دي چې دلته يې يوه بېلگه را اخلو:

درې غـوايي يـوه ځنگلـه کـي اوسـېدلـه
تـلـلـل درې واړه ملگـري گرځېدلـه



د جهاني جهان

په ځنگله کي به يو ځای سره روان وه
يو يې تور، دوه هم ابلق، درې يم يې سپين و
د زمري يې زړه په غوښو پسې شين و
(کوه طور، ۲۴۷م)

په دې تمثيلي سمبولیک نظم کې د حیواناتو پوهه او دریغ وړاندې شوی دی. هیله ده چې بشره بڼه یې ولولئ. یوشمېر یې په ولس کې هغه خواره نکلوڼه دي چې په کلیو او بانډو کې به د نکلچیانو له خوا په تمثيلي بڼه وړاندې کېدل:

پخواني و زموږ کسانو کي یو پاچا او
د لښکر په زور غښتلی پر هر چا و
چلېدل په یې حکمونو په پر ملکونو و
ورته پاته پاجهې وه لکه نیکونو و
هم په زور هم یې په زرو کي لاس برو
خداي ورکړي اقلیمونو ته بخت ورو
دېر شرشوقي و د مېلو او د ښکارونو
دش را بود مسرتیو د سزاوونو
همپشه به و په ښکار پسې وتلی
تس لاسونه یو و ورځ نه و راغلی
له لیندۍ چې به یې خوشي کړله غشي
سوري کول یې د هوس یو زړونه تشي
تري خطا نه سوسو یو غشي په کلونو و
پر ملکونو یو یې کیسې وې د ښکارونو
یو ورځ ورنه خطایو هوس یو سوه



د جهاني جهان

په غځستار هـي پـر لـورې د غونـډلـې سـو هـ

(کوه طور، ۲۹۲) ۲.

په دغه منظوم نکل کې چې هوسۍ له پاچا ورکېږي، پاچايي په لټه کې وي، تنده او جل يې اخلي، پر ځنگله پېښېږي، په ځنگله کې ورسره بيزو مرسته کوي، د اوبو ځای وربښي، پاچا د بيزو دغه نېکي هېروي او د ټوپک خوله يې لورته نيسي. دلته اوس د بيزو او پاچا ترمنځ خبرې له پند او عبرته ډکې دي چې د تمثيل برخه يې ښکلي کړې ده:

چـې ناڅاپـه يـې تر سـترگو يـو ځنگـل سـو
د پاچـا پـه زړه کـي اور د مينـي بـل سـو
پـه ځنگـله کـي وربـنـکاره يـو بـيزو سـو
د پاچـا خوا تـه د لاس پـه اشارو سـو
بـيزو وړانـدي پاچـا ورو سـته ورپسـې سـو
پـه قـدم قـدم اوبـو تـه ورنـږدې سـو
ورپـه گوته پـه ځنگـله کـي يـې چينـه کـړه
پـه سـرو اوبـو وريخـه يـې سـينه کـړه
هـم پاچـاهم يـې بـايسـته نـيلـی اوبـه سـو
سـمد سـتي خـدای تـه د شـکر پـر سـجده سـو
لـه سـجده ورو سـته لـينـدې يـې کـړه راپور تـه
د مـرگ غـشـی يـې کـړ وړ د بـيزو لـور تـه
پـوري ووري يـې لږ مـوند بـيزو سـوري کـړ
ورځـبر يـې پـه يـوه غـشـي زړگـی کـړ
ښاخ پـر ښاخ بانـدي تر ځمکـي رالوېدلـه



د جهاني جهان

يو پوه يوه يو يوه اندامونه ماتېدل

په رڼه وکوي يوه لاوړنځي خوځېدلې
 د پاچا پسرل لور يوه سترگي واړولې
 وييل روح مې دادی الوزي لکه تنه
 جواب راکه دا يوه لورم پوښتنه
 اورېدلې مې لکه پلاره يو وصيت دی
 نه په پوهېم چې درواغ کله حقيقت دی
 پر بنایسته نيلې چې سپور زغره په تن يې
 راتنه بڼه کاري چې پاچا ددې وطن يې
 بڼه کاري وويل: پاچا ددې جهان يې
 مگر ترته څنگه راپوه سوې زه حيران يې؟
 بيزو خلاصه کړل لکه خولنه ويل سلطان
 زر کلنې تجربې يې نه دي ارزانه
 تجربه ده مړتوب ته پاته لکه پلرونه و
 لکه کلونو لکه پېړيو لکه قرونو و
 نه امر دې ده هم پېش کړه د پاچاهانو
 پاچهان و هېڅ يې سرونه د دوسو تانو
 لار چې هر څوک ورتنه و بڼه يې په دار دی
 چې هر څوک ورسره بڼه وکړي سنگسار دی
 چې څوک لاس د دوسو تنو ورکړي غوڅوي يې
 چې ژوندی پسرلاري وينې بڼه کاروي يې



د جهاني جهان

په دنيـا کي چي يـي نـوم د شـهريـار دى
يـا قـا تـل د خـپـل و وروـنـو و يـا د پـلـار دى
پـه نـصـيـب چي يـي د رـکـړې پـا چي ده
سـتـا پـه خـتـه کـي ا خـبـلـي نـا مـر دى ده
کـه دى ز مـا ا حـسـان پـر سـر تـر گـو و اى مـنـلـى
د پـا چـا لـه نـسـلـه نـه وې زېږېدلى

(کوه طور، ۲۹۳-۲۹۲ م) ۳

جهاني د دغو سمبولیکو تمثیلي نظمونو پایله بیا هم د ولس له انده په لنډیز سره وړاندې کړې ده. متلونه او پخې خبرې یې په کې ځای کړي دي. دغه منظوم تمثیلي، سمبولیک نکلونه یوه ښکلې پایله لري. یوه بله بېلگه یې ده چې په هغې کې د شیخ او مودک تر منځ اړیکه وړاندې کوي. شیخ پر خپلې تقوا او شیخی له مودک، پيشو، سپی، لېوه او بالاخره شېر جوړوي، خو چې مودک د شېر ارزښت نه لري او نه دغه موقف ساتلی شي، نو بیرته مودک کېږي. دغه تمثیلي نظم په سمبولیکه ژبه د هغو خپرو بڼه وړاندې کوي چې په مصنوعي ډول دریځ ته رسي یا مصنوعي دریځ نیسي.

د جهاني یو بل کمال چې د دغو نظمونو په وړاندې کولو کې یې لري، هغه دادی چې دی په پیل کې د نکل د پېښېدو ځمکه په تصویري بڼه وړاندې کوي. په دې کار دی د انځور او تمثیل تر منځ اړیکه ساتي:

د لوی ښار څخه د ښاندي یو دره وه

جوړه کړې یوه شیخ پکښې د پره وه

پر سجدو به خدای ته پروت و په خواستونو

تولي شپې یې تېرولې په نفلونو



د جهاني جهان

(شپېلۍ، ۲۱۷م) ۴

ددغه تمثيلي نظم په پيل کې دى ځاى او د نکل د اتل، دنده، څېره او دريځ ښيي. لوستونکي ته هم دا مهمه ده چې د نکل ځمکه او اتل وپېژني. تر دغې سريزې او پېژندنې وروسته د نکل پيل ته ور پرانستل کېږي:

يوه ورځ يوه مـوږک پـه حـجـره کـي
شـل او سـل ځـلـه ازار کـر پـه سـجـده کـي
چـي بـه شـيخ کـلـه ورتـيـت سـو و سـجـدې تـه
د مـوږک لکـى بـه ور غـلـه و خـولې تـه
شـيخ کـر رار وړ څـخـه و کړ لـه پوښـتنـه
ما پـر څـه ازار وې پـه بـخـت پـمـنه
مـوږک وويلـه شـيخه سـتـا قـرـبـان سـم
د مرگـي مـخ تـه دـي سـپـر بلاگـردان سـم
د پـيشـو له لاسـه د پـر يـم کړ پـدلى
شـوم نـه رـيـم، وې تـې ژر زبـېنـلى
د ظـالمو پـيشـو وگـانو لـه نـاتـاره
يـوگړى و تـلـى نـه سـم لـه غـاره
تـه د عـا و کـر په چـي زه غـه پـيشـو سـم
نـور بـه هـر گـر يـم بـغـم لـه حـمـلـو سـم

د نظم پايله داسې وړاندې کوي:

چې د بل په مټ و غټ سې يـا ز مـرى سـي
په هغه گـر يـم لـه قـام څـخـه پـردى سـي
اول غوښـي خـو رـي د خـپـل و قـرـيـبانو



د جهاني جهان

بنځوي داړي پـــــــه خپلـــــــو پـــــــه يـــــــه اړانو
دايي هېره وي چي نــــن تــــه تېرېدل ســــته
چي هسكېري يــــوه ورځ كېنــــته كېدل ســــته
چي يې عقل خداي مــــوړك غونډي كوچنې كړي
يــــوه ورځ پــــر خپل بــــا دار باندې غــــورځي كړي

په دې پايلې سره سمبول را سپړل شوی دی. (شپېلۍ، ۲۱۸-۲۲۴م م) ۵

جهاني کولای شول چې دغه نکل له همدې ځايه: يوه ورځ... پيل کړي، خوددې لپاره چې د نکل ځمکه وښيي او د نکل ودانۍ ته ور کېږدي نو په پيل کې يې په انځوريزه بڼه د نکل ځمکه ښودلې. ده په دغو تمثيلي نظمونو کې د ولس د ژبې او محاورې خيال پوره ساتلی دی. هماغه طبيعي ژبه يې کارولې ده، قربان سم، بلاگردان سم زموږ د ولس محاوره ده، د يوشمېر تمثيلي نظمونو حکايات يې له کتابونو را اخستل شوي او حواله يې هم پرې ورکړې ده:

پخوانيو زمانو کې يو پاچا و
پر رعيت باندې ظالم لکه بلا و
حکایت يې په بوستان کې دی راغلي
د سعدي له خولې تر موږ رارسېدلي

(کوه طور، ۳۰۶م) ۶

دغه ډول تمثيلي نظمونه ده پر خپلې اړې ښکلا نور هم ښکلي کړي دي. د دغو نظمونو

برياليتوب يو په دې کې دی چې جهاني د نظم ويلو يو ښه استعداد لري. الفاظ ورسره لکه ملغلرې په لمن کې پراته دي، دغو الفاظو يې پر ژبه کور جوړ کړی دی. بل برياليتوب يې دادی چې جهاني



د جهاني جهان

خپل فولکلور لوستی او اورېدلی دی. دی په دې برخه کې مطالعه لري. د داسې یو حساس ذهن څښتن طبیعي خبره ده چې د نظمونو د لیکلو ښه استعداد لري. هغه چې وایي، د لمدې خټې لږې اوبه دارو وي، د جهاني ژبه او قلم همدا سې لږ څه تحرک ته اړتیا لري. پر خبرو چې راشي نو بیا داسې موزون الفاظ له خولې را باسي چې هغه ښځو ته لاره کوي.

د دغو ولسي حکایاتو د موزونولو او تمثیلولو یوه ګټه داده چې ولس ته بیرته هماغه خپل مال په رنگینو جامو کې سپاري، لکه یو لوڅ ماشوم چې په ښکلو جامو کې راو نغښتل شي. د شاعر کمال دادی چې څنګه وکولای شي خپلې ټولنې ته پر هغوی د اغېز له کبله داسې یو څه رامنځته کړي چې د هنر په ژبه او ښایست د هغوی ذهني کچه لوړه کړي، ذوق یې خړوب کړي او دده په زړه او ذهن کې یو منلی او له اغېزه ډک شور په خپو او مستی راوړي.

د سفوکل په باب یوه خبره ډېره مشهوره ده چې ده تر پایه تراژیدي ولیکله، خپل لوری یې بدل نه کړ، دا ځکه چې دی له یوې خوا د خپلې تراژیدۍ سره ملګری و او بل دا چې د تراژیدۍ د وړاندې کولولاره یې پیدا کړې وه، پر ټولنه د اغېز لار یې پېژندلې وه، دا ورته څرګندنه وه چې ټولنه او وګړي یې له تراژیدۍ پرته بل څه نه مني او لا ښه اغېز پرې کوي، نو ده په دې لاره کې ځان ښه و ازمایه او بالاخره یو شهکار یې رامنځته کړ. له دې څخه د پایله راوړي چې پر ټولنه د یو څه اغېز، د ټولنې فکري او ذهني کچې لوړولو په موخه د یو اثر رامنځته کول د شهکار او ټولمنلي اثر د رامنځته کېدو لامل ګرځي. دا ډول اثر رامنځته کول د لیکوال لوری څرګندوي. د هغه ذهني او فکري کچه او هنري استعداد لاسپسې لوړ او تاندوي.

جهاني هم له طبیعت او ټولنې سره په مطالعه او خبرو بوخت و، بالاخره یې یوه داسې لار هم وموندله چې دده لوری یې څرګند کړ، دی یې په دې برخه کې د یو ځانګړي سبک څښتن کړ، که څه هم ترده وړاندې یو شمېر ولسي ناظمانو دغه ډول حکایات په نظم لیکلي، خود جهاني سبک په کې بېل دی.



د جهاني جهان

جهاني هڅه کړې ده چې په دغو تمثيلي نظمونو کې د حکايت رښتينولۍ او اړې ټولنه ته زيان و نه رسېږي. دده د برياليتوب يوازې په دې کې دی چې دی نه غواړي په تصنعې او تکلفي ژبه د حکايت روح ته داسې زيان ورسوي چې لوستونکي يا اورېدونکي ستړي کړي.

دده د دغو تمثيلي نظمونو د وينا لمن پراخه، رڼه او ښکلا ده. جهاني هڅه کړې ده چې خپله ژبه داسې ساده او الفاظ په داسې بڼه وکاروي چې په خپلې ښکلا کې حکايت ته زيان و نه رسوي او نه لوستونکي يا اورېدونکي پر نيمه لار پرېږدي. دده يوه بريالۍ هڅه داده چې ولس ته خپل تېر ژوند، تېرې کيسې، تېر نکلونه په ژوندۍ بڼه داسې په مخ کې ږدي چې د سمبولونو په ژبه ده ته لوري وربښي. د هنري يوه ځانگړنه هم داده چې د ولس احساسات او عواطف له تېر سره په رابطه کې داسې وړاندې کړي چې له هغه يوه نوې لار راوړي. جهاني په دې کيسه يي يا حکايتي نظمونو کې سمبولونه او اسطوري په تمثيلي بڼه وړاندې کوي. دی د همدغه تمثيل له مخې ټولنې ته يو لوري يا فکر ورکوي. بريالي ليکوال هم هغه دي چې هغوی د هنري ژبه ټولنه يوه لوري، موخې او فکري ودې ته راوبولي. د دوی پيغام لوڅ نه وي. د دوی ژبه او الفاظ د لوستلو او زړه ته د سپارلو وړ دي. د شعر او شاعر يوه ښکېنه داده چې دوی له طبيعت سره داسې اړيکه پالي چې له نورو بېله ده، دوی کلمې په خبرو راولي او په هنري منطق د زړه خبره کوي.

د جهاني دغه حکايتونه چې ده تمثيلي او تصويري بڼه ورکړي، په دې ټولنه کې موجود وو، خو دومره عام او په زړه پوري نه وو، لکه څومره چې جهاني په خپلې شاعرانه ژبې بېرته ټولنې ته وړاندې کړل. ځينې نظمونه دده د خپل ذهن او تجربې زېږنده دي. دده کمال د دغو نظمونو په وړاندې کولو کې دادی چې لوستونکي يا اورېدونکي داسې نه انگيري چې گوندې دا حکايت دده د ټولنې نه دی او يا په ټولنه کې د ولس له خوا را منځته شوی نه دی.

د جهاني يو بل لوی کمال د دغو تمثيلي نظمونو په وړاندې کولو کې دادی چې د خپلې ټولنې حکايات يا ددې ټولنې په غېږ کې را منځته شوي تجربې، دده ليدلوري، د همدې ولس په ساده ژبه او هغو الفاظو کې ونغښته چې ولس يې کاروي. د دغو لفظونو کارولو د حکايت اړې ټولنه ته يې خپل صورت ورکړی او بل دا چې د جهاني د سبک په ځانگړنه کې يې ونډه اخستې ده. په دې



د جهاني جهان

کار سره د دغو نظمونو لوستونکي يا اورېدونکي په دې نظمونو کې خپله ټولنه وينې. د هنريوه ښکېنه همدا ده چې د خپل چاپيريال بڼه وړاندې کړي. د يو لړ الفاظو په بار بار او په بېلابېلو انځورنو کې راوړل د ليکوال او شاعر لاره او سبک ځانگړی کوي. د جهاني د دغو تمثيلي نظمونو يوه بله بريا په دې کې ده چې دی خپل فولکلور ته په ځانگړي درنښت او ارزښت قايل دی، پالنه يې کوي او د ساتنې لپاره يې دغه لاره نيولې ده. جهاني غواړي چې له خپلې ټولنې سره بېرته په خپلې ژبې او د دوی پر تجربو خبرې وکړي.

دده په دغو تمثيلي حکايتي نظمونو کې د حکايت پيل په هغې بڼې شوی، چې عوام يې يو بل ته اوروي. دی يودم يا ناڅاپه حکايت نه پيلوي، بلکې د حکايت رښتينولۍ زبات ته د کتابونو حواله ورکوي او ليکي يې:

کتابونو کي راغلی دا بيان دی

د نمرود د پاچهۍ پکي داستان دی

د دغه مذهبي حکايت بڼه په کتابونو کې په نثر راغلې، زموږ ولسي ناظمانو هم دغه حکايت يا په بشپړ ډول راخيستې او يا يې نغوته ورته کړې ده. نمرود اوس زموږ په ذهن کې د ياغي، مغرور او د خدای (ج) له خوا د ځپل شوي انسان په توگه مجسم او سمبول گرځېدلی دی. جهاني ددې لپاره چې د غرور بڼه وړاندې کړي، نو د نمرود ژوند او څېره يې په تمثيلي بڼه وړاندې کړې او دی يې د غرور د سمبول په توگه وړاندې کړی دی. جهاني يوازي دانه دي کړي چې د نمرود حکايت يې وړاندې کړی، بلکې توپير يې له هغوسره چې د نمرود کيسه نورو ته وړاندې کوي دادی چې دی د نکل پايله وړاندې کوي، خپل برداشت ليکي او يو شاعرانه نصيحت هم کوي:

هر بنده چي د غرور پر نيلسي سپور سي
مخ يسي تور سي ورتنه مخ د درد او اور سي
غرور حق دی د څښتن چي کبريادی
د بنده غرور دوي ورځني دی فسادی



د جهاني جهان

ازل هر سړي ته اینه چې خپله لومړۍ
نمروډي ان کړي د غوماشې د نښې شومو
چې يې وړلې د اسمان پر لور لښکري
اسمان څرنگه ورماتې کړي وزري
چې يې حکم چلېده پر عقابانو
د غوماشې مسخره سود سيالانو

(کوه طور، ۳۲۲م) ۷

دغه حکایت په داسې روانه ژبه او داسې الفاظو کې وړاندې شوی چې لوستونکي د یوې تلوسې په تار له ځانه سره بیایي، مانا او محتوا یې له الفاظو نه ده څار کړې. د حکایت د منظمو لوستو شرایط یې په ښه بڼه انځور کړي دي. دغه نظم یوه بله ښېکڼه دا لري چې د مثنوي په ارت چوکاټ کې په دوولس خپیز بحر کې په ښه روان وزن او آهنگ لیکل شوی. ژبني او وزني دروندوالی نه لري. د حکایتونو د منظمو لوستو اصل دادی چې وزن او آهنگ یې باید روان وي. ژبني او وزني دروندوالی باید و نه لري او نه داسې الفاظ په کې وکارېږي چې هغه د لوستونکي ذهن له اړې موضوع نه بلې خوا ته یوسي.

د جهاني ددغو تمثیلي نظمونو یوه ښېکڼه هم داده چې دی په نظم کې استاد دی، د نظم په روانۍ او آهنگ په برابرښت کې لوی لاس لري، نو لوستونکي یا اورېدونکي دده په نظمونو کې داسې ثقلت نه ویني چې پر دوی ښه اغېزه و نه کړي. شعر او په ټوله کې ادبیات په کلمو یا لفظونو کې یو پټ سندریز شور انځوروي. شاعر د لفظونو جادوگر دی، په داسې ژبه غږېږي چې هغه له عادي ژبې سره جوت توپیر لري، کلمې په انځوریزه بڼه د لوستونکي مخ ته ږدي. کلمې یا لفظونه داسې اوډي چې یو منظم آهنگ او وزن لري. زموږ شاعر جهاني یوه بریا دا لري چې د لفظونو په اوډون او آهنگینه بڼه وړاندې کولو کې پوره لاس او ژبني مهارت لري. دی لفظونه په یوه ځانګړي آهنگ او موسیقۍ کې اوبی. په دې برخه کې د جهاني یو کمال دادی چې د موسیقۍ له سرو تال او لي سره



د جهاني جهان

بلد دی. د کلمو یا لفظونو له فقر سره لاس او گروان نه دی او نه یې ژبه د کلمو له پلوه غریبه ده. ژبه او غږونه یې له سرو تال او لي سره اشنا او یوه خبره په اسانۍ سره منظومولی شي. ځینې نظمونه له غور پرته نه شو سپړلی یا پرې سمدستي نه رسېږو خو له اهنګ او موسیقیت نه یې ډېر خوند اخلو. د ماشومانو په خبرو تر مانا پوهېدولو د هغوی د ژبې اهنګ ډېر خوند راکوي. کلمې یا لفظونه پر خپلې ښکاره موسیقۍ یا وزن سربېره یو پټ سندريز شور یا اهنګ هم لري. موږ د دغو لفظونو له مانا نه د هغوی له پټ شور او موسیقۍ نه خوند اخلو. رنگونه به فرض کړو، د رنگونو په لیدو یا کتو کې یو شور او اهنګ نغښتی چې همدغه شور او اهنګ یې زړه او سترګې په مستۍ او حرکت راوړي او احساسات راپاروي.

جهاني یو له هغو شاعرانو څخه دی چې د یو حساس ذهن څښتن دی، دده په شاعرۍ کې د احساساتو دغه برخه ډېره په زړه پورې او غني ده. که د یو څیز رنگ پر زړه کېناست او زړه ومانه، نو د زړه او سترګو حرکات منظم کېږي او یوه ځانګړې بڼه مومي. د حساس او شاعرانه ذهن څښتنان دغه حرکت په الفاظو کې انځوروي، خو هغه چې شاعر نه وي، هغه یې د وجود د غږیو په ښورولو کې څرګندوي، د جهاني ذهن بیا حساس دی، د هغه احساسات تاند دي. دده د الفاظو په موسیقۍ کې یوه پارونه نغښتې، که څوک یې وغواړي یا ونه غواړي په اورېدو یا لوستو یې د وجود غږي په حرکت راځي. ((دا د نه منلو خبره نه ده چې زموږ حواس غږي د شعر له ښکلا او هنره اغېزمن کېږي او په شور او هیجان راځي. دغه اغېز د څرګندو حواسو له لارې له تصور او تعقله رامنځته کېږي. په هغه شعر کې چې د شرابو ستاینه شوې یا د شرابو د ستاینې لپاره ویل شوی وي، دا چې د هغه گرمي او تريخوالی مو په خوله کې دی او کولای شو احساس یې کړو، ولې د دماغ د جوړښت او مزاج له مخې د دغه کیفیت اغېز او د خلکو ترمنځ خوند او شور یې توپیر لري، خو دغه اختلاف په شعر پورې تړلی نه دی. په بېلابېلو ادبي فنونو، نقاشۍ او موسیقۍ کې همدا ډول دی. داسې خلک شته چې د رنگونو ښکلا بڼه درک کولای شي خو د اهنګونو ښکلا ییز تشخیص نه شي کولای ...)) (نقد ادبي، ۵۹، ۸)

پر دې بنسټ ویلی شو هغه څوک چې شاعر وي لکه زموږ جهاني هغه د الفاظو په رنگ او خوند پوه وي، اوږون یې لکه یو نقاش چې د رنگونو په یوځای والي کې مهارت لري، همدا سې شاعر



د جهاني جهان

يې د الفاظو په څرگندولو او موسيقيت کې لري. يو پټ او ښکاره شور چې د رنگونو په امتزاج کې نغښتی، همداسې د الفاظو په اوډون کې هم ښه رابرسېره کېدای شي. د جهاني له دغو تمثيلي نظمونو څخه داسې ښکاري چې دی تر لیکلو وروسته يو ځل بيا دغه نظمونه په لوړ غږ له ځانه سره لولي. دی پخپله هم د خپلو نظمونو کره کتونکی دی، تر کره کتنې وروسته دی دغه نظمونه وړاندې کوي، هڅه کوي چې دغه نظمونه روان وړاندې کړي. د ولس په ژبه بېرته له ولس سره وغږېږي. له مصنعي صنعتونو او تخيلې انځورگرۍ نه تېرېږي. دلته ده ته د حکايت امانتداري مهمه ده. په لوی لاس د حکايت روح ته په مصنعي صنعتونو او انځورگرۍ زیان نه رسوي، په لفظ لفظ حساب کوي، ولسي ترکیبونه او متلونه کاروي. جهاني هڅه کړې ده چې مذهبي حکايت که څه هم ده به په کتابونو کې لوستي وي خو هغه يې د يو لوستي په ژبه نه، بلکې د ولس په ژبه او ځايه کې وړاندې کړي دی.

د طالع جام يې په هغه ورځ نسکور سو

چې د کبر او غرور پر نیلي سپور سو

په دې بیت کې د کبر او غرور پر نیلي سپرېدل او د طالع جام نسکورېدل هغه الفاظ او ترکیبونه دي چې زموږ د ولس په ژبه زیاتره مهال کارېږي.

دی یوه بله هڅه هم کوي چې په دغو نظمونو کې طبیعي منظرکشي وکړي او د لوستونکي ذهن دمه کړي:

په حرم کې يې زرگونې ښایستي حوري

ځلیدې لکه رنگیني ملغلري

په باغونو کې هر وخت مېوې پرېماني

د شرابو وې ویاړې پکې روانې



د جهاني جهان

دغه منظر کشي له اړې موضوع بېله نه ده او نه د لوستونکي ذهن بل لور ته اړوي، بلکې دی په دې منظر کشي سره هڅه کوي چې لوستونکي ته يوازې موضوع په وچو او سپېرو الفاظو کې وړاندې نه کړي چې لوستونکي سترې کړي او حکايت پرېږدي. دده هڅه داده چې په داسې منظر کشي سره موضوع نوره هم په زړه پورې کړي.

په يوه بل تمثيلي نظم کې چې د مثنوي په چوکاټ کې په دوولس څپيز بحر کې ليکل شوی دی، نکل لکه د يو ولسي نکلچي په څېر په روايت پيلوي:

پخوانيو زمانو کې يو پاچا و

پر رعيت باندې ظالم لکه بلا و

دی د دغه حکايت حواله د سعدي پر بوستان ورکوي. ده کولای شول چې دغه حکايت يې نېغ په نېغه د سعدي په بوستان پيل کړی وای، خو ددې لپاره چې ولسي بڼه ورکړي او دا وښيي چې ده دغه نظم له ولسه اورېدلی نو د ولس د نکلچيانو په څېر يې پيل د نکل په مرکزي کرکټر کې دی.

جهاني هڅه کړې چې د دغو نکلونو راويان هم ولس وښيي او ترکيبونه هم د ولس و کاروي. که کومه تشبيه کاروي نو هغه هماغه تشبيه وي چې د ولس پر ژبه پرته وي او ډېره يې کاروي، دغه ډول تشبيه تصنعی نه وي:

چې دهقان حاضر په مخ کې د سلطان سو

لکه پانې د خزان داسې لېزان سو

د تمثيلي نظمونو يوه ځانگړنه داده چې تصنعی صنعتونه نه مني، ځکه د تصنعی صنعتونو په کارولو سره تمثيل تنېږي، دی د دغه تمثيلي نظم پايله داسې راباسي:

نـــــــزده کـــــــې د و مـــــــر ه څـــــــه لـــــــه عالمـــــــانو
لکـــــــه و اوري چـــــــې څـــــــوک عيـــــــب د نا پوهـــــــانو
لـــــــه د و ســـــــتانو يـــــــي عيـــــــب و نه تـــــــول پتېـــــــږي



د جهاني جهان

کـــه تـــه بـــد کـــوې پـــر دوی بـــه بـــه لږ بـــه
تـــول عیـــون نـــه دې د بـــن مـــن تـــه خـــر گنـــد پـــرې
چـــې هـــغـــه تـــه آیینـــه غو نـــدې بـــه کار پـــرې
دو ســـتان نـــه دې چـــې دې تـــل کـــرې صـــفـــتونه
دو ســـتان هـــغـــه دې چـــې وایـــي دې عیـــون نـــه

(کوه طور، ۳۱۰-۳۱۳ م م) ۹

په وروستي بیت کې متل توضیح شوی دی. د جهاني په دغو تمثیلي نظمونو کې د کلمو او ترکیبونو تکرار حسن هم شته چې دغه تکرار د نظم موسیقي پیاوړې او خوږه کړې ده. په دغو تمثیلي نظمونو کې جهاني د وزن، قافیې، ردیف، بدیعي لفظي او معنوي برخو په شاعرانه کارونې سره د نظم بهرنۍ او داخلي موسیقي خوږه کړې او د لغوي Lexical، نحوي Syntactical او فکري Philosophical Level برخو پر اوږدون یې خپله وینا داسې اهنګینه کړې او ښایسته کړې چې لوستونکي نه سترې کوي او تر پایه یې له ځانه سره بیایي. (۲۰)

اخځونه:

۱- جهاني عبدالباري، کوه طور، پنځمه شعري ټولګه، نارنج خپرندویه ټولنه، کندهار، دویم چاپ، ۱۳۸۵ ل کال.

۲- جهاني عبدالباري، شپېلۍ، نارنج خپرندویه ټولنه - کندهار، ۱۳۸۵ ل

۳- زرین کوب ډاکتر عبدالحسین، نقد ادبي، جلد اول و دوم، موسسه انتشارات امیرکبیر، تهران، ۱۳۸۲ ل





نجيب منلی

عبدالباري جهاني

په ۲۰۰۲ کال کې مې تر هغه وخته د عبدالباري جهاني د خپرو شوو ټولګو او ثبت شوو شعري بندارونو له منځه خود پرش شعرونه راواخيستل، فرانسوي ژبې ته مې وژباړل او په پاريس کې چاپ شول. د جهاني د شعرونو دغه غورچاڼ ته مې د ده د يوې ټولګې نوم «د سباوون په تمه» غوره کړ. د سريزې په نامه مې يو څو کرښې پرې وليکلې. د شاعر د معلوماتو له پاره مې هغه سريزه پښتو کړې وه. جهاني ته د ارادت دغه ډالۍ د لوستونکو مخې ته ږدم. مقصد مې دا نه دی چې څوک دې ترې څه واخلي، مقصد مې د يو ستر شاعر دغې ادعا ته د تعظيم سرتيتول دي چې هر نن يې د پروڼ سبا دی. هيله ده چې په همدې سترګه ورته وګورئ.

د پښتو ادبياتو تر ټولو پخوانی شعر د اتمې پېړۍ دويمې نيمايي ته رسېږي خو د پښتو ادب په واقعي ډول د شپاړسمې پېړۍ په اخر کې په پرمختګ شروع وکړه او څو داسې اثار يې منځ ته را وړل چې د هند د نيمايي وچې او د منځنۍ اسيا په ادب کې د قدر وړ ځای لري.

کله چې سړی د پښتو ادبياتو او د پښتني ټولنې تاريخ ته ګوري نو دا ترې جوتېږي چې ادبيات هغه وخت په فوق العاده توګه پراختيا مومي چې ټولنه له ستونزو سره مخ وي او شته والی يې تر خطر لاندې وي. تر پنځلسمې پېړۍ وروسته چې مغولو د پښتنو ځای نيولی و او پر هند يې پاچاهي کوله نو يو وخت داسې يو ملي سياسي، مذهبي او نظامي غورځنگ راوتو کېد چې د نوو مهاجمينو په مخ کې يې د پښتنو مقاومت څرګند او داسې يو ادبي خوځښت هم راپيدا شو چې د دې ملت فرهنگ يې بېرته تازه کړ. په اووه لسمه پېړۍ کې نابغه جنگيالي شاعر خوشال خټک، په اتلسمه پېړۍ کې احمد شاه بابا چې د نوي افغانستان بنسټ يې کېښود او په صوفي وزمه شاعرۍ کې هم و ځلېد، د نولسمې پېړۍ په پای او د شلمې پېړۍ په پيل کې د ازادۍ غورځنگ د خپلو ليکوالو او شاعرانو له ټولۍ سره د تاريخ داسې صحنې دي چې د يو ولس سياسي بقا په کې د هغه ولس د خلاق نبوغ له غوړېدو سره هم مهالې وي.



د جهاني جهان

د شوروي اتحاد پر ضد جنگ او د هغه بېلابېل، بدل شوي شکونه، که هغه د رټل شوي کمونيزم او «ازادي بخښونکي» اسلاميزم ترمنځ جگړه وه، که هغه شخړه وه چې وړو لېوانو په کې د ږنگ شوي وطن د زېښل شوي لاش پر سر سره وخورل، که هغه د تورو کارغانو سيلونه وو چې د ايمانونو د ژغورلو په نامه يې د افغانانو تنې د تياره فکر تورتمونو ته وروسپارلې او که هغه امريکايي سوله وه چې د داوودي گلو رېبونکو [1] يې تر هر طاعون او هرې وبانه زيات د افغان ماشومانو ژوندونه وربېل، دا ټول د افغاني شاعرانو له پاره د خپلو هيلو او ږنگو شوو جونگرو د ستايلو يوه بله موقع وه.

عبدالباري جهاني د هغو شاعرانو له ډلې څخه دی چې اثار يې د دريو لسيزو د هغو بدمرغيو تغمې لري چې افغان ولس يې زموللی دی.

د جهاني له اثارو سره زه په ريښتيا د پاریس په يو تياتر کې مخ شوم. هغه خونړۍ گډوډي چې په ۱۹۹۲ کال کې په افغانستان را خوره شوه د يوې ريښتينې فرهنگي خونړۍ سره مله وه. څه تخليق کوونکي، روڼ اندي، پوهان، ليکوالان، شاعران، سندرغاړي او نور هنرمندان چې په هېواد کې وو د پرديسۍ پر لور روان شول. ناشناس، د افغاني موسيقۍ يو ډېر ښکلي غږ، په انگلستان کې واپړول. د ۱۹۹۲ کال په ژمي کې يې يوه شپه په پاریس کې کنسرت ورکړ. ناشناس خپلو سندرو ته د شعرونو په انتخاب کې لوړ شهرت لري او زه هم د څو خوندورو نوو شعرونو د اورېدو په تمه وم خو هغه جذبې ته ورته لذت مې لا په خيال کې هم نه و گرځېدلی چې په دغه ماښام مې په څو نوو سندرو کې وموند.

د جهاني شعرونه وو. څو مياشتې وروسته مې هغه دوه شعري ټولگې چې جهاني په ۱۹۸۸ او ۱۹۹۳ کې چاپ کړې وې ترگوتو کړې. د ټولو شعرونو په لوستلو زما په لومړي احساس کې بدلون رانغی. ډېر ژر را ته دا فکر پيدا شو چې دا ارزښتناک غمي فرانسوي ژبو لوستونکیو ته هم وروښیم، خو زما تر خپل ذوق ورها خوا، جهاني د نوي پښتو ادب داسې څېره ده چې څوک ترې نه شي تېرېدلای.



د جهاني جهان

افغان اکادميسين محمد صديق روحي د پښتو د معاصرو ادبياتو په تاريخ کې ورته يوولس مخه وقف کړي او د پښتو ادبياتو د تاريخ ستر استاد حبيب الله رفيع وايي چې «جهاني د هېواد په معاصرو شاعرانو کې په هغې ډلې کې راځي چې د گوتو شمار شاعرانو له ډلې څخه دي.»

دی په (۱۹۴۸) کال په کندهار کې زېږېدلی او هملته يې تر بکلوريا پورې زده کړې کړي دي. د هغې ولسي شاعرۍ له چينې يې او به څښلي چې سندرغاړي او سازيان يې يو خوا بل خوا وړي او خپل لومړني شعرونه يې هلته تراشلي دي. بيا کابل ته راغی چې په پوهنتون کې بشري علوم ووايي. نوې زېږېدونکې ديموکراسي (هغه اساسي قانون چې له افغانستانه يې مشروطه پاچاهي جوړه کړه په ۱۹۲۴ کال کې نافذ شو) د هېواد په مرکز او په تېره بيا په پوهنتون کې له جم و جوشه ډک فکري او فرهنگي ژوند د خپراوي له پاره مساعده زمينه وه. جهاني په کې د داسې يوه شاعر په توگه ځان ښکاره کړ چې د هغه وخت د يو مينه وال په وينا (شعرونه يې نڅېدل). هغه مهال يوازي په سلو کې لسو افغانانو لوستل او ليکل کولای شول. اخبارونو او مجلو په گرانه ترڅو سوو لوړ تيراژ درلود خولاس په لاس ډېر گرځېدل. جهاني په کې په زړه پورې ونډه درلوده خو د هغه شهرت هغه وخت يو نوی وسعت وموند چې ناشناس يې له شعرونو ساز جوړ کړ او دا سندرې د کابل راډيو خپرې کړې. د ۱۹۷۹ کال په دسمبر کې شوروي يرغل مهاجرت ته اړ کړ. څه موده په پاکستان او نورو هېوادونو کې سرگردانه و او د څو کلو راهيسې د امريکې په متحدو ايالاتو کې اوسېږي او د امريکا غږ راډيو په پښتو څانگه کې د ژورناليست په توگه کار کوي.

د پردېسۍ کلونو يې قلم لا تېره کړ خو اوس يې شعرونه نه ناڅي، د هېواد په دود ترې وينې څاڅي. مگر بيا هم د جهاني شعر او په ټوله کې افغاني شعر په جنگ او د هغه په وحشتونو کې نوې ښکلا پيدا کړې. وينې ترې څاڅي خو ژاړې نه چېغې يې له درده اخوان نور څه وايي او د راتلونکي سباوون خبرې کوي. (۲۱)

[1] Daisy Cutter د هغو درنو بمونو نوم و چې د طالبانو د رژيم په وروستيو شېبو کې يې د هېواد په گڼو سيمو کې بې شماره هستۍ وربېلې.





پوهنمل محمود نظري

جهاني او طنز

عبدالباري جهاني په (۱۳۲۷ لمريز کال) کې د کندهار ښار د کابل دروازي سيمې ته نژدې د باميزو په کوڅه کې د عبدالاحمد خان په کور کې نړۍ ته سترگې غړولي او زده کړې يې د کابل پوهنتون د ادبياتو پوهنځي د تاريخ او جغرافيه په څانگه کې پای ته رسولي دي.

ښاغلي جهاني په پښتو ټولنه او علومو اکاډمۍ کې کار کړی او د دې ترڅنگ يې د کابل مجلې د مسؤل مدير په توگه دنده ترسره کړې ده. بيا امريکا ته مهاجر شوی او هلته يې د امريکا غږ راډيو په پښتو څانگه کې کار پيل کړ. ښاغلي جهاني د شعرونو پنځه ټولگې لري لکه ورکه مينه، پايکوب، د سباوون په تمه، شپيلۍ او کوه طور.

په نثري برخه کې د "قوماندان" په نوم يوناوول لري چې د تېرو دريو لسيزو ترڅه او پرېشانه حالات پکې بيان شوي دي، "همداسي د هرات پښتانه او ستره لوبه" "د مشکو کاروان" يې دوه نور نامتو اثار دي، دغه ډول منظومې ژباړې هم لري.

هغه وايي:

چي افسانې يې د پېړۍ پر لېمه شپې زنگوي

د سنگسارونو تر ميدانه ځي ښاغلي خلک

که تاريخ ته وکتل شي دلته ډېر ښاغلي خلک زېږېدلي دي، نومونه يې د تاريخ په غېږ کې پراته دي، د زمانې زور ته يې سر نه دی ټپت کړی، رښتيا يې ويلي دي د ادب په زېور يې سينگار رښتيا ويلي دي د هغوی دا رښتيا به تل پاته وي او د تاريخ رنگينې پاڼې به جوړوي چې له دې ښاغلو څخه يو هم عبدالباري جهاني دی، دی وايي:

د هروگړي په څېره کې بلاگاني وينم



دلته هيندارو ته لانه دي درېدلي خلک

د هغه يوه ځانگړتيا داده چې په کوم سياسي چوکاټ کې بنکېل نه دی، هغه آزاد دی، آزاد سوچ کوي، رښتيا وايي، څه نه پتوي، د چا پلوي نه کوي، ټولو ته په يوه سترگه گوري، څه تر ژبې لاندې نه پتوي، نو ځکه ځينې يې ياغي هم بولي

خالق مي ککړی سجدې ته نه ده پيدا کړې

تنديه ماتوم دي لگومه خودي نه

هو! دا بناغلی جهاني دی، چې خپل ملي رسالت يې تر سره کړی دی، بدو ته يې بد او ښو ته يې ښه ويلي دي، پر بدو کړو يې نيوکې کړي او غندلي يې دي. دې ډول بيان ته په ادب کې طنز وايي يانې هغه نه يوازي دا چې يو ښه شاعر او ښه ليکوال دی، بلکې يو ښه طنز ليکونکی هم دی، زه د جهاني صاحب دا طنزونه پر څلورو ډولونو وېشم:

۱ - په حيواني کيسو او نکلو کې د انسان له خولې رښتيا بيانول:

په دې ډول اثر کې شخصيتونه ژوي دي او دا چې د ژوو ځای ځنگل دی نو هلته د ځنگل قانون يانې د زور تر قانون لاندې ژوند بيانېږي لکه:

يوه ورځ يوه مـوړک پـه حـجـره کـي
شـل او سـل ځـلـه ازار کـړ پـه سـجـده کـي
چـې بـه شـيخ کـله ورتـيـت سـو و سـجـدې تـه
د مـوړک لـکـی بـه و ر غـلـه و خـولې تـه
چـي د بـل پـه مـتـو غـت سـي يـا ز مـری سـي
پـه هـغـه گـرې لـه قـام خـخـه پـردی سـي
اول غـوښـي خـوري د خـپـل و قـريـبـانـو
ښـخـوي داړي پـه خـپـل و پـه يـارـانـو
دا يـي هـېره وې چـي نـن تـه تـېر بـدل سـته



د جهاني جهان

چې هس کپري يوه ورځ کښته کښته بدل سته
چې يې عقل خدای موندک غوندي کوچنی کپري
يوه ورځ پر خپل بادار باندې غورځی کپري

په دې ډول طنز کې چې کرکټرونه يې ژوي دي لیکوال يې په رښتيا ويلو او نيوکونه ملامتېږي. په دې ډول طنز کې لیکوال يو سمبولیک ژوی لکه «لېوه» (د اړونکي)؛ گېډډه اومار (مکار)؛ کوتره (سوله) او موندک (پست او کم عقله) ... څخه کار اخلي، چې لوستونکي د حيواني کرکټر له نومه پوهېږي چې د لیکونکي موخه څوک دی.

۲- د حيواناتو له خولې کيسې دي چې ډېر د نصيحت او ښوونې لپاره ويل کېږي. په دې ډول طنز کې پر زور واکو کوټلي نيو کې کېږي او کله کله د حيواناتو له خولې يوه کيسه بيانېږي او په يوه ښه پایله ختمېږي، لکه د جهاني صاحب د باز او چرگ شعر:

ته ښاغلی يې په کور کې د خانانو
چې په ښکار وزې د خپلو هموعانو
ځان پاچا گڼې په کور کې د مرغانو
خو په لاس کې يې غلام د انسانانو
تر هغو به يې خانانو ته منلی

۳- جهاني صاحب د خپلې ژبې او ملت ویده فولکلوريک نکلونه، هېري شوي کيسې او نا ويل شوي افسانې په طنزي بڼه چې يو پيغام لري، بيا را ژوندی کړي او د دې افسانو او نکلونو په هر بیت کې يې نه هېرېدونکي او زړه راښکونکي طنزي توکي ځای کړي دي.



د جهاني جهان

ويـلـگـورئـدا بـبـي شـرـمـه بـبـي غـيـر تـه
 دى پيـسـا د هـځـي پـر خـر ه ناسـتـه د ه عـور تـه
 دا و طـنـن بـه لـه بـبـي ننگـو خـرا بـي
 نه لـه خـلکـو، نه لـه قـوم خـخـه شـر مـي
 نه معلـوم دى ورتـه قـدرد مـي و
 نه بـي بـي د عـالم لـه پـغـور و
 د مـي مـي مـي مـي مـي مـي مـي مـي مـي
 خـداى پـه خـپـلـه پـه قـرآن کـي پـژنـدلى

تر پايه

په دې ادبي طنز کې ډېرې ښې ټولنيزې سکالو ته چې خلک په هر شی پسې خبرې کوي نغوته شوي
 ۵۵.

جهاني صاحب په دې کيسو کې ډېرې کنايې چې دوي ماناوي لري، ياني يوه لنډه او بله ليري مانا
 لري، ځای کړي دي لکه: خريي تر مخه او رهبر دی؛ په پټو سترگو په خره پسې روان دی؛ خپل مغز
 په کار نه اچوی او نه خپلې سترگې؛ بيابان کې گيدران د کور زمريان...

۴- عبدالباري جهاني نيغ په نيغه د ټولنې د ريا کارو او غولونکو له مخه دريا پرده پورته کوي،
 هغوی خلکو ته ښيي، د هغو د پروړولاندې اوبه تېرول غندي او د ولس په سترگو کې خاورې
 اچول رسوا کوي. هغه تالی خټې نه پرېږدي، له يوه هم خپله تربگني نه پټوي چې دا کار هر څوک نه
 شي کولی، دا هوډ، مهارت، ژور درک او جرئت غواړي.

هغه د شيخ د ريا په هکله وايي:

را ايستلي توره راغی، د ساقی د وينو تېری



زموږ مستي چي يې ليدله شيخ پخپله خماري سو
د گناه په ځم کي رنگ سول د زاهد د بگړۍ ولونه
پر هډوکو يې لږزه ده ټينگ ايمان يې شيطاني سو
يا دا چي زاهد ته په طنز وايي:

موږ لېونو ته د حساب خبري مه يادوه
ستا تر دوږخ پوري پېړۍ دي، دلته شپې پاته دي
ته د گناه بخري مينځې د پر هېز په اوښکو
زاهده پټي دي په وينو کي لمبې پاته دي

او يا دا چي:

دلته سرونه بېله کاهو بل څه نه پېژني
دغه واعظ او دا کتاب په مدرسو کي ښه دی
مالاتازه له خپل جانان سره وعدې نوي کړې
زاهده ستا حوري غلمان په جنتو کي ښه دي

يا:

زاهده خوله دي د دوږخ په کيسو سترې کړله
دا څه خليل دی تر انگاره پوري تلل چي نه وي
پښېمانه نه يم شيخه مه را يادوه قولونه



دا څه توبه ده په زر ځله ماتېدل چې نه وي

يا:

زاهده په تيارو کي د تسپو ږغونه اورم

کوثر ته دي روان کړو له شيطانه سره ځو

د روس په راتگ سره له نصيبه سر ټکوي چې ولي بايد تل د بل مريان او سو؟

له ازله مو نصيب راغلي خوار دي

چي لوېدلي مو د بل په لاس مهار دي

چې د مجاهدينو د دوران ناخوالي ويني بيا هم له رښتيا سترگې نه پټوي، که څه هم د طبعيت د قانون په اساس چې د روس د راتگ ضد و بايد مجاهد يې نه وای غندلی خو هغه بيا هم رښتيا نه پټوي، وايي هغه ولس چې مجاهدو ته يې سترگې نيولي وې هغوی هم د ولس د وينو تری وختل او بې روده ولاړل.

اسمانه ما خوداسي نه ويله

چي د کابل گربوان ته اور توی که

زما جونگره کې بلا وکړه

زما په لستوني کي بڼامار لوی که

يا:

هی توبه د هغه قام له بدمرغيو



چی قسمت یې سي په لاس د گاونډیو

قتلوي په یوه بل تربور قومونه

خغلوي یې په میراث پاته مالونه

هغه د هر تور تهر په لیدو پنبه پر پنبو نه اړوي؛ پټي سترگې نه ترې تېرېږي، خپل د زړه غوټه پرانیږي او هغه د ټولو سره شریکوي، په ویلو یې د خپل زړه پر اس باسي. کله چې کندهار ته ځي د طالبانو د نظام په لیدو په افسوس وایي:

خمار مي نه ماتېږي شرابونه بېگانه دي

ساقی راته اشنا دی، خو جامونه بېگانه دی

هغه په پردي اتن کنبېو تو زورواکو د ناخوالو، جفاگانو او تېریو پر وړاندې درېږي، یاغي کېږي او وایي: خغله، دا د طبیب کار نه دی!

زخمونه د حبیب دي د طبیب کوڅې ته نه ځم

پرهاره شوړوم دي رغومه خودي نه

د ننني وضعیت د ناخوالو په هکله بیا هم پټه خوله نه کنبېني او وایي:

مورد لېونیو په اتن ورکنبېوتلي یو

پل چي مو د پله پر سر اېږدي رقیبه پنبه نیسه

یا:

په وطن کي یې پاچا د غلو سلطان و
یو آفت و نازل سوی لسه آسمان و
په بڼه کاره پر ولس و نو مهربان و



د جهاني جهان

پست د خپل و حاکم انو نگهبان و
 ورم معلوم و هوم و رک رک د دار د ظالم انو
 وړ څرگند دي وې ته ولی د قضا تان و
 نه یی لني کړ لاس و نه د بیدانو
 نه یی واور پدل عرض و نه د خوارانو و
 نه یی بېر و نه لاس خدای، نه لاس عذاب و
 نه لاس وړځي د حساب او لاس کتاب و

یا دا شعر چې زموږ د هیواد د سیاست ناخوالی په ښه ډول بیانوي:

په دام نځ کي یی و حاکم لاس حاکم انو
 چي ملگري و د غلغلو د اړه مزارانو
 په زړه سخت و تر پرانگ انو تر لېوانو و
 ورتړيخ کړی یی ژوند و د ښار یانو

چی په هر ځای کي حاکم یی صوبه دار و
 پر سېدلی لکه خوگ په غوښو و بار و

یا داچي:

د دې وطن په نصیب نه دي رسېدلي خلک

چي یی میندلي دي په کاهو یی ویشتي خلک

دلته چي راغلي نو د رحم تمه مه ترې کوه

د دې قصاب تبغونو ویني ژړولي خلک



نه يې د زخم نه د درد په علاج پوه سو طبيب
پرون له ساندو سره ووتل راغلي خلک
نور موڅه سر در خوږوم، داليکنه د جهاني صاحب په دې طنزي شعرونو ختموم:
لا څښي به په خلوت کي غلي غلي شرابونه
ريا کار به زاهدان وي نه به ته يې نه به زه يم
يا:

جهاني تمه د مردۍ د لېونتوب کيسه ده
په هرولات کي چي بناغلي وي ناولي خلک. (۲۲)
انجنير عبدالقادر مسعود

جهاني يو نوښتگر او مخکښ شاعر

شعر هغه هنري اثر دی چې ښکلي او په زړه پوري کلام ته د خوږو ترکیبونو او ظاهري فورم او شکل ته اړتیا لري. د شعر ښکلا د شعر په معنا، کلام او احساس کې او د شعر د فورم او شکل په وسیله انعکاس مومي. شاعر باید خپل شعري مطلب داسې تنظیم او ترتیب کړي چې شعريې معنا ولري او یو ښکلی فورم او شکل پیدا کړي. دی باید له هغو ترکیبي عناصرو څخه لکه احساس، عاطفه، تخیل، وزن، کلام او د ټولنې داسې نورو پدیدو نه ګټه واخلي، چې شعريې معنا پیدا کړي او دده شعر ته یو ښکلی فورم او شکل ور په برخه شي، دده شعر اساسي معنا، مفهوم او موضوع روښانه او دی خپل هدف او پیغام په خپل شعر کې خلکو او ټولنې ته بیان کړي. اساسي اصل د یوه شعر په معنا کې نغښتې دی، جانبي موضوع یې فورم او شکل دی.

زمونږ هیواد د لوړو شاعرانو، ادیبانو او لیکوالانو ټاټوبي دی، چې زموږ خلک او هیوادوال د شعر او ادب سره له پېړیو پېړیو را هیسي یوه ځانګړې مینه او علاقه لري.



د جهاني جهان

زموږ په ټولنه کې د شعر هنر ته د شاعرانو، اديبانو او ليکوالانو له خوا ډېره پاملرنه شوې ده. زموږ زياتره شاعران د خپل بنسکلي او په زړه پوري کلام، فهم او ادراک او سپېڅلي احساساتو او عواطفو په وسيله ټولنيز اهداف او د ټولنې غوښتنې په ډېره انساني توگه بيان کړي دي. دوی په خپلو آثارو کې خپل دردونه، د ټولنې ناخوالي او د خلکو او هيواد سره خپله مينه او خلوص په ډېر عالي شکل انعکاس ورکوي. دوی د خپل علم او پوهې په وسيله دخپلې ټولنې ستونزې او د هيواد والو خوږو او ترخو ته پاملرنه کړې او د حل لاره يې وربښودلې ده.

د ښاغلي عبدالباري جهاني له نامه سره زموږ هيوادوال او په تېره بيا پښتانه اشنا او ورباندې وياړي. دی د پښتو د اوسنيو شاعرانو په منځ کې هغه ځلانده ستوری دی، چې د خپلو شعرونو په وسيله يې پښتو ادب تود او ځلانده ساتلی دی. جهاني صيب زموږ د هيواد يو تکړه، وتلی، پېژندل شوی پياوړی او خوږ ژبی شاعر، اديب، ليکوال، وياند، ژباړونکی او ژورناليست دی.

دی د خدای بخښلي حاجي عبدالاحمد خان زوی دی چې په (۱۳۲۷) لمریز کال کې د کندهار په ښار کې زېږېدلی دی. لومړنۍ زده کړې يې د کندهار ښار د ميرويس نيکه په ليسه کې سرته رسولي او بيا په ۱۹۷۲ کال کې د کابل پوهنتون د ادبياتو او بشري علومو له پوهنځي څخه فارغ شوی دی.

جهاني صيب زموږ د هيواد د پښتو ادب په تاريخ کې هغه ځلانده او غوره څېره ده، چې د ده شعرونو او اثارو زموږ پښتو ادب بنسکلی، روښانه او پياوړی ساتلی دی. شعرويل اسانه کار نه دی، ځانته يو ځانگړی استعداد غواړي او پر دې لاره تلل يو مشکل کار دی. خدای پاک جهاني صيب ته دغه استعداد او ذوق ور په برخه کړی دی. ده له کوچينوالي څخه د مشهورو شاعرانو شعرونو له لوستلو سره مينه درلوده او د ښوونځي په دوره کې يې خپلې شعري انگازې خپرې کړې، خو هغه وخت چې پوهنتون ته راغی نو دا انگازې يې نورې هم پياوړې او بشپړې شوې. ده د شاعري چې يو نازک او لطيف فن دی تر اوسه پوري دوام لري.

جهاني صيب هغه وخت چې لوړې زده کړې يې پای ته ورسولې خپل کار په پښتو ټولنه کې پيل کړ. په پنځه ويشت کلنۍ کې د کابل مجلې د مسئول مدير په توگه هم دنده تر سره کړې او دوه کاله يې د پوهنې په وزارت کې کار کړی دی. ده د انگليسي ژبې د زده کړې لپاره دوه ځله بيروت ته سفر



د جهاني جهان

کړی دی. کله چې په هیواد کې حالات بدل شول، په ۱۹۸۱ کال کې یې پاکستان ته کډه وکړه او هلته دوه کاله پاته شو. په امریکاغېر رادیو کې یې ازموینه په بري پای ته ورسوله او بیا وروسته د امریکا متحده ایالاتو ته ولاړ او تر اوسه پورې هلته د مهاجرت شپې سبا کوي.

جهاني صیب د اوسنیو شاعرانو او لیکوالانو په منځ کې یو ځانگړی ځای او مقام لري.

دی نه یوازې د پښتو ادب یو پیاوړې شاعر او اديب دی، بلکې د نړۍ له بېلا بیلو شاعرانو شعرونه او آثار یې په پښتو ژباړلي دي. د ده ادبي او فرهنګي شخصیت نړیوال شهرت او مقام لري چې نه یوازې په هیواد کې د ننه، بلکې په بهر کې هم د سترو او لوړو لیکوالانو او ادیبانو له خوا ستایل شوی دی. د جهاني صیب شعرونه د ولس د ژوند او حالاتو اصلي او واقعي تصویرونه انعکاسوي. د ده په شعرونو کې د پخواني، نن او سبا د حقیقي او عيني ژوند انساني هیلې، جسارت، مستي، یاغیتوب، عواطف او احساسات پراته دي، چې اوریدونکي، لوستونکي او لیدونکي یې بې اختیاره تر ژور اغېز لاندې راځي او احساسات یې راپاروي.

د ده په شعرونو کې د واقعي عشق، مینه او محبت، سوز او گداز، د طبیعت د منظرو او ښکلا نه رانېولې تر ملي، اجتماعي، علمي، تصوفي او اخلاقي کچې پورې تصویرونه او مفاهیم نغښتي دي. د شعر هنر، د موسیقۍ هنر، شاعران، هنرمندان هغه فرهنګي شتمنۍ دي چې له یو بل سره تړاو لري. د موسیقۍ هنر د شعر د هنر په وسیله بشپړ، ځلانده او تازه کېږي.

د جهاني صیب شعرونه یو ځانگړی موسیقیت لري، خو کله چې د ده شعرونه د هنرمندانو

په خوږو او ښکلو آوازونو، طرزونو او کمپوزونو کې د رادیو او تلویزون له لارې د ساز په څپو کې مینه والو ته وړاندې کېږي، ښکلا یې لا پسې زیاتېږي. د جهاني صیب شعري کلام د ده د پاک او سپېڅلي زړه کلام دی، چې په نورو زړونو خپل اغېز لري. دی یو دروند شاعر دی، ځانگړی قلم او ځانگړې ژبه لري. دی د نرم او لطیف مزاج او ملي احساس او د رواني طبعي شاعر دی.

دی د یو ممتاز او نازک خیاله شاعر په توګه د نیکو اوصافو او لوړو اخلاقو خاوند دی. دی د خپل وطن او ملت سره ځانگړې مینه لري. د ده په ذهن او روان کې ملي نظر او ملي احساس خوندي دی.



د جهاني جهان

دی آزادی، دموکراسی، ملي عدالت او ملي وحدت ته علاقمند او په دې لاره کې یې د خپل سپېڅلي قلم او خوږ کلام په وسیله ستر فعالیتونه ترسره کړي دي. دی له پښتو، پښتونوالي او پښتو ژبې سره یوه ځانګړې مینه او خواخوږي لري.

ده د پښتو ژبې او پښتو ادب د ودې لپاره لوی خدمتونه کړي دي، چې د ده نوم او ادبي هلي ځلي زموږ د پښتو ادب په تاریخ کې نه ورکېدونکي او نه هېرېدونکي دي. په پای کې وایم چې که د جهاني صیب پر شاعری، لیکوالۍ او پښتونوالۍ هر څومره وغږېږو بیا به هم کم وي. (۲۳)



محمد معصوم هوتک



د نیمې پېړۍ اشنا جهاني

د افغانستان په معيار باندې پنځوس کاله (نیمه پېړۍ) ډېره اوږده زمانه ده. زموږ خلک له بده مرغه اوږده عمرونه نه لري. پنځوس کلن په معمرو خلکو کې راځي. پنځوس کاله اشنایي پخپله یو استثنايي ارزښت دی او زه ویاړم چې له جهاني سره مې پر اشنایي نیمه پېړۍ اوښتې ده. زه که اوس د دې اوږده دوران پر خاطراتو باندې څه لیکم، نویې راسره ومنئ چې خبره به کتابو ته ورسېږي. زموږ پلرونه هم سره اشنايان او په تجارت کې یې ډېره موده شراکت درلود. تجارتخانه یې، چې په حقیقت کې د جهاني د پلار ملکیت و، د کندهار ښار په کابل بازار کې د ملاگلداد کوڅې پر مخامخ واقع وه. زموږ پلرنۍ مېنه په همدا کوڅه کې وه او د جهاني د زوکړې ټاټوبی د همدې کوڅې په شمال ختیځ کې د کابل دروازي د کلافصیل په پای کې د بامیزو کوڅه وه. ددې کوڅې په سر کې یو تاریخي کور و، چې یو وخت د لوی احمد شاه بابا وزیر، اشرف الوزراء شاولیخان بامیزی پکښې اوسېدی. دا کور د جهاني مورني نیکه ارواښاد حاجي شیر محمد کاکړ په بیه اخیستی و او جهاني په همدې کور کې زېږېدلی دی. زه ترده یو کال مشر یم. د جهاني پلار مرحوم حاجي عبدالاحمد لودین د پاکۍ، عزت نفس، دیانت او صداقت یوه نمونه وه. زموږ په خلکو کې یوه وراشه سته چې وايي (له پلاني څخه مېړۍ لاهم نه دی ازارسوی). د مرحوم حاجي عبدالاحمد په باب همدا وراشې په سلو کې سل صدق کاوه. ماته ددې لیکنې پر وخت هغه مهال راپه یادېږي چې زموږ دوو پلرونه به هر مایگر د تجارتخانه تر تړلو وروسته د صوفیانو مسجد پر سړک باندې، چې د کابل دروازي جنوبي لور ته غزېدلی و، قدم واهه او وروسته به یې د مایگر او ماښام لمونځونه د صوفیانو په مسجد کې ادا کول. زه شاهد یم چې حاجي عبدالاحمد مرحوم به د قدم وهلو په ترڅ کې ډېره هڅه کوله چې مېړۍ یې تر پښولاندې نه سي. د صوفیانو مسجد د کابل دروازي په جنوب کې د کارېز پر غاړه باندې د کندهار د یوه مصلح روحاني پېشوا ملا محمد رسول ساگزي، مشهور په صوفي صاحب، د یوه مخلص پیرو ملا عبدالباقي کاکړ په لاس و دان سوی و. ملا عبدالباقي کاکړ د تهذيب الواجبات لتخريب العادات مولف دی. د حاجي



د جهاني جهان

عبدالاحمد مرحوم له نامه سره خلکو د (میرزا) لقب هم زیاتاوه، دا ځکه چې د ملغلرو په شان یې د پرنسکلی نستعلیق او شکست خط کینښ. په تجارتخانه کې یې د میرزا محمد هاشم په نامه یو تن د تجارتي چارو د کتابت کار سرته رساوه خو د زیاترو مهمو اسنادو مسودې به حاجي صاحب پخپل قلم کښلې. د جهاني مورنۍ نیکه حاجي شیر محمد کاکړې پر وخت په چمن کې د مېوې تجارت کاوه او پر څنگ یې تجارتي کمیشن اجینسي هم پرانیستلې وه. په برتانوي هند کې یې د دغې چارې مسئول شخص ته (بلاون) وایه. په جهاني باندي پلار د هغه وخت له دود سره سم پر ښوونځي سربېره د خصوصي سبق لوستل هم پیل کړل. د تجارتخانې پر څنگ یې د عطاری، یو دوکان و، چې څښتن یې ملا محمد نور اخند نومېدئ. جهاني یې پر دغه ملا صاحب باندي د دیني علومو درس ته کښېناوه. پر دغه استاد باندي ما (هوتک) هم درس وایه، زما او جهاني لومړۍ هم سبقي له همدې ځایه پیل سوه. ملا محمد نور اخند د کندهار ښار ختیځ لور ته د لوی بالاکرز تر څنگ د بختیارانو د کلي او سپدونکۍ و. دی به هر سهار له لوی بالاکرز څخه دغه دوکان ته راتلئ او مازیگر به یې بیرته خپل کور ته ځان رساوه. لوی بالاکرز د کندهار له ښار څخه څلور پنځه کیلومتره لیرې پروت دئ، خو د هغه وخت په شرایطو کې هره ورځ ددې فاصلې وهل د ټینګ استقامت نڅښه بلل کېدلای سي. ملا صاحب په دیني علومو کې د متوسطي درجې عالم و، خو پر څنگ یې د فارسي ادب ښه مطالعه درلوده. په ورځني ژوند کې هم د یوه منور شخص په توګه پېژندل سوی و. په زامنو یې پر دیني علومو سربېره مکتبي زده کړې هم کړې وې. یو زوی یې، عبدالباري اشنا، د کابل د ادبیاتو له پوهنځي څخه فارغ سوی و او د کندهار د پوهنې د مدیر په توګه یې څه موده کار وکړ. د (ادبیات) په نامه یې په پښتو ژبه یو کتاب هم خپور سوی و. جهاني د دیني علومو مبادي له ماسره یو ځای پر همدې ملا محمد نور اخند باندي ولوستله. په دغه وخت کې یې کورنۍ له بامیزو کوچي څخه (ده خوجې) ته کډه سوه او پر ملا محمد نور اخند باندي د درس ویلو سلسله یې وشلېدلې، خو ما نوره ادامه هم ورکړه. تردې وروسته نوزه او جهاني یوازې د ښوونځي همصنفيان و او دې همصنفيان مو د پوهنتون تر شاملېدو پوري دوام وموند.



د جهاني جهان

جهاني له درس سره علاقه درلوده خو په جدي توگه يې ځان ورته وقف كړی نه و. دده د خپل بيان له مخي ما دغه لړۍ ترده په جدیت سره تعقيبوله. په هيواد كې د ديموكراسۍ له راتگ سره سم (۱۳۴۲ش) بنوونځيو ته دنووسياسي جرياناتو لاسونه راوغځېدل چې زه او جهاني يې دواړه څه موده د سياست لور ته ورکش كړو. د سياسي او اجتماعي كتابو مطالعه مو پيل كړه. د خارجي مطالعې ميدان بيا ده وگاته او د هغې له برکته يې هغه خلا ښه پوره ډكه كړه چې دده له خوا رسمي زده كړو ته د نه پاملرنې له امله ايجاد سوې وه. د ليسې په وروستي ټولگي كې يې د انگرېزي ژبې زده كړې ته ملا وتړله او په لږ وخت كې دومره پرمخ پكښې ولاړ، چې د انگرېزي آثارو مطالعه يې پكښې پيل كړه. سياست ته خوزه بيخي جوړ نه وم، خوده هم گلو نه پكښې بوی نه كړل او د پوهنتون په لومړيو كلو كې يې خپله لار ځنې رابېله كړه او د يوه مستقل ملي فرهنگي شخصيت په توگه يې په ټولنه كې ځان تثبيت كړ. ده پوهنتون ته د شاملېدو تر مخه په شعرو يلو پيل كړی و، خو پوهنتون ته له شاملېدو سره سم يې شعر د ژوند داسي نه بېلېدونکی جزء سو، چې ترننه يې لاهم لاس نه دئ ځنې اخيستی. ده د شعر د عروج پړاوونه په داسي سرعت سره ووهل چې په هماغه اولو كلو كې د پښتو ادبياتو تاريخ ليكونكو دده نوم تر ډېرو مشرانو ليكوالو او شاعرانو وړاندي وگاڼه. پر هيواد باندې دروسي ښامار يرغل دده شعر د افغانانو د ملي مبارزې د فرهنگي ډگر بيرغ كړ او په هيواد كې دننه او بهر يې د هروطنپال افغان دلچسپي راوپاروله. نن ورځ جهاني د پښتو ژبې يو داسي شاعر دئ چې د پښتو ادبياتو هر لوستونکی او څېړونکی يې له نامه سره اشنادئ. د پښتو معاصر شعر څېړنه به د جهاني د اشعارو له مطالعې پرته جدي نيمگړتيا وي ولري. څرنگه چې ددې كتاب سمبالوونکي ماته دده د ژوند په باب د ليکلو لارښوونه كړې ده، ځكه نوزده دده پر شعر ډېر څه نه وايم، خودومره بايد ووايم چې د جهاني ټول ژوند شاعرانه دئ. شخصي ژوند يې، مزاج يې، عواطف يې، حب او بغض يې، احساسات يې، بس هر څه يې شاعرانه دي. يو وخت د حوادثو خورا درنې شېبې په پټه خوله تېرې كړي خو بل وخت يې بيا تر گل نازک عواطف په نري شمال باندي ورژېږي. كله يې د ژوندانه خورا درنو غمو تر سترگو يوه اوښكه لاهم نه ده راتوی كړې خو بل وخت يې بيا كوچنۍ حادثې تر سترگو سېلابونه بهولي دي.



د جهاني جهان

زه نسّم کولای چي زما او جهاني د نيمې پېړۍ اشنايي دي په يوه مقاله کي بيان کړای سم خود و مره
ويلاى سم چي زما په خپل ژوند ليک (اټوبيوگرافي) کي له جهاني سره اشنايي په يوه مستقل
فصل کي بيان سوې ده. ژوند دې اوږد، قلم دې غښتلی او خوشالي دې ملگرې وي. (۲۴)





د جهاني د ليکوالۍ او شاعرۍ پر تگلاره

د ځينو افغانانو ليکلي نظرونه، نيوکي او انتقادونو ته يوه لنډه کتنه او د هغه په باره کي زما شخصي نظر او ارزونه په نننۍ نړۍ کي او د پښتو ژبي په پخواني تېر لرغوني او اوسني تاريخ کي د پښتو ژبي شا عران که لږ نه دي نو ډېر هم نه دي. دا ځکه چي پښتو ژبه د تېري پېړۍ د وکدارانو او چارواکو له پامه غورځول شوې وه او د دربار په انگړ کي يې خپل ځانگړی مقام نه و ترلاسه کړی. مگر د پښتو ژبي پوهاليان او د ادب مينه والو استادانو خپله اراده او عزم د خپلي ژبي د فولکلور، ادب او دود د تېر ميراث د پياوړتيا او ژوندي پاتې کېدو په هکله د گرامري قواعدو او ليکدود نه نيولې بيا تر کيسو، نکلونو او متلونو پوري خپل تاريخي رسالت د ساتني او پالنې په چوکاټ کي ښه روزلی دی چي نن سبا موږ د هغو استادانو له برکته د دوی د شعرونو د عاطفې، تخيل او ملي اندېښنو په چوپړ کي د تاريخي پېښو د پلټني تاريخ گورو او د دوی د شعرونو د ښکلاوو، بد مرغۍ، خوشالۍ، غم، وير، مينه، محبت او همدا رنگه د کرکي، نیک مرغۍ او نا خوالي په شعري ښه لولو او اورو چي د هغوی د ښکلا د غه تصوير او د انځور خيال د شعري په مختلفو برخو کي احساسېږي چي بېلگي يې له ورايه ښکاري. ولي دا يو ځانگړی مثال د ادب او فولکلور په نړۍ کي په روښانه او ځلانده توگه د ليدلو وړ دی. پښتو ژبه د گرامري قواعدو پر بنا د ماضي، اوس او راتلونکو حالتونو د سمون د ښه ليکدود لپاره په منطقه کي هغه يوازینی ژبه ده چي پورتنۍ قاعدې او اصول يې ټوله د حالتونو په شکل نه يوازي ښه پکښي ساتل شوي، بلکي په ډېر ښه ډول سره د هغوی د استعمالولو پراوونه هم په جلا جلا ډول سره خپلي تکاملي مرحلې تېري کړي او د پرمختيا په حالت کي ليدل کېږي.

د پښتو ادب د تېروخت سالاران او مخکښ استادان لکه خوشحال بابا، رحمان بابا، حميد بابا او غني خان په لوړ همت او مټ د پښتو شاعرانه جونگري ښه پالنه کړې او تر هغوی وروسته څو کاله را په دې خوا د پښتو ژبي د ودي او تکامل مرحلې او ادبي لرغونتوب د نورو ادبي ستورو، لکه علامه عبدالحی حبيبي، گل پاچا الفت، عبدالروف بېنوا، قيام الدين خادم، عبدالهادي



د جهاني جهان

داوي، صديق الله رښتين، عبد الله بختاني، محمد صديق روحي، حمزه شينواري او داسې نورو په مرسته پښتو ژبه يوه نوي تاريخي او تكاملې پړاو ته وړاندې، د هغوی په مرسته د پښتو ژبې د غني کولو پراخ او ښتون او ملي وښتيا ته لاره پرانستله شوه چې دغه پياوړي او نه هېرېدونکي ادیبان او پوهنپالان ددې ژبې د درک د ژورو خيالاتو او پياوړو شننو او سپړنو په ترڅ کې د ادب د مرغلرو پوره او پېژندل شوي منلي خاوندان دي چې نومونه يې د تلپاتې پښتو په تاريخ کې د ادب د ملغلرو په نامه يا د پېرې او د خپل وخت زمریان هم دي.

ولي ددغو ټولو پاملرونو سره سره پښتو د ظاهر شاه او داود خان په دورو کې يوازې په سمبولیک شکل موجوديت درلود او په رسمي ادارو او موسسو کې ډېر لږ د پښتو لیکدود چلېده، يوازې پښتو ټولنې د پښتو ژبې د ميراث او ژوندیتوب لاره څارله، مگر دا د يوې ژبې د غنی کولو او ودې لپاره کافي نه و، را به شو د پښتو ژبې د شعر نړۍ ته.

که چېرې موږ د شعر په اړه څه وايو بايد لومړی پوه شو چې شعر څه شی دی، د شاعر احساسات څرنگه د شعر په بڼه کې را څرگندېږي او د شاعر د شعر پيغام څه شی دی؟ شعر د يوه شاعر د استعدادونو يوه الهي پېرزوینه ده چې د عقلي ژوند د اخلاقو احساسات او خصوصيات پکښې نغښتي وي او د شاعر د نفس د روحي او فکري ساختمان او جوړښت د احساساتو د څرگندونې هينداره بلل کېږي.

د پښتو ژبې شاعران پخپلو شعري ټولگيو کې هاند او هڅه کوي چې د پښتنو د طبيعي او اجتماعي ژوندون د چا پېريال ناخوالي او نیمگړتياوو ته داسې بڼه ورکړي چې د شاعر د شعر پيغام او انگېزه د هغه د شخصي خواصو او احساساتو درک په يوه درسته او نظمي بڼه د شعر په چوکاټ کې منع ته راشي، ځکه چې شاعر دغه شعري احساسات د ملت په زړه کې ويني او خپل غورځنگي احساسات و نورو وگړو ته داسې بيانوي چې د شاعر روح او احساس کټ مټ د هغه تر اغېزې لاندې راځي، ځکه چې د روحياتو او اخلاقو د عقلي ژوند شعري نړۍ ته لاره مومي او د هغې ټولنې انځورونه د شعر په چوکاټ کې د عمل په ډگر کې د شاعر لخوا په شعري ژبه د بيانولو پړاو تکميلوي او ويونکي ته د علت او سبب د پوښتنو فضا منع ته راوړي، ددې تر څنگ د



د جهاني جهان

ستونزو د حل لاره هم ور په گوته کوي. د شاعر د شعرونو په معنی یوازې شاعر ښه پوهېږي، ولي ويونکي او د شعر اورېدونکي له شعر څخه په خپله گټه الهام اخلي.

لکه څنگه چې ژبه د یوه ملت د خلکو د عقلي او روحي وسیلې یو مهم عنصر دی، نو د انسانانو د اخلاقي روحیا تو په درشل کې د اړتیاوو پر بنسټ د پوهولو لپاره یو مهمه وسیله هم گڼل کېږي. ژبه د هر ملت پر عقلیت باندې چې د هغه ملت د طبیعت او محیطي کلتور هم پکښې نغښتی وي رڼا اچوي او د هغه ملت د روحیاتو ښکلاوي د تاریخي پېښو پلټنې ته لاره پرانيزي چې په دې حساب پښتو ژبه هم په خپل اجتماعي او طبیعي چاپېریال کې ځانگړي اصول او تگلاره لري، نو په دې ډول که یو شاعر د پښتو ژبې د لغاتو او کلیماو په قاموس کې وگوري او د هغې ژبې د سمبنت او بشپړتیا لپاره علمي څېړنې او شننې وکړي لومړی باید شاعر په خپله د هغې ژبې د ادبي او علمي پوهې پوره وړتیا ولري او دده د تحقیق او څېړنې د خیال او عقلیت دایره باید کمزورې نه وي، نو په کار ده چې شاعر ددې ژبې د طبیعت او عقلیت دواړې خواوې وڅاري او د ضرورت په وخت کې د یوه لایق او منلي څېړونکي په توگه په دغه چوکاټ کې خپلې پلټنې ته لاره پیدا کوي چې دلته شاعر نه یوازې د یوه شاعر په شکل، بلکې د یوه پوره معیاري څېړونکي او سپېڅلې څېړونکي په توگه خپله و جیبه سر ته رسوي، نو دلته به وي چې شاعر خپل تحقیقاتي او څېړنیز معلومات د یوه علمي چوکاټ په درشل کې را نغاړي او د سمون چارې یې په شعر کې لټوي چې دا کار د پیاوړي او وتلي شاعر عبدالباري جهاني له خوا په پوره اخلاص او صداقت سره سرته رسېدلی دی.

عبدالباري جهاني له کورکلي نه نیولې بیا د ښارونو په سطحه خپلې شعري ټولگې د زړو او ځوانو پښتنو لیکوالو په منځ کې خپله وجداني وظيفه داسې سر ته رسولې چې د گران هیواد په لړ، براوډ پرو لیرو نا امله جگړیزو سیمو کې له هلمند څخه کندهار، کابل او نورو سیمو ته سفرونه کړي دي او د ځوانو شاعرانو په منځ کې یې گډون کړی دی چې په دې ترڅ کې جهاني صاحب په خپله خپل شعرونه هم ویلي او د نورو ځوانانو شعرونه یې هم اورېدلي دي چې دا په خپله د جهاني صاحب مینه د خپل ولس او وطن سره یو ښه ښکاره ثبوت او نمونه ده.



د جهاني جهان

جهاني صاحب هېڅ وخت د دربار او زورورو توپکسالارانو او جگړه مارانو ته ځان نه دی نژدې کړی، بلکې د هغوی د ناوړه عمل د غندنې، کرکې او نفرت په باره کې یې څو ځلي د شعر په ژبه خپل پیغام په ډاگه بیان کړی دی. ددې لنډو یادونو نه مو هدف دادی چې جهاني صاحب دا ټولې کر غېږنې ناخوالي په خپلو شعرونو کې رانغاړي او زموږ مخ ته یې د انځور او تصویر په بڼه ږدي.

هو! جهاني صاحب د خپل ملت هېږي شوي کیسې، نکلونه او افسانې را ژوندۍ کوي چې زموږ په هیواد کې یې دننه د تورو تیارو او وحشت تغر غوړلی و. جهاني صاحب په خپلو شعرونو کې داسې یوه لهجه استعمالوي چې د ټولو پښتنو لپاره د قناعت وړ ده. د جهاني صاحب په شعري ټولګو کې یوازې یو مفهوم ډېر ښه لیدل کېږي چې هغه د افغانستان او افغان ولس درد، غم او د جنگ ناخوالي پکښې نغښتي دي. جهاني یو ملنګ ولسي شاعر دی چې د هر چا په زړه کې ځانګړې ځای لري او دهیواد په مختلفو سیمو کې لکه خوست، ننگرهار، کابل، کند هار، هلمند، غزني او نورو ولایتونو، همدا رنگه دهیواد نه بهر په پېښور، کوټه او امریکایي او اروپایي هیوادونو کې د پردیسو او مهاجرو افغانانو په منځ کې ډېر محبوب شاعر او د قدر او احترام وړ سړی دی، چې ددغو افغانانو د کلتوري او فرهنګي ټولنو لخوا څو واره په ستاینلیک او کور وداني سره ویاړل شوی دی، دا په خپله دده د شاعرۍ او لیکوالۍ یوه ښه بېلګه ده چې ددې شاعر د ښو اخلاقو او لیاقت د صفاتو ضمانت کوي او د هر چا د شک او تردید لید لوري ته د پای ټکی ږدي.

جهاني صاحب یوازینی شاعر دی چې نن موږ ور سره نژدې ږغېږو، هم یې ښکلي شعرونه دده په خپل ږغ کې اورو او هم دی له نژدې وینو. دا د پښتنو لپاره ستر افتخار دی چې خپل دزړه او محبوب شاعر له نژدې ویني او د زړه خواله ور سره کوي، ځکه موږ ډېر وخت د خپلي ژبې وتلي او پیاوړي شاعران تر مرګ وروسته پېژنو او بیا د هغوی په افتخار غونډې جوړوو او ستاینه یې کوو، خدای دي جهاني صاحب ته اوږد عمر او ښه روغتیا ورکړي. (۲۵)





ډاکټر حنيف بکتاش

د سرکښو او مخکښو نوښتونو شاعر جهاني

(د سوما له خمه اخلي نوش په نوش وروستي جامونه)

د جولای د میاشتې پر شپږویشتمه د سویډن هېواد د افغانستان د وتلي او نوميالي شاعر عبدالباري جهاني د ویاړلو انجمن و. پلازمېنې ستاکهلم ته د سویډن له بېلا بېلو ښارونو څخه یو شمېر بهر میشتو راغلو افغانانو د یوې درنې غونډې په ترڅ کې د ښاغلي جهاني د ادبي مقام لمانځنه وکړه. د ویاړنې غونډه د سویډن د قلم د کلوب په نوښت جوړه شوې وه چې مشري یې ډاکټر اکرم عثمان کوله.

دې غونډې ته له کاناډا نه لیکوال او څېړونکی ډاکټر صبورالله سیاه سنگ او له برتانیې نه د دغو کرښو لیکونکی هم مېلمانه وه. غواړم چې د دغې بریالۍ او له محبته ډکې غونډې د جوړېدو په بهانه د دغه نوميالي شاعر هستونو او نوښتونو ته یو ځغلنده نظر واچوم چې له یوې خوا د دغه وتلي او منلي شاعر د لمانځنې ویاړ په برخه وي او له بلې خوا د قلم د کلوب د تکړه فرهنگپالو نه د هغې مینې په خاطر مننه وکړم چې له ماسره یې په سویډن کې زما د اوسېدو پر وخت ښودلې وه.

ما په غونډه کې هم وویل چې ښاغلی جهاني د ویاړنې او ستاینې پوره شایستګي او استحقاق لري. دده نوښتګرو هڅو نه یوازې په خپل وار پښتو شعر ته نوی روح ورکړی، بلکې دی یې د یوه مبارز شخصیت په حیث پېلوځی په لاس د تیاري پر ضد د سرجنګۍ د ډګر د سرکښو او مخکښو نوښتونو په یوې داسې څېرې اړولې چې د ډېرو سترګې وراوړي.

دوی په کوډلو کې وزرونه خلاص کړل

موږ ته زندان د الوتلونو نه و

دوی له نري بارانه وتښتېدل



موږ ته سپلاډ د ټينگېدلو نه و

موږ د آزادو الوتو په خاطر

دلته قفس کي وزرونه مات کړل

چا د زندان پنجرې ماتې کړلې

چا په سوکونو کي لا سونه مات کړل

ما لومړی ځل عبدالباري جهاني دېرش کاله وړاندې هغه وخت په کابل کې وليد چې لايې په سر کې سپين نه وه لگېدلي. له هغه وخته مې د ده او دده له شعر سره پېژندگلوي پيل شوه او تراوسه دده له ارزښتناکو هستونو نه خوند اخلم. له هغه وروسته څو کاله پخوا موږ په گډه د بي بي سي راډيو پښتو خپرونې د پېلوځي ادبي مجلې د يوه بحث مېلمانه وو. دا بحث ترلې نړۍ او ادبيات نومول شوی و. دا بحث چې په ترڅ کې يې زه د ده د فکرونو او اندازونو له نوو اړخونو او ميدانونو سره اشنا شوم، زموږ ترمنځ د اړيکولاره له سره پرانيستله.

دده د انځورگرې شاعرۍ نړۍ ډېره پراخه ده. دده په شعر کې ژورې اندېښنې، نوښتگره فضا، پېژندل شوي او نه پېژندل شوي موجودونه او تاوونه او يوه داسې موسيقي نغښتې چې د ده شعري تکلونو او هستونو ته ځانگړې روح وربښي.

دده شعر د مضمون له اړخه ډېر پراخ دی. دده په شعر کې تاريخ، فلسفه، طبيعت، مبارزه، ښکلا، مينه، دودونه، افسانې، انگرېزي او ډېر نور څيزونه خپله هنداره پرانيزي.

زما له نظره شعر د ژوند عکاسي ده، د ژوند انځور دی، د ژوند بيا هستونه ده خو په شعر کې دغه ټول څيزونه په هنري ډول ترسره کېږي. په شعر کې واقعيتونه د روح پر پردې کېږي، ذهني حالت غوره کوي، د اخلاقي نورمونو له چاڼه وزي، غبرگون را پاروي، د عاطفي نړۍ وږمې پرې کېږي او کله هم د نفرت په لمبو سوځي، وزن پيدا کوي، ژبنيزه بڼه نيسي او د موسيقي پر وړومو انسان ته رسېږي چې د جهاني په شعر کې دا خوځښتونه له ورايه څرگند دي.



په ژوند مي نصيب نه سوې جنازې ته دي درځمه
 د يارد وصل خيال له هديرې ته دي درځمه
 يوه تشه وعده يې د ځوانۍ په بيه غواړم
 سوالگر نه يم اسمانه چي کاسې ته دي درځمه
 يوه لحظه دي مخ له رقيبانو پټومه
 لمبې خاموشه نه سي تما شې ته دي درځمه

د جهاني شعريو مبارز او بغاوتگر شعر دی. دی د بدلون غوښتونکی دی او غواړي چې ژوند ته نوي دريځې پرانيزي. د همدې لپاره يې نقد ته کبني. دی هغه درواغجنه او مکاره فضا چې ژوند يې په اسارت کې نيولی غندي، دی چې کله ويني هېواد او ورسره يوځای خلک يې د خپلو او پرديو د دامونو، تزويرونو، غولونو، انگرېزو، فرهنگي انجماد او اطلاعاتي ترور قربانيان دي د هغوی پر ضد په مېړانه مبارزې او سرچنگۍ ته راولاړېږي:

خالق مي ککړۍ سجدې ته نه ده پيدا کړې
 تنديه ماتوم دي لگومه خودي نه
 ياغي يم د فرياد لپاره نه يمه راغلی
 اسمانه کنوم دي ژپومه خودي نه

دی په شعر کې يو ياغي او بې پروا کرکټر دی، خودی خپله ارمانې نړۍ د شگو پر ته داب نه جوړوي. دی هڅه کوي چې خپلو فکرونو ته تاريخي او دوديز بنسټ ورکړي. دی د خپلې سپېڅلې او بې امانه مبارزې اتلان له تاريخي روايتونو او هغو داستانونو او افسانو څخه را اخلي چې د پېړيو پېړيو په لړ کې ده د تاريخي ټاټوبي د زړورو او غيرتي خلکو د اخلاقي نورمونو او نرخونو، روحي غوښتنو او ولسي دودونو ښکاره انځورونه او سمبولونه دي.



د جهاني جهان

دی په دې ډول غواړي د راتلونکي پر لور داسي دريځي پرانيزي چې ولس يې بې ابهامه ترې د ليدلو او کتلو اراده وکړي. دی د يرغلگرو او ستمگرو پر ضد خلک پاڅون ته رابولي، د هغوی د توري او مېړانې ستاينه کوي، خو کله چې ويني هېواد يې د ځان ځانۍ او کورنۍ جگړې په ډگر اوبستۍ د ډزو د بندېدو غږ کوي او خلک سولې او ورورولۍ ته رابولي.

د جهاني په شعر کې موسيقي ځانگړی ځای لري. دا موسيقي دده په شاعرانه دوديزو هستونو کې که غزل دی که قصيده او يا چاربيته دومره ژوره او پخه ده چې د هر اورېدونکي او لوستونکي پام ځان ته را اړوي. کله چې دده شعر ته غوږ يې، داسي په خيال درځي چې کومې سندرې ته غوږ يې. دا سندره دي له ځانه سره بيايې او د خيال په ټال کې دې زنگوي.

سندريزه فضا د جهاني د شعر فني اړخ نه دی، بلکې زما له نظره دی په خپل طبيعت کې سندرغاړی دی، خود ده لوی کمال دادی چې دی د سندرې د طبيعت سپېڅلتيا داسي ساتي چې سړی فکر کوي کومې غرنۍ وږمې ته ناست يم.

شېخه مه راځه محشر دی مخکه سوځي اسمان سوځي

خم له اوره سره چوي پيال له سوځي پيمان سوځي

د سکروټو مجمرونه د سينو گرداب ته لوېږي

په دوزخ کې پايکو بي ده خپه سوځي توپان سوځي

د جهاني د هڅو بل ډگر منظوم داستانونه دي چې هم د زاړه او هم د واړه پام ځان ته را اړوي. کله چې زه دده د منظومو داستانونو تماشي ته کېنم وينم چې دی هڅه کوي د يوې انځوريزې او سندريزې فضا په را منځته کولو سره د ډېرو ژورو اجتماعي، تاريخي او کله نا کله فلسفي ارزښتونو څېړنه او ارزونه وکړي او خپله نړۍ له لوستونکي سره ګډه کړي. فکر کوم چې بې ځايه به نه وي چې که دده منظومو داستاني اثارو ته د فلم جوړونکو پام را وگرځوو.



د جهاني جهان

جهاني د خپل ژوند اوږده کلونه د نورو ژبو په تېره له دري اردو او انگليسي نه پښتو ته د شعرونو ژباړې ته وقف کړي دي. دده ددغې هڅې ارزښت زه په دوو څيزونو کې وينم: يوه په دې کار سره د نورو قومونو ادبي او هنري ارزښتونو ته د اشنايي بې تعصبه لار پرانيزي او له بله پلوه د يوې واحدې رواني فضا په را منځته کولو سره غواړي د خپل ځورېدلي ولس د يووالي اراده ډاگيزه کړي.

دی په خپلو ژباړو کې د مضمون امانت په بشپړ ډول ساتي او سندريزه فضا ترې نه وړانږې.

لا ترڅو به هره ورځ يو بند د عقل زولانه کي

څه سل کاله څه يوه ورځ يو ژوندي په زمانه کي

تر هغه دمخه راوړه په کاسو کي شرابونه

چې کوزه سي رانه جوړه د کلال په کارخانه کي

جهاني تردې دمه چې دا فغانستان په يوه منلي، وتلي او ښاغلي شاعر بدل شي اوږده لاره وهلې، په لوړو او ژورو برابر شوی، ډېرې تجربې يې کړي او طبيعي ده چې د هر بل شاعر په ډول کارونه به يې بې له ستونزې او نيمگړتيا هم نه وي. کامل انسان وجود نه لري يوازي خداي دی چې کامل دی. د اوس لپاره همدومره بس ده، ده ته د نوو برياوو هيله کوم. (۲۲)



رحيم الله خيرک

عبدالباري جهاني او ادبي هڅې يې

عبدالباري جهاني د پښتو ژبې او ادب هغه پياوړی، خوږ ژبی شاعر، لیکوال او اديب دی، چې د پښتنو د نوي شاعرانه دوران یو ځوان پښتون او په هغو نومياليو شاعرانو کې راځي، چې په خپلو شعرونو یې دغه شاعرانه بهیر ښکلی کړی دی. جهاني د پښتو ژبې هغه شاعر دی، چې د ژوند په هره برخه کې یې شاعري کړې او خپل قلم یې پکې چلولی دی، شعريې د روان سیند په څېر په نویو زمزمو ورو، ورو بهېږي. په ظاهر کې خاموشي څرگندوي؛ خو په باطن کې یې د توپان غونډې موجوده پراته دي، چې د هر اورېدونکي یا لوستونکي زړه ورکاري او احساسات یې را پاروي. شعريې روان دی؛ خو ځینې داسې شعرونه هم لري، چې سپری ورباندې نه پوهېږي.

که د جهاني پر لیکوالۍ، شاعرۍ او پښتونولۍ باندې هر څومره وغږېږو؛ بیا هم کم دي. ده د پښتو ژبې لپاره ډېرې هلې ځلې کړي دي او خپل قلم یې په کراره نه دی پرېښوولی، چې غوره بېلگې یې (ورکه مېنه)، (پایکوب)، (د سبا وون په تمه)، (شپېلۍ) او داسې نور دي.

جهاني په خپله شاعرۍ کې نه یوازې غزلې، قصیدې او آزاد نظمونه لیکلي؛ بلکې دده په شعري بېلگو کې دهغه منظوم داستاني او حکایتي شعرونه هم د پاملرنې وړ دي او هر سپری یې خونېوي. دغه لنډ منظوم داستانونه دومره اغېزناک دي، چې د شاعر له نورو شعرونو څخه زیات بدرگه شوي او خلک یې د بیابیا اورېدلو غوښتنه کوي. دغه کیسې د نظم په شکل لیکل شوي، لکه د پېشو توبه، کوه طور او داسې ډېرې نورې یې د نظم په څولۍ کې رانغاړلي او په ډېر مهارت سره یې لوی لوی پیغامونه پکې ځای کړي دي، لکه:

چې د بل په مټو غټ سي يا زمري سي

په هغه گړي له قام څخه پردی سي



چې يې عقل خدای موبړک غوندي کوچنی کړي

يوه ورځ پر خپل بادار باندي غورځی کړي

یا :

له ازله مو راغلی نصیب خوار دی

چې لوېدلی مو د بل په لاس مهار دی

د جهاني د شعر د فکري او هنري ارزښت له مخې او د هغه له پیاوړتیا سره سره تریو وخته د فورم، وزن او چوکاټ له پلوه، یوه داسې کلیشه غالبه وه، چې د هغه شعري ښکلا ته یې د هنري تنوع پر ځای یوه رنګینې وربښله. دایې په شاعرانه دوران کې یو نوی ګام دی، چې په څلوریزه ډوله قالب کې وړاندې کېږي؛ په تېره بیا د حماسې لپاره د وخت ښه انتخاب هم دی.

لکه څنګه چې ګورو په دې وروستیو وختونو کې د شاعر آزاد نظمونه، په تېره بیا غزلیزه شاعري یې د ښکلا او پیاوړتیا پر لور روانه ده، چې له یوې ټولګې نه بلې ته لا ښکلا مومي، لکه چې وايي:

خــمــار مــې نــه مــا تېرې شــر ا بـونـه بېـگانـه دـي
ســا قـي ر ا تـه ا شـنـا د ی خـو ج ا مـونـه بېـگانـه دـي
ســجـد ی تـه یـې د یـار کـو څې تـه نـه یـمـه بـلـلـی
پـر د ی ق ا صـد ر ا غـلـی پ ی غ ا مـونـه بېـگانـه دـي
د ی ښـار کـې ر ب ا بـونـه د س ن گ سـار پـه غـېر کـي غـواړه
ن غ مـې ګو تـو کـي ژ اړي شـه ه ب ا ز و نه بېـگانـه دـي
چـې ز مـا د لېـونـو چ ی غـو ځ و ا ب و ر سـره ن سـته
یـا ز ه یـم بـد ل سـو ی یـا د ا غ ر و نـه بېـگانـه دـي
ســجـد ی د ج هـانـي پـر تـنـد ی مـه غـواړه ز ا هـده



د جهاني جهان

په دې سرکښه بڼه راکړي محرابونو په بېگانه دې

د جهاني د شعر په شهرت او محبوبیت کې د تنگ تګور او موسیقۍ ونډه هم دیادولو وړ ده. دده
ډېری شعرونه یو ډول ځانګړی موسیقیت لري؛ خو کله چې د ډاکټر صادق فطرت (ناشناس) له
خوا به اواز سره یو ځای شي، نو ښکلا یې لا پسې زیاته شي؛ د بېلګې په توګه:

زاهده تاهي د تقوا په نوم نشي ماتي کړې

ما دي د حورو د خوبونو سلسلې ماتي کړې

ياهم:

ګوره بڼایستې نجلۍ پښېمانه به سې

خوله تر قیامته څوک خولګۍ نه بولي

دا بې انصافه دا هېرجن خريدار

پروني ښکلې ناوکی نه بولي

د یوې بلې خبرې یادول هم اړین بولم او هغه دا چې د جهاني د شعر و شاعری د ګرانېت یو لامل دا
هم کېدای شي چې دده شاعري له پیله تر اوسه پورې له یو ډول مستۍ، یا غیتوب او مستانه
سرکښۍ سره ملګرې ده.

جهاني پښتو شعر جهاني کړ او جهاني شعري پښتو کړ؛ دده نړۍ د بېلابېلو شاعرانو شعرونه په
پښتور او ژباړل؛ پښتانه یې له نړیوال شعري بهیر سره اشنا کړل او د نړیوال شعر په خصوصیاتو
یې پوه کړل، چې دا کار او هڅه یې د خورا ډېرې ستاینې وړ ده. په پای کې باید ووايم، چې ښاغلی
جهاني د پښتو ژبې نوميالی او مخکښ شاعر دی او خدای دې یې تل په خپلو هڅو کې همداسې
بریالی لري. (۲۷)





عبدالغفور لېوال

د بناغلي جهاني منظومې کيسې

په ادبي قالبونو کې منظومې کيسې هومره زړې دي چې د پيداينست تاريخ يې لانه دی څرگند، ځکه گڼې زړې افسانې «اساطير» مذهبي روايات، حماسې او تاريخي پېښې د نظم په مرسته خوندي شوي دي.

د زاړه بابل «ننني عراق» مصر، هند، چين، آريانا، يونان او روم گڼ روايات د منظومو کيسو په بڼه را پاتې دي چې لويه برخه يې په شفاهي بڼه له يوه نسله بل ته لېږدېدلې دي، تر ټولو زړه شفاهي منظومه کيسه لاندې ده پېژندل شوې، خولیکلې هغه د نړۍ تر ټولو زړه حماسه يعنې گېل کمش ده چې د ځينو روايتونو له مخې يې لرغونتوب له څلورو زرو کلونو څخه اوړي. دا چې دا کيسې ولي په نظم اړول شوي دليل يې دادی چې تر لیک مخکې پېر کې، حافظو ته د سپارلو يوازينۍ لار گڼل کېده.

تر منځنيو پېړيو وروسته اروپا يو ځل بيا د منظومو کيسو او ډرامو شاهد وه چې په نوې بڼه او له بنکليو هنري انځورونو سره را منځ ته شوې له دانتې يې را ونيسه تر شکسپېر او گويتې پورې ډېرو لويو شاعرانو منظومې کيسې او ډرامې راوپنځولې. د منظومو کيسو پراهميت به له تاريخي پلوه ډېر نه گڼېږي، خو مخکې تر دې چې د بناغلي عبدالباري جهاني کيسو ته راشو بيا يې يوې بلې ځانگړنې ته هم پام وکړو چې هغه له پخوانيو زمانو څخه د يو شمېر ديداکتيکو منظومو موجوديت دی.

په زاړه هند کې «بيدا» فيلسوف د «کرينکا دمنکا» کيسې را منځ ته کړې چې وروسته په نظم او نثر د دنيا ډېرو ژبو ته وژباړل شوې او زموږ په فرهنگي حوزه کې «د کليله ودمنه» په نوم شهرت لري. دا د گيدړې او شغال هغه کيسې دي چې د ټولنې د بيلا بيلو حالاتو تمثيل کوي او په خپل ډول کې د ادبياتو يو غوره ميراث دی. د داسې ديداکتيکو نظمونو يو توپير له فورماليسيستي



د جهاني جهان

شعري کيسو او ډرامو سره دادی چې ناظم د کيسې انځوريز او ښکلاييز اړخ ته د پام پر ځای د کيسې محتوايي بشپړتيا ته ډېر پام ساتي او ټول زور پر منځپانگه اچوي.

په پښتو معاصرو ادبياتو کې د داسې کيسو يوه غوښتنه برخه زموږ هم مهالي شاعر ښاغلي عبدالباري جهاني رامنځ ته کړې ده. له ده پرته ما د داسې منظومو کيسو ځينې بيلگې د ارواښاد اسحق ننگيال او دروېش دراني په کتابونو کې هم لوستي دي. زه باور لرم چې زموږ نورو پياوړيو معاصرو شاعرانو به هم پنځولې وي چې دلته يې له نوم يادولو څخه ځکه ډډه کوم چې څوک رانه پاتې نه شي.

ښاغلي عبدالباري جهاني د خپلو ځينو کيسو طرحه په ولس کې له موجودو شفاهي کيسو څخه اخيستي او داسې ښکاري چې ځينې يې پخپله طرح کړي دي، دواړه ډوله يې په زړه پورې دي، کيسې ديداکتيک جوړښت لري، مانا دا چې د شاعرانه او هنري سينگار پر ځای د موضوع تمثيل ته اهميت ورکړل شوی دی. د نظمونو ژبه خوږه ده، طنز په کې د مالگې په څېر په اندازه گډ شوی دی او د ښاغلي جهاني جرئت او د بې ځايه دودونو پر ضد يې د پروتست اراده ورڅخه له ورايه څرگندېږي. د داسې منظومو کيسو ليکل دغه ادبي ارزښتونه لري:

۱- د فولکوري کيسو يوه زېرمه له ورکېدو څخه ژغورل کېدای شي.

۲- د ټولنيزې اصلاح لپاره په زړه پورې مواد لري، موږ خپلو اجتماعي، فردي، دوديزو او اروايي کمزوريو، عيبونو او نيمگړتياوو ته متوجه کوي.

۳- پر ادبي زېرمه يوه خوږه اضافه ده.

۴- له پښتو ادبياتو څخه نړيوالو ژبو ته د ژباړې په زړه پورې مواد دي.

۵- د ځوانو شاعرانو لپاره د شکل او محتوا په زړه پورې مواد رامنځ ته کوي.

خو رايي د ادبي جوړښت د سبک له پلوه د ښاغلي جهاني د منظومو کيسو ځينې ځانگړتياوې وښېږي.



د جهاني جهان

زموږ شاعر د خپلو کيسو کرکټرونه داسې ټاکي چې په برياليتوب خپل رول لوبوي، په نظم کې د يوه پرسوناژ حالت، د چاپيريال تمثيل او حتی د څېرې تمثيل د نثر په څېر اسانه نه دی، خو ښاغلی جهاني په پوره برياليتوب دا کار په نظم کې کړی، وگورئ!

سره غرمه سوځند لمرو سور بيا بان

کمکۍ اوښه وه په پای کې د کاروان

دروند يې بار ورباندې ايښی د سامان و

غوټه کړی يې په مور پسې پيزوان و

يا

په قدم قدم نقاش راغی نژدې سو

په ځير ځير په ننداره د منظرې سو

په څېره يې د حيرت ښه ښکاره سوه

پر شونډانو يې نری مسکا خپره سوه

ويل بېشکه د لکونو منظره ده

خو افسوس چې څرېدلې سرچپه ده

په لومړۍ بېلگه کې د هغه چاپيريال تمثيل چې کاروان په کې روان دی او په دوهمه بېلگه کې د نقاش د څېرې حرکاتو او حالت بشپړ بيان هغه هم په نظم کې د شاعر د ځواکمنې قريحې ښکارندوی دی.



د جهاني جهان

د منځپانگې له نظره کيسې داسې انتخاب شوي چې زموږ له معاصرو ستونزو او ژوند سره نږدې اړيکې لري، يعنې له تاريخي پلوه د مکان او زمان په پام کې نيولو سره زموږ نيمگړتياوو ته داسې گوته نيسي لکه څوک چې ترڅه دارو د شاتو په گوله کې وپېچي، بله بېلگه وگورئ!

د پښتون قام دی کهول د جاهلانو

پکښي غوړي دي مېلې د دروېشانو

پکښي تل گرځي فوجونه د پيرانو

کچکول نه پرېږدي خالي د ملنگانو

(ترپايه د شيخ نصرالدين کيسه)

د جهاني کيسې هغو ترڅو واقعيتونو

ته گوته نيسي چې زموږ ټولې فردي او ټولنيزې بدمرغۍ ورڅخه را زېږي. هو موږ افغانان، همدا اوس له داسې ستونزو سره مخامخ يو چې جهاني يې په يوه ځنگل، په کوم کلي يا د تاريخ په کومه ورکه برخه کې د زمري، خره، گيدر، شغال، درویش، شيخ، پير، شيطان او... کرکټرونو په مرسته تمثيلوي.

که څه هم د کلاسيکو موعظو په څېر کله کله د قافيوي ضرورت يا هم د مېسرو د وزني بشپړتيا لپاره زايدي کلېمې کارول شوي دي لکه:

دې کيسې ته مې غوړ نيسي هونيارانو

له ځوانۍ مې اورېدلې له پوهانو

خو په مجموع کې د جهاني ژبه خوږه او پسته ده. په يو شمېر هغو منظومو کيسو کې چې شاعر له بهرنيو سرچينو څخه اخيستي دي، له خپل ناشنا چاپېريال او د يو څه نابلدو کرکټرونو له



د جهاني جهان

موجوديت سره سره د کيسو جوړښت داسې دی چې هر پښتون لوستونکی يې په پيغام پوهېږي. په ټوليز ډول دغه کيسې د پيغام لرونکې دي، يعنې د ښاغلي جهاني منظومې کيسې د پيغام، طنز او پند ښکلې مجموعې دي، په اوسمهالي شعري بهير کې د ښاغلي جهاني دغه کيسې داسې په زړه پورې اضافه گڼلې شو چې راتلونکي نسلونه او زلمي شاعران به ورڅخه د غوره موډلونو په توگه ښه گټه پورته کړي. (۲۸)





عصمت الله زهير، پښين

پښتو کيسه ايز ادب او "قوماندان" ناول

د پښتو کيسه ايز ادب يانې د لنډې کيسې تل پاتې هغه بڼه ده چې پکې منشور او منظوم داستان، حکايت، ناول، ډرامه او نوې لنډه کيسه هم ورپکې هغه ټول عناصر موجود دي چې په تخليق کې يې د افسانه نگارۍ د هنر لاس وي.

په دې لړ کې يو شمېر شو داسې نومونه هم لرو چې هيڅ له پروپاگنډې سره بلد نه دي او چې کله پروپاگنډ پيل کړي نو سمدلاسه يې پروپاگنډه څرگنده سي، زما په گومان داسې کانه له فاروق سرور سره په "سگروټې" نوم لنډه کيسه کې هم وسوه چې بيا همدا غميزه کټ مټ سعد الدين شپون د "سمخي ياران" ناول کې تکرار کړه، د سمخي ياران د شپون صاحب د "شين ټاغي" په څېر ځانگړې مسلکي فکري ناول دی چې پر يو لړ تضاداتو سربېره پکې سيمه ييز توپيري تضاد يې تر نورو تضاداتو جوت ښکاري، په "سمخي ياران" کې د خود کلامۍ له لارې که څه هم د فلسفيانه انداز شعوري هڅې سوي دي مگر تلوسه او د ليکونکي نظرياتې پيچومۍ په پلو کې نور څه نغاړي خو په "قوماندان" کې جهاني صاحب د نړېدلي ټولني د ړنگ دېوال ليدلو ته خلک رابولي او په خلکو کې هغه ولولې راوښوي چې د خلکو د روڼ سباوون پيلامه گرځېدلای سي، نو په دې دليل "قوماندان" په پښتو کيسه ييز ادب کې په هنري صفاتو پسوللی ناول بللای شو.

ناول چې د لوېديځ ادب ژانر دی، د ناول ليکني چې څه لوازمات دي لکه فضا رغونه، د کيسې منطقي ربط، د واقعاتو منطقي تسلسل، د کيسې ډرامايي نشيب او فراز او تر ټولو مهمه دا چې کردار نگاري هم له همدې هنر سره راټوکېدلې او غوړېدلې ده.

د پښتو تر لومړي ناول (افسانه عشق) وروسته د لړۍ لکه څومره چې په کار وه، دومره غوړېدلې نه ښکاري. راحت زاخيلي د پښتو لومړی ناول ليکونکی هم د پښتو لومړۍ لنډه کيسه ليکونکی دی چې په اساسي توگه ناول ليکونکی ښکاري، د خپلو اصلاحي نظرياتو د اظهار د ښې وسيلې په توگه يې دا ژانر غوره کړی و، ځکه يې عصري پښتو کيسه ايز ادب د اوږدو طلسماتي او ډاروونکو داستانونو پرته د مغربي طرز ناول او لنډې کيسې سره بلد کړ، پښتو کيسه ايز ادب يې د سپينو او تورو ديوانو او شاپېريانو د کيسو پرته د ژوند د حقيقتونو ترجمان



وگرځاوه.

وروسته سيد رسول رسا پښتو ادب ته بېخي ارزښتناك هنري ناولونه ډالۍ كړه، په همدې پير كې د تاج سعيد خټك ناول "پيتي" هم د يادونې وړ دی، د رسا صاحب وړاندي كيسه ليكل ياد كوم ځانگړي احساس ترجماني كول يې موخه نه برېښي، بلكې د يوې لوړې مادرن سوسائټۍ لكه څنگه چې دده په "مامونۍ" ناول كې د رنگونو پټ پټونۍ تاوېږي راتاوېږي، داسې ښكاري چې د ناول ژانري يې هم د دغه سوسائټۍ د ترجمانۍ لپاره غوره كړې وي، خو د ژبي ماهر د مكالمې او كردار نگارۍ بادشاه دی د "رسا" په څېر په ناول ليكنه كې "نور محمد تره كې" هغه پړاوونه غوڅ نه كړل چې د ناول ليكنې پر هنري تقاضو تكيه كوي. د ښاغلي "تره كې" د ناول ليكنې هنري ارزښت هم دا دی چې كيسه گوښي يې د غير فطري او غير حقيقي كردارونو څخه لمن خنډي. ښاغلي تره كې چې په كوم پير كې خپل ناولونه بشپړ كول هغه مهال هم افغاني ټولنه د تاريخ په يوه نازك اړخ ځنگېدل، خوار خپلي خلك ورځ تربله د رنځونو او كړاوونو سره لاس او گرېوان كېدل.

د اوږدې ترپل سوي جگړې، جلا وطنۍ، ځان ځانۍ، شخصي واكمنۍ او بدگمانۍ فشار د كندهار ادبي فكري مكتب ته د كيسه ايز ادب اړتيا ور په گوته كړه، خصوصاً د ناول او لنډې كيسې په اړه خو په دې بڼ كې هم لكه په كوته او پښين كې بېخي ژرې پانې بادېدلې. د پښين كمۍ پروفيسر راز محمد راز پخپلو ځانگړو ناولونو پوره كړه، كندهار بختور سو چې دا غشۍ ښاغلي عبدالباري جهاني له ليندۍ څخه خطا كړ.

زما په فكر د "قوماندان" د مقبوليت راز هم دا دی چې په لومړي پلا د كندهار ادبي فكري مكتب ته يې د ناول ليكنې هنري تيكنيك وركړ. "قوماندان" اصلاحي او كه تبليغي بڼه لري، خو ناول ليكونكۍ د كوم ځانگړي مسلکي فكر رهبري نه كوي. موږ "قوماندان" ته ورته موضوع د پښتو په دوو نورو ناولونو د (ميني ډالۍ) او (شين ټاغۍ) كې هم ليدلای سو، خو اساسي توپير يې دا دی چې د قوماندان د لوستلو پر مهال په روڼو سترگو پټ پټونۍ پيل سي، د كيسې خوند په تلو سه واوړي، د مسلکي فكر د نظرياتو په ترپا كې پلاټ ضمني غوندي وگرځي، په شين ټاغۍ كې د متل او مكالمې برعكس جهاني د كردار نگارۍ داسې پړاوونه غوڅ كړي دي چې په اصطلاح لوستونكي وازه خوله پاته سي، ځكه چې قوماندان په پښتو كيسه ايز ادب كې په هنري صفاتو پسوللی يو ځانگړی ناول دی.

د پښتو ژبي ډېر ناول ليكونكي تراوس مهاله لاد فولكلوريكو كيسو پر كرنو تېراند دي، خو



د جهاني جهان

قوماندان د تخنيکي لوازماتو له رویه ځانگړی برېښي او د پښتو د څو گوتو په شمېر ناولونو کې له ورايه هسک ښکاري.

د نوي ناول ليکنې په اړتيا کې قوماندان په اصطلاح د زوی زېږی دی او د ناول ليکنې ډگر ته د "جهاني" راتلل به یو خو د کندهار په ادبي فکري مکتب کې د نوي زاویې او نوي سوچ لار راوښيي، د ناول ليکنې نوي هنري نشر او د زېږون پیلامه به وگرځي او بل به د ناول لوستني رجحان هم سمسور سي.

"جهاني" په قوماندان کې د جهادي قوماندانانو هغه خلوتونو ته ورکټلي او د هغوی له مخ څخه یې پلو پورته کړی چې زموږ د روغ چاپېريال زاړه او ځوانان یې په جنسي لوږه اخته کړي دي، خو دلته یې د "حيات آباد" موضوع د یو نامعلوم مصلحت لپاره له پامه اچولې وه، ځکه په ناول ليکنه کې چې ژوند د کوم څه اشتراک څخه الهام اخلي ورپکې د ښځې وجود یو جوت او ارزښتناک رول لري. د "قوماندان" سبک د جرمني د "هاهز ش بول" و ناول "د کهتيا بلوم بایللي ابرو" ته بېخي ورته دی چې د نوي انداز د ناول ليکنې په زمره کې راځي.

"قوماندان" د یوه ځپلي او لوټ سوي ملت سمبول دی، ځکه خو جهاني صاحب ځینې پټې خبرې په غیر جذباتي انداز لوڅوي چې د نوي مقاومتې (مزا حمتي) ادب پیلامه گرځېدلی او د کندهار ادبي فکري مکتب د ذهني بدلون سره مخ په مخه ودرول سي. په "قوماندان" کې واقعات په منطقي تسلسل په یوه او بل پسي ځان راکارې، ځکه خو جذبات نگاري ورپکې نه جوتېږي او رنگ او خوند تر څه په خوږو ځنگوي. (۲۹)



محمد قابل همدرد

د عبدالباري جهاني شاعري

بناغلی عبدالباري جهاني د پښتو ادبیاتو د معاصرې دورې د هغو شاعرانو په ټولۍ کې راځي چې په خپلو اشعارو یې شاعرانه ډگر رنگین کړې او پښتو شعر ته یې یوه هنري جامه وراغوستې ده او په خپلو اشعارو یې پښتو شعر ته یوه نوې خوشبويې وربخښلې ده. ده په خپلو اشعارو کې فولکلوريک مسایل خورا په ښه ډول څېړلي او که چېرې دده پر شعر باندې هغه د لطیف بهاند غوندي کره کتنه وکړي سړی به جهاني صاحب د افسانې یا استوري جوړونکی شاعر په نوم ونوموي. جهاني د تېرو او اوسني مذهبي، ملي او تاریخي اتلانو په ملي کولو کې بې ساري لاس لري.

آدم او درخانی، شیرینی او فرهاد، ملوک او بدری، جماله، لیلا او مجنون، نمرود او ابراهیم (ع)، یعقوب او یوسف (ع)، خضر، سکندر، جام او جم... دا هغه څه دي چې د جهاني شاعري رنگینه کوي. د جهاني د شعر ځانګړتیا دا هم ده چې په کلاسیک او لرغوني شعر باندې پوهېږي او د هغه شاعر شاعرانه تخیل ښه ورمعلوم دی او بل دا چې دده په شاعرۍ کې د افغانستان د مقاومت ډېرې سترې بیلګې خوندي دي او همدارنګه دی د شوروي یرغل او د کمونیزم پروړاندې مقاومت هم په خپلو اشعارو کې ځای کړی دی، یوازینی علت چې دی یې ډېر ځورولی همدغه تاریخي پېښې او حالات وګورئ، دغه موضوع یې په څومره ښه شاعرانه انداز کې بیان کړې ده، دی خپلې مور ته خطاب کوي:

که د غلیم په وینو سره توره مي رانه وړله

موري د ورور په وینو سره لاسونه نه لرمه

که مي د ښمن ته جنتونه سره تې نه کړله

د خپل بابا په هدیره کي لمبې نه کرمه



د جهاني جهان

که د جهاني شعر ته وکتل شي نو په دغه برخه کې بيخي زيات اشعار لري، خو لکه مخکې موچې اشاره وکړه فولکلوريک اشعار يې هم زيات ويلي دي، خصوصاً گومل برخه يې زياته خپرلې ده، لاندې بيت يې د نمونې په ډول وگورئ!

پردی خر شل منه بار سي پر شا ورلای

پردی خر په خوږ بدلونه پوهېږي.

جهاني که له يوې خوا انقلابي خپو زيات تر تاثير لاندې راوستلی خوله بله پلوه همدغه د سنگر خلکو ته خپله لمن او ځولۍ غوړوي او خطاب ورته کوي چې د سنگر نه راکوز شي، وگورئ څومره بڼه يې ويلى دي:

ځوانه داڅوک يې چې گولۍ اوړوې؟

د خپل نيکه او خپل آبا پر کلي

دې هديره کي دي خپلوان پراته دي

څوک يې پروڼ څوک يې پخوا ویشتلې

يو بل مهم خصوصيت چې دده شعري زيات مشهور کړی هغه د شعر سندرېز آهنگ دی چې مشهورو او تکړه سندرغاړو دده شعرونو ته نوره بڼکلا ورکړې ده، له دې جملې څخه ناشناس يادولای شو چې وايي:

خــمــار مــي نــه مــا تېږی شــر ا بـونـه بېگانـه دـي
ســاقـي راتــه ا شــنـا دـي خــو جـامـونـه بېگانـه دـي
ســجـدې تــه يــې د يــار کـوڅې تــه نــه يـمـه بـلـلـی
پــر دې قـا صــد ر ا غـلـی پـي غـا مـونـه بېگانـه دـي
دې بـنـار کې ربا بونـه د سـنـگ سـار پـه غـېـر کـي غـواړه



د جهاني جهان

نغمه يې گوته و کوي ژاري شـ هـ بازونه بېگانـه دـي
چي زمـاد ليونـو چيغـو جـواب ورسـره نسـته
يـازـه يـم بـدل سـوي يـا د اـغـرونـه بېگانـه دـي
سـجـدي د جـهـانـي پـرتـنـدي مـه غـواړه زـاهـده
پـه دې سرکـنـه بـنـار کـي مـحـرابـونـه بېگانـه دـي

جهاني د پښتنو د اوسنيو شاعرانو له نومياليو شاعرانو له جملې څخه دی چې د افغان ولس ژوند په ډېر غمگين پړاو کې بيانوي او ډېر پرتمين شعرونه يې زمزمه کړي اولابه يې زمزمه کړي. (۳۰)



عبدالقدیم پتیا



په څېړنه کې د ښاغلي جهاني انتقادي روش

د سر خبرې:

څو روحي تر مخه یو چا دا پوښتنه مطرح کړه، چې ښاغلي جهاني ته موږ ډېر ښه شاعر ویلای سو او که ډېر تکړه لیکوال او مورخ؟ په رښتیا سره پر ټول مجلس خاموشي خپره سوه، ځکه دې پوښتني ته جواب ویل، یو څه گران کار په دې دئ، چې نه خو تر اوسه د ښاغلي جهاني د شعر او شاعرۍ په باب کومې خاصې څېړنې او لیکنې سوي دي او نه هم د دوی پر څېړنیزو او تاریخي لیکنو کوم چا تر اوسه د یوې عادي یادونې زحمت پر ځان قبول کړی دئ، ځکه به نو په ډېر سطحې ډول سره پرېکړه کول لږنوکی گران کار وي، خو د ټولو لوستو او نالوستو پښتنو په یوه سلا دا نظر دئ چې جهاني صاحب ډېر لوی شاعر دئ او کله چې هر څوک د ښاغلي جهاني نوم اروي، نو په ذهن کې یې د شعر او شاعر الفاظ تداعي کېږي او که له حقیقته سترگې پټې نه سي، نو په دا اوس زمانه کې چې د جهان په هر کونج کې د ټولو پښتنو په منځ کې کوم پراخ او هراړخیز شهرت او نوم د ښاغلي جهاني په برخه دئ، هغه د همدغې عالي او مبتکري شاعرۍ په وجه دئ، نه د دوی د تاریخي او ادبي څېړنو له خاطر.

نن روغ چې د پښتنو په تقریباً هر کور کې د ښاغلي جهاني یوه یا زیاتې شعري مجموعې د لوستلو لپاره پرتې دي، د دې گواهي ورکوي چې جهاني د شاعر په حیث پېژندل کېږي او په مجموع کې زیاتره پښتانه کوربه د دوی له تحقیقي او تاریخي آثارو څخه ناخبره دي، مگر په داسې حال کې چې ښاغلی جهاني د څو گوتو په شمار محققینو او مورخینو څخه گڼل کېږي، چې په څېړنه کې د خاص روش خاوند دئ او د تاریخي او ادبي تحقیقاتو په ډگر کې د یو بېل انتقادي نظر درلودونکی دئ، چې وخت نا وخته یې خپلې دغه څېړنیزې لیکنې یا په مستقل ډول او یا په خواره واره شکل سره پښتنو ته وړاندې کړي دي.



د جهاني جهان

بناغلي جهاني تردې دمه د ادبي او تاريخي څېړنو په لړ کي په مستقل ډول يوازي دوه کتابونه (هرات، پښتانه او ستره لوبه) او (د مشکو کاروان) خپاره کړي دي او په متفرقه توگه يې په پښتو څېړنو کي ډېري مقالې چاپ سوي دي او له دوی سره د ځينو مرکو له مخي څرگندېږي، چي د څېړني او تاريخ په برخه کي څو نور مستقل آثار هم لري، چي لا تر اوسه چاپ نه دي اماده سوي. زه به دلته په دغه وړه مقاله کي په مشخصه توگه د دوی پر يوه يا دوو آثارو نه رښېږم، بلکي په کلي توگه د دوی د څېړني پر انتقادي روش يو ځغلند نظر کوم:

څېړنه په بېلابېلو ډولونو د نړۍ د بېلابېلو پوهانو له لوري تعريف سوې ده او هر پوه د خپل ليد لوري له زاويې څخه خاص تعريف ورته ټاکلی دی، مگر په دې ټولو تعريفونو کي يو مشترک ټکی سته. جان بيسټ څېړنه د علمي ميتود له تحليل څخه په صوري سيستماتيک ډول استفاده کول بولي. د (في دلتا کيا) په يوه تعريف کي ويل سوي دي، چي څېړنه د يوې ټاکلي موضوع په باب رښتينې ژوره او عالمانه پلټنه ده چي په هغه کي واقعيتونه، معناوي او تطبيقي موارد هم تر ازمويښي لاندې نيول کېږي. (۱)

په پښتو ژبه او ادب کي د تخليقي بُعد پر خلاف، تحقيقي اړخ ډېر کمزوری او پروسه يې ډېره ورو گڼله کېږي. د دې خبري به مو دا معنا نه وي چي گواکي موږ به د پښتو اوسني تخليقي اړخ ته براءت ورکوو او پر معيار، اصولو، ټولو هنري او تخنيکي نورمونو او د وخت پر غوښتنو او تقاضاوو به يې برابر گڼو، بلکي د کميت په لحاظ د پښتو معاصر ادب په اوسني پړاو کي تر تحقيق زيات و تخليق ته توجه او بنسټي ده او خصوصاً ځوان پښت په دغه برخه کي ډېر پُرکاره گڼل کېږي، خو له بده مرغه په پښتو ادب او تاريخ کي موږ ډېري کمي څېړني لرو، چي د علمي تحقيق په ټول دي پوره وڅېړي او بکر او نوي موضوعات دي را وسپني. په دغه برخه کي خوزما د شخصي معلوماتو له مخه، ځوان ليکوال کورټ توجه لاندې کوي، نه خو د پوهنتون يو ځوان فارغ التحصيل او نه هم کوم بل ځوان ليکوال په دې ځان ستړی کوي، چي يو ادبي يا تاريخي موضوع را وسپني او د لوستونکو په وړاندې نوي معلومات کنسېږدي، بلکي کله نا کله کومه ادبي يا تاريخي څېړنه کېږي، نو يوازي او يوازي د پخوانيو څېړنو جملې او پراگرافونه بدلېږي او نور نو



د جهاني جهان

کټ مټ هماغه زړې ژاولي ژوول کېږي. کاندید اکاډیمیسټر استاد روحي ډېره پر ځای خبره کړې وه، چې زموږ د اکثر و لیکوالو څېړنې د ملنګانو هغه (کند) ګودۍ ته ورته دي چې تقریباً ټولې ټوټې یې د ګدایي له لارې پیدا کړي او یوه ټوټه یې له بلې سره تناسب نه لري او یا د خپل دغه بحث په ترڅ کې د یو بل چا خبره را نقلوي چې وايي، زموږ اکثره څېړنې له کتابو شروع کېږي او پر کتابو ختمېږي (۲).

زه د یوه تحقیقي موضوع شاهد یم، چې د ارواښاد علامه حبیبې په اړه یو روځنی سیمینار ترتیب سوی و او په هغه کې پرته له دوو یا درو مقالو څخه نورې ټولې مقالې سره ورته او ټولې هغه خبرې وې چې کلونه-کلونه تر مخه موږ په مجلو او تذکرو کې لوستي وې، مثلاً په دغه سیمینار کې زیاتره مقالې داسې وې، چې علامه حبیبې د ملا عبدالحق اخوند زوی، د کندهار د څلورمې ناحیې د بامیزو په کوڅه کې زېږېدلی او پلانی-پلانی-دندې یې سرته رسولې او داسې نورې تکراري خبرې. جالبه خو لا دا وه، چې د مقالې سرلیک به خورا غټ ورتنه ټاکل سوی و، مګر محتوا به د ده ژوندلیک و، دې ته ورته څېړنې؟؟؟ په خورا پېڅر سره په پښتو ژبه کې پرتې دي، چې یو وخت بویه تر یوه غلبېل وایستل سي.

په تاریخي لحاظ پښتو ژبه او تاریخ تر بل هر څه زیات، د څېړنې محتاج دي، ځکه په دغه برخه کې فقط یو څو کم و لیکوالو کار کړی دی او د پښتو ادب او تاریخ په باب یې څېړنې-پلټنې کړي دي، خو دا کار د دې معنا نه لري، چې ګواکي نوره نو دغه لړۍ ودرېده او یا یې اړتیا نسته، بلکې د تحقیق د غوښتنو له مخې هیڅکله نه سي کېدای، چې یوه خبره دي خپل نهایی حد ته ورسېږي او د کاني کرښه دي ورته وویله سي.

زموږ ځینو مشرانو پوهانو هر وخت په تکرار سره دا خبره کړې ده، چې پښتو ژبه تر هر څه زیات و تحقیق ته اړتیا لري، بویه چې پښتانه لیکوال دغه اړخ ته ډېره توجه وکړي، خو له بده مرغه داسې څه تر اوسه په عامه توګه نه دي محسوس سوي، چې پښتانه لیکوال دي د زړه له اخلاصه پر یوه ادبي یا تاریخي موضوع د نړیوالو نظریو او پرمختللو روشونو په نظر کې نیولو سره، تحقیق او څېړنه وکړي.



د جهاني جهان

لوی استاد علامه حبیبی (رح)، چې د پښتو ژبې د معاصرو ادبیاتو سرلاری ګڼل کېږي، د خپل وخت له امکاناتو او صلاحیتونو څخه په استفاده د پښتو ژبې د ادب او هیواد د تاریخ په باب ډېرې څېړنې او پلټنې وکړې او د لومړي ځل لپاره یې دې ولس ته نوي موضوعات او معلومات وړاندي کړل، خو د خپلې هرې څېړنې په ترڅ کې یې هر وروږ دا یادونه کوله، چې تر دې دمه خو زما دغونه امکانات او معلومات ول، راتلونکي پلټنې په آینده ګانو پورې اړه لري، خو دا ارمان یې پوره نه سو او خپله دغه خواشیني یې د پښتو ادبیاتو د تاریخ په دوهم چاپ کې څرګنده کړې ده، چې پس له دېرشو کالو، بیا هم دغه تاریخ چاپېږي او د ادبیاتو نوی تاریخ نه دی لیکل سوی. یوازي د ګوتو په شمار لیکوال د څېړنې دغې خوا ته متوجه ول او دي، نور نو په هغه اندازه چې توقع کېږي، په دغه برخه کې چندانې کار نه کېږي.

څېړنه په واقعیت سره د زړه وینې څښل او ډېر ستوخ کار دی، خو هغه څېړنه چې نوي څه لوستونکو ته وړاندي کړي او یا هم د یوه موضوع د رد یا تایید لپاره له علمي میتود او پراخ تحلیل او څېړنې څخه کار اخیستل سوی وي، نو به په رښتیني توګه سره پر اصولو ولاړه څېړنه ورته وویلاي سو، چې د همدغه اصل په مراعتولو سره ښاغلي جهاني هم په ادبي او هم تاریخي څېړنه کې کار کړی دی.

په څېړنه کې د جهاني صاحب انتقادي روش:

الف: تاریخي څېړنې

زه غواړم تر دغه سرلیک لاندې په ډېره لنډه توګه د ښاغلي عبدالباري جهاني د هغو څېړنو او سپینو یادونه وکړم، چې هلته یې زاړه او نوي موضوعات تر څېړنې لاندې نیولي او په هغه کې یې له انتقادي روش څخه کار اخیستی دی.

لکه مخکې چې مو یادونه وکړه، زموږ بعضي څېړونکي د څېړنې په نامه ځینې شيان سره پتلېس کړي او د یوه موضوع پینه او پاره وروښيي او د تحقیق نوم ورکړي. پر رحمن بابا تر څو محدود



د جهاني جهان

څېړنو ها خوا ته، نوري ټولي څېړني داسي دي، چي هغه زړې خبري يې را اخيستي وي او يوازي يې پراگرافونه او جملې وراړولي را اړولي وي، نور نونه دده د شعري سبک په باب کومه نوې خبره وي او نه هم دده د کلام پرايعادو د غېډلي وي. هماغه زاړه شراب په نوي جام کي او هماغه زړې خبري وي، چي رحمن بابا د پلاني زوی او په پلاني ځای کي زو کړی او په اشعارو کي يې تصوفي، اخلاقي، اجتماعي او... رنگونه ليدل کېږي.

خو ښاغلی جهاني په دغه برخه کي د يوه مبتکر ذهن خاوند او د يوه انتقادي نظر تېستن دئ، چي اول خو يې د هرې موضوع انجو بورې پلټلي او بيا يې په ډېر انتقادي نظر بحث پر کړی دی، چي دا په ذات کي د څېړني يو خاص روش بلل کېږي او په پښتو ژبه کي زموږ د غسي څېړونکي د گوټو په شمېر دي، چي د خپل معقول تحليل په رڼا کي دي يې هر څه هم څېړلي او هم په انتقادي نظر تشرېح کړي وي.

هر کله چي د ښاغلي جهاني د انتقادي نظر خبره کېږي، نو ورسره سم دا په ذهن کي تداعي کېږي، چي دوی په زیاتره مسایلو کي له پوره جرئت څخه کار اخلي او د هغو محافظه کارو پر لاره نه ځي، چي سپيني شیدې ويني، مگر د نورو په وينا يې توري بولي. خصوصاً په دغه ډگر کي موږ د جهاني صاحب په ځينو تاريخي څېړنو کي دغه موضوع ډېره وینو، چي په کامل جرئت او علمي صلاحيت يې هغه بتان مات کړي، چي پېړۍ- پېړۍ د مختلفو محققينو لخوا تراشل سوي او درېډلي دي. په دغه اړه موږ د ښاغلي جهاني (هرات، پښتانه او ستره لوبه) تاريخي اثر يادولای سو، چي يو خو يې د ځينو تاريخي موضوعاتو په اړه له خپل علمي تحليل څخه کار اخيستی او د تاريخ ليکني په ډگر کي يې د يو مبتکرانه ميتود په رڼا کي يو نوی فصل پرانيستی او بل يې هغه حقايق په پوره تفصيل سره بيان کړي، چي ځيني نور مورخين او څېړونکي يې حتی له تشي يادوني څخه لا بهرېږي. اکثره اوقات پر ځينو تاريخي حقيقتونو زياتره څېړونکي ځکه سترگي پټوي، چي د مضر احتياط له وجي دا فکر کوي، چي نه گانه يا په کوم قومي يا قبيلوي جنجالونو کي را گير سي او يا د خلکو د انتقادونو له وجي تير باران نه سي. په ځانگړې توگه دغه ستونزه زموږ په سنتي ټولنه کي ډېره محسوسه ده او عامه ذهنيته دا دئ، چي هغه کسان، چي په تاريخ کي يې نوم په زرینو تورو کښل سوی وي، د هغو په اړه چي کومي مثبتې څېړني سوي وي، بس هغه د کاني کرښي دي



د جهاني جهان

او که کوم زړه ور پیدا سي او په اړه يې هغه ټکي هم روښانه کړي چي مستقيماً د دوی پر شخصيت يو تور داغ وي، نو بيا دا خبره کېږي چي خیر دی، خپله لمنه بايد پر سر پورته نه کړه سي او ټول منفي نقاط بايد همداسي پټ پاته سي، خو جهاني صاحب په دغه سلسله کي نه د خپلي ټولني په سنتي عقايدو پسې تللی او نه يې هم د دغه ټولني د وگړو له تېرو منگولو څخه و هم په زړه کي پيدا کړی دی. ښاغلي جهاني په خپل دغه تاريخي اثر کي هغه حقايق د تاريخونو او اسنادو او شواهدو په رڼا کي بيان کړي دي، چي بالاخره يې د يو وخت حاکم نظام دې ته اړ کړ، چي پر دغه کتاب د خپراوي بنديز ولگوي او د هغه وخت په پلازمېنه کندهار کي خويي حتی لوستل يو ډېر ستر جرم گڼل کېده، ځکه چي په دغه اثر کي هغه رښتيا ويل سوي ول، چي نور يې آن په لوستلو لا بهرېږي. پر دغه اثر ما يوه مقاله کښلې او دلته د موضوع د اوږدوالي په توسن نه غواړم چي په دې اړه بحث وکړم، خو دا يادونه ضرور غواړم چي په هرات او پښتانه او ستره لوبه نومي اثر کي چي خصوصاً د غزنويانو د دورې په باب کوم څه ليکل سوي او خپرل سوي دي، هغه تشي د گېډي خبري نه دي، بلکي په دغه اړه، پر نورو تاريخي متونو او سندونو سربېره پخپله د غزنوي دربار مورخ (ابو الفضل بيهقي) هم اعتراف کوي او د سلطان محمود او سلطان مسعود د عيش او نوش خبري په ډېر صراحت سره کوي.

د ښاغلي جهاني دغه تاريخي څېړنه او په هغه کي د دوی ځانگړی انتقادي روش دغه اثر ته جلا رنگ ور بخښي او له ټولو هغو تاريخي څېړنو څخه فوق العاده گي پيدا کوي، چي فقط خوله پر خوله يې د يو چا په اړه مثبت روايات را نقل کړي او د موضوع يو اړخ يې خپرلی وي. مثلاً موږ او تاسي ښايي په ندرت سره له ځينو تاريخي څېړنو سره مخامخ سو، چي په هغه کي دي د سلطان محمود د (مال پرستۍ) او يا د ده د زوی د عيش او نوش خبري سوي وي، نور نو که ټول تاريخي آثار را وپلټو، ښايي دغه موضوع ته کورټ اشاره لانه وي سوي. په ځانگړې توگه د پښتو معاصرو تاريخي څېړنو او سپينو په ليست کي دغه موضوع يا د محافظه کارۍ او يا هم د مضر احتياط له وجي او يا هم ښايي د ځينو مصلحتونو پر بنا په پوره تشرېح او تصريح سره نه ده ياده سوي، خو ښاغلی جهاني په ډېر وضاحت سره وايي چي: (غزنوي پاچهانو د هرات، بست، زمينداور، کابل او نيشاپور په شان ابادو ښارونو څخه ظالمانه ماليات ټولول، د هند خزاني يې



د جهاني جهان

لوتلې او لاسته راغلي پيسې او مالونه يې په عيش او نوش او اخلاقي انحرافاتو لگولې. ځيني مورخين په دې عقیده دي چې سلطان محمود خپل وزير ابو العباس فضل بن احمد الاسفرايني، چې د ده د پلار سبکتگين د زمانې څخه يې د دوی خدمت کړی و او لس کاله د ده د ماليې وزير و، د يوه بنایسته پي مخي غلام پر سر وواژه. اسفرايني د بنایستو او پي مخو غلامانو ډېر سخت شوقي و او نورو ملگرو يې طبعاً د ده لاره تعقيبوله. په دې لړ کې وزير اسفرايني ته يو وخت احوال ورسېده چې په ترکستان کې يو غلام او سېږي، چې د پري په شان بنایسته دی. وزير سمدستي خپل يو معتمد هغې سيمي ته واستاوه، غلام يې رانيوی او د بنځو په جامو کې يې غزني ته ورساوه. سلطان څه وخت وروسته له دې کيسې څخه خبر سو او د اسفرايني څخه يې د دغه پي مخي غلام په باره کې پوښتنه وکړه، خو وزير منکر سو. يوه ورځ سلطان ناڅاپه د اسفرايني کور ته ورغی او هلته يې دغه پي مخی غلام، چې د مشتري د ستوري په شان ځلېده ولید، نو هغه و چې پر اسفرايني يې خوله را خلاصه کړه او هغه يې په خیانت او غبن کولو تورن کړ، سمدستي يې زندان ته واستاوه او په شکنجو يې وواژه. (۳)

دغه راز د سلطان مسعود عيش او نوش او اخلاقي انحرافاتو په بحث کې وايي:

(مسعود د خپل پلار سلطان محمود په وخت کې د هرات حاکم و. د پلار په پټه يې شراب چنبډل او په خپل قصر کې يې د ټولو له نظره پټ يو اتاق جوړ کړی و، چې دېوالونه او چټ يې ټول د بنځو او نارينه وو په بې حيا تصويرونو رنگ سوې و او بنځي او نارينه يې بې پردې په مختلفو حالاتو کې ښودل. دلته به هغه شراب چنبډل او د ده غلامانو به د پټو لارو ده ته نارينه او بنځي مطرباني ور وستلې....). (۴)

همدا ډول دوی د خپل بحث په لړ کې دا هم وايي چې: (کله چې سړی د غزنويانو تاريخ ته گوري، نو ويني، چې هغوی بېله جنگونو، چې هغه هم صرف د حاکميت تر لاسه کولو او خزانو د چورولو په نېټ کېدل، بل کار نه درلود. هغوی چې به جنگ نه کاوه، نو بيا به يې شراب چنبډل او د نڅاوو ننداره به يې کوله، د شاعرانو قصيدو ته به يې، چې د دوی د دربارونو د عظمت او د دوی د پي مخو ساقيانو په ستاينه کې به يې ويلې، غوږ نيولی و).



د جهاني جهان

په دغه اثر کې چې هر څه راغلي، هغه د معتبرو ماخذونو په حواله او د مختلفو تاريخونو د پرتلې او تجزيې په رڼا کې ويل سوي او د معاصرو پښتو تاريخي څېړنو په چوکاټ کې يې يو نوی انتقادي باب پرانيستلی دی، چې بويه د ښاغلي جهاني له جرئته ډک دغه انتقادي روش، زموږ څېړونکي تحليل او په اړه يې ليکني وکړي (چې له بده مرغه د مختلفو جوهاتو او بېخايه ملاحظاتو له مخې دا کار تر اوسه سوی نه دی).

په دغه تاريخي څېړنه کې ښاغلي جهاني د هغو متعصبو مورخينو (چې البته دا پدیده په ځينو ايراني ليکوالو کې موجوده ده)، په باب د ډېرو تاريخي ماخذونو په رڼا کې نوي څېړني او پلټني کړي دي، چې د هغو تاريخي تېروتنې او تېرايستني يې په پوره وضاحت سره ښکاره کړي او د هغو مورخينو او محققينو لپاره يې د گمراهۍ دروازه تړلې، چې په پټو سترگو پر هره څېړنه د تاييد ټاپه وهي او بېله (چون و چرا) يې پر سر او سترگو مني. زما په گومان پر دغه موضوع، زموږ بحث دونه اوږدېږي، چې نه به يې په دغه مقاله کې د دونه اوږدوالي گنجایش وي او نه به هم په لوستونکو کې دونه حوصله وي.

دغه راز ښاغلي جهاني په ځينو متفرقه تاريخي څېړنو او ليکنو کې هم له يوه خاص انتقادي طرز او روش څخه کار اخيستی دی، چې په هغه کې ځيني داسي موضوعاتو ته په انتقادي نظر اشارې کړي دي، چې سړي ته نوي موضوعات په لاس ورکوي.

ب: ادبي څېړني

زياتره پوهان پر دې موافق دي، چې ادبپوهنه درې عمده څانگې لري، چې لومړۍ يې ادبي تيوري، دوهمه يې ادبي کره کتنه او دريمه يې ادبي تاريخ دی خو نوي نړيوالي نظريې دا هم وايي، چې ادبپوهنه پر دغو پورته درو څانگو سربېره ځيني نورې څانگې هم لري، چې په هغو کې د ادب تاريخ ليکنه، متن پېژندنه، سبک پېژندنه او بېلوگرافي هم راځي، چې بيا نو دغه هره څانگه خاص ميتودونه او روشونه لري، چې موږ يې په دغه بحث کې نه څېړو، خو ښاغلی عبدالباري



د جهاني جهان

جهاني هغه څوک دی، چي د ادب په ډېرو څانگو کي يې ليکني کړي دي، مگر په دغو ليکنو کي د ده انتقادي روش د ده د ليکني سبک ته يو خاص رنگ ورکوي.

بناغلي عبدالباري جهاني که د سبک پېژندنې په برخه کي، يا د ادبي تيوري په عرصه کي او يا هم د ادبپوهنې په نورو څانگو کي څه کښلي دي، نو په دغو ټولو ليکنو کي يې د ادبي کره کتنې مالگه هم ورگډه کړې ده، چي دغه راز ليکني د ده د يوه ځانگړي روش نمايندگي کوي. خصوصاً د سبک پېژندنې په برخه کي د ده زياتي ليکني له خاصو انتقادي نظرياتو او افکارو څخه ډکي دي.

بناغلي جهاني په عمومي توگه د پښتو ادبياتو او په هغه کي د کلاسيکي دورې، منځنۍ دورې او معاصري هغې په اړه همېشه له ډېر محتاط تحليل او څېړنې څخه کار اخلي او خصوصاً په دغه برخه کي د لرغونو شاعرانو او د هغو د سبک او اشعارو په باب ډېر نوي نظرونه او مفکورې وړاندي کوي، چي زما په گومان دا کار د دوی پر ادبي تاريخپوهنې او سبک پېژندنې ډېر ښه دلالت کوي، چي يو خو د پښتو ادب د مختلفو دورو په اړه ډېره ژوره څېړنه کوي او بل بيا د هري دورې او مرحلې د شاعرانو په باب بېلابېل انتقادي نظريات لري او په ځانگړې توگه زياتره وخت پر هغو ادبي مورخينو نيکه کوي، چي د يو شاعر په څېړلو کي له تلوار څخه کار اخلي او هسي په پتو سترگو د يوه او بل خبره را نقلوي او ځان نه سترې کوي، چي څېړنې او پلټنې وکړي او نوي موضوعات را وسپړي. د بولگې (بېلگې) په ډول بناغلي جهاني چي د لوی احمد شاه بابا په باره کي کوم نظر او نوې څېړنه لوستونکو ته وړاندي کوي، هغه په رښتيا سره ډېر نوي موضوعات دي، لکه په خپله يوه مقاله کي چي په دغه اړه وايي: (د پښتو ژبي د شاعرانو پر دېوانونو باندي د مقدمو په ليکلو کي عنعنې داسي راغلې وه، چي يو شاعر به خامخا د خوشال خټک او يا د رحمان بابا پلوی بلل کېدئ او که به د دواړو پلوی نه و، نو بيا به د هندي سبک او په هندي سبک کي د بېدل پيرو بلل کېدئ.

په دې حساب احمد شاه بابا هم ځينو منقدينو د خوشال خان او ځينو د رحمان بابا پيرو بللی، په داسي حال کي چي د دې خبري د اثبات د پاره چندانې دليل او برهان نه راوړي.



د جهاني جهان

کله چې يې څوک د خوشال خان خټک پيرو بولي، نو صرف د هغه يو څو حماسي بيتونه د مثال په توگه راوړي او کله چې يې د رحمن بابا د سبک شاگرد بولي، نو د هغه د ساده ژبي او تصوفي کلماتو په يادولو اکتفا کوي....).

بل ځای زياتوي: په داسي حال کې چې زما په عقیده احمد شاه بابا په شعر کې د دغو دوو لويو پښتنو شاعرانو څخه د يوه تقليد هم نه دی کړی او خپل ځانته خپله بېله لار لري او شعريې، خصوصاً د مضمون او کلماتو د انتخاب له پلوه، د دواړو سره توپير لري (۵).

په پورتنۍ مقاله کې ښاغلي جهاني په مختلفو دلايلو سره دا ثابته کړې چې لوی احمد شاه بابا ځانته خپله شعري طريقه او لاره درلوده چې نه د رحمن بابا او نه هم د خوشال خان د سبک پيرو و.

زموږ د پښتو ادب ځينې مورخين (بېله څو گوتو په شمار ليکوالو څخه) دا قاعده لري، چې کټ مټ د يوه شاعر په اړه هغه خبرې را نکلوي، چې په نورو ادبي تاريخونو کې بحث پر سوی وي. زه به تاسي ته د بېلگې په توگه يادونه وکړم، چې په زياتره ادبي تاريخونو او تذکرو او يا نورو ليکنو کې همېشه د ميرزا حنان بارکزي په اړه يو ډول خبره په ډېر تکرار سره کېږي، چې ميرزا د حميد مومند د سبک پيروې کړې او بيا د خپلو خبرو د پوځوالي لپاره څېړونکي د ميرزا حنان څو بيتونه راوړي، چې په هغه کې يې د حميد يادونه او ستاينه کړې وي، يا که نوکی غواړي چې خپله څېړنه نوره هم پخه وایسوي، نو ورسره داهم يادوي، چې دی د کندهار په ادبستان کې د هندي سبک پيرو دی. مگر دا نه وايي، چې د کندهار ادبستان څه دی او په کوم دليل دی د ادبستان پيرو دی. (۶) زه اوس دلته پر دې نه ږغېږم چې ميرزا حنان د چا پيرو دی يا نه دی، خو فقط دا يادونه کوم، چې په زياتره وختونو کې زموږ په څېړنو کې ډېره خواږي نه کښل کېږي او په دې باره کې زياتره محققين ځان نه سترې کوي، چې يو موضوع په نوي ډول سره وڅېړي، يا همداسي درواخلی، د رحمان بابا د شعر په اړه هم تقريباً تر ډېره همدا خبرې کېږي، چې دی صوفي شاعر و او بيا د خبرې د تاييد لپاره د دوی يو يا دوه بيتونه راوړي، په داسي حال کې چې په دې باره کې ښاغلی جهاني يو بېل انتقادي نظر لري، دوی ذکر کوي چې:



د جهاني جهان

(د) اچي ولي رحمان بابا د پښتو ژبي په شاعرانو کي صوفي شاعر بلل سوی دی او ولي تقريباً ټول منقدين په دغه برخه کي په يوه عقیده دي او هيچا هغه ته پرته له صوفي بل څه نه دي ويلي، يو علت يې ښايي صرف عامه افکار وي. رحمان بابا يو نېستمن سړی و او دا نېستني او غريبي يې له هغه غزل څخه څرگنده ده چي وايي زه په کور کي نه درهم او نه دينار لرم خو خلک مي دنيا دار بولي. د داسي يوه سړي په برخه کي چي په کور کي درهم او دينار نه لري طبيعي خبره ده چي د واده کولو او کور جوړولو توان به يې هم نه وي پيدا کړی او بيا په خپله قلندري د ډهلي له پاچاهانو سره سيالي کوي، خلک پرته له بزړگ او ولي څخه بل فکر کولای نه سي. هغه په داسي محيط کي په خواره جامه کي شاعري کوله چي تقريباً ټولو خلکو شعر د غيبي الهام محصول باله او ټول خلک په دې عقیده وه چي تر څو پوري چا پېغمبر په خوب کي ليدلی نه وي هغه شاعر کېدلای نه سي. د بلي خوا هغه ټول شعرونه دونه ساده او په ضمن کي ښايسته ليکلي دي چي هر دردمن د خپلو مشکلاتو لاره پکښي لټولای او په ژبه يې پوهېدلای سي. هغه د خپل محيط د انسانانو په روحياتو دونه ژور پوهېدلی دی او د انسان، په تېره بيا د خپل شا و خوا د اوسېدونکو دونه کمزوری و رته معلومي دي چي اشعار يې هر چا ته د آيينې حيثيت لري. ځکه نو خلکو فکر کاوه چي هغه به ولي او د خدای (ج) دوست وي او چي څه يې ليکلي هغه الهام و رته سوی دی).

ښاغلی جهاني پسې زياتوي: (حتی راورتي خو وايي چي رحمن بابا له خلکو گوبڼه په غرونو او دښتو کي گرځېدئ او دونه زيات به يې ژړل چي مخ به يې په اوبښکو زخمي زخمي سوي يا په اصطلاح په مخ کي به يې اوبښکولاري جوړي کړي. راورتي ليکي چي د هغه دغي گوبڼه گيری او د دنيايي چارو سره بې علاقه گۍ، د سيمي ملايان له هغه سره مخالف کړل او ځينو يې پر هغه باندي د کفر فتوا هم ولگول. دا چي راورتي به دغه معلومات او د رحمن بابا د ژوند په برخه کي دونه دقيق اطلاعات له کومه کړي وي، هغه څه نه وايي خو کله چي د رحمن بابا په شان يوه سړي د ژوند حالات دونه په تاريخۍ کي پټ وي، چي تقريباً هېڅ پته يې هيچا ته نه لگېږي، نو بيا د دغه راز تيارې په باب هر څوک ځانته د هر څه ويلو جرائت ورکوي، خو که چېرې د رحمن بابا خپل دېوان ولټوو نو د داسي کلماتو سره چندانې نه مخامخ کېږو چي پر هغو باندي د تصوفي ادبياتو او يا لږ تر لږه بشپړه تصوفي ادبياتو نوم کښېښودل سي.



په ښايست زما د يار نه دي خبر څوک
 که خبر شي پرې به نه ږدي دغه در څوک
 د دنيا چاري همه واره فاني دي
 بر ناحقه خاوري لوني پر خپل سر څوک
 چي قبول شي په درگاه د مهر ويانو
 د هغه په خبر به نه وي بختور څوک... الخ

د دې غزل څخه هغه کسان چي رحمن بابا يو متصوف شاعر بولي، دا نتيجه اخلي چي هغه د سيم و
 زړه پر هېز کول غواړي. د يار په غم کي د قلندري توصيه کوي. دنيا فاني بولي او خبره لا دا ده چي
 د عشق پر لاره بې رهبره سفر کول ناجايز بولي، نو ځواکي رحمن بابا يو صوفي شاعر دی، ځکه چي
 دنيا ته شا کول او د عشق په لاره کي رهبر پيدا کول د صوفيانو کار دی او د دې غزل څخه بېله
 حقيقي عشق څخه بل مطلب نه سي اخيستل کېدای. په داسي حال کي چي نه يوازي صرف د رحمن
 بابا په دې غزل کي صوفيانه افکاره نه ليدل کېږي، بلکې په بېخي لږو غزلونو کي يې د تصوف د
 افکارو څرک موندلای سو او په دې پېمانه تصوفي کلمات د پښتو ژبي د تقريباً هر پخواني شاعر
 په کلام کي ميندل کېږي. (۷).

دې ته ورته نوري څېړني هم ښاغلي عبدالباري جهاني د مختلفو شاعرانو او خصوصاً د
 کلاسيکو هغو په باب کړي دي او هغه نظرونه يې په کامل دقت او دليل او برهان رد کړي دي، چي
 پکښي له ډېري بېرې او تازيلي کار اخيستل سوی و او يوازي يو له بله نقل قولونه را اخيستل
 سوي وي. د رحمان بابا او يا نورو پخوانيو او نوو شاعرانو په باب چي ښاغلي جهاني کومي
 څېړني کړي، هغه په ځانگړې توگه د ځوانو څېړونکو لپاره يو ډېر ښه لارښود گڼل کېدای سي،
 چي د هغه انتقادي نظرونو په رڼا کي د پښتنو شاعرانو او د پښتو شعر د شکل او مضمون په باب
 پوره - پوره څېړني وکړي.



د جهاني جهان

پخپله د پښتو شعر د محتوا او د مختلفو الفاظو او ترکیباتو په باب هم ښاغلی جهاني یو جالب انتقادي نظر لري او وخت نا وخته یې په بېلابېلو لیکنو کې له خپل دغه انتقادي روش څخه کار اخیستی دی. دوی خصوصاً په اوسني پښتو شعر کې د ټول هنریت او شعریت تر څنګ - څنګ دا خبره همېشه په ډېر تکرار کوي، چې هیڅکله باید داسې ونه کړو چې لوستونکي یوازې د الفاظو او کلماتو په دام کې را ګیر او پیغام او هدف ته مو هیڅ پام نه وي کړی. دوی د (خاوري بنده) پر شعري مجموعه د سريزي په ترڅ کې دا خبره په ډېر صراحت کړې ده، چې لوستونکي باید داسې نه کړو چې یوازې د حیرت ګوته په غاښ ونیسي او په پیغام پوه نه سي. د پښتو شعر د تیوري او اساساتو په باب د دوی ځینې لیکنې او نظریات له نوو معاصرو شاعرانو سره پوره مرسته کولای سي.

دغه راز د پښتو داستاني اثارو او د هغو پر چوکاټونو، شکلونو او موضوعاتو هم د ښاغلي جهاني ځینې انتقادي څېړنې د ډېر غور او فکر وړ دي، چې دوی د نړیوالي داستان لیکنې او جهاني داستان لیکوالو د نشر پر ډول، د موضوعاتو پر انتخاب، د داستانو پر چوکاټونو او اسلوبونو پوره روڼا اچوي او د خپل خاص تحلیل په نتیجه کې د پښتو پر داستانونو په زړه پوري انتقادي نظریات او پیشنهادات وړاندې کوي.

په همدې ترتیب سره ښاغلی جهاني د پښتو فوکلور او په هغه کې د مختلفو اصنافو او ژانرونو په باب هم ډېرې انتقادي لیکنې لري او په دغه برخه کې یې د فوکلور د یو خاص ژانر (نکلونو) په اړه ډېرې انتقادي څېړنې کړي دي، په مشخصه توګه د (ملي هینداري) نکلونه یادولای سو، چې پر هر نکل یې ډېره تفصیلي، تشریحي او انتقادي څېړنه کړې ده. زما په خپل شخصي قضاوت سره دا څېړنه په واقعیت کې د پښتو فوکلوري نکلونو د پېژندنې لپاره د سا حیثیت لري، ځکه چې ښاغلي جهاني دغه نکلونه په خورا پراخ ډول څېړلي، د هر نکل پر تاریخي پس منظر، اجتماعي اړخ، سیاسي او مذهبي حالتونو، داستاني او هنري ابعادو او په مجموع کې یې پر ټولو منطقي او شفاهي شکلونو په ډېر وضاحت او صراحت بحث کړی دی. په دغه برخه کې د دوی هغه انتقادي نظریات هیڅکله د هېرېدو نه دي، چې د دغو نکلونو په باب یې لوستونکو ته وړاندې کړي دي.



د جهاني جهان

د خلاصې په توگه ويلاى سو، چي بساغلى عبدالباري جهاني د اوسنيو پښتنو څېړونكو او مورخينو په ډله كې د خاص نوم او مقام خاوند او په دغه برخه كې د دوى ځانگړې انتقادي روش هغه څېركى دى، چي ډېر كم ليكوال له دغه راز خلاقيت او صلاحيت څخه برخمن دي. (۳۱)

لمنليكونه:

۱:- د څېړني لارښود، استاد سرمحقق محمد صديق روهي، ۴۹ مخ، د كابل چاپ.

۲:- هماغه اثر، ۴۸ مخ.

۳:- هرات، پښتانه او ستره لوبه، عبدالباري جهاني، ۳۹-۳۱ مخونه، لومړى چاپ، پېښور.

۴:- هماغه اثر، هماغه مخ.

۵:- احمد شاه بابا د توري تر څنگ د قلم په ميدان كې، د جهاني مقاله.

۶:- په دغه برخه كې د پښتو ژبي وتلي او پياوړي محقق استاد محمد معصوم هوتك د ځينو نورو ليكوالو تر څنگ ډېري څېړني كړي دي. دوى د ميرزا حنان باركزي د دېوان په سريزه كې (دغه دېوان د دوى په سريزه، لمنليكونو او مقابله چاپ سوي دى) د ميرزا حنان د شعر او شاعرۍ په باب ډېر په زړه پوري معلومات لوستونكو ته وړاندي كوي. دغه راز لوى استاد حضرت علامه حبيبي (رح) د كندهار د ادبستان د بحث په ترڅ كې د ميرزا حنان د شعر او سبك په باب نوي او بكر موضوعات را سپړلي دي، چي زما په گومان هر كله چي، موږ د ميرزا حنان په باب ليكنه كوو، نو د حضرت استاد د دغې ليكنې لوستنه حتمي ده، چي په دې سره به موږ ته هغه لاري هوارې او هغه تيارې روښانه سوي وي، چي د ميرزا حنان د شعري سبك او شاعرۍ په باب په مخ كې راته پرته دي.

۷:- د مشكو كاروان، د عبدالباري جهاني اثر، ۲۰-۲۱-۲۳ مخونه، ۱۳۸۴ لمريز كال، د كوتي چاپ.




د جهاني جهان

۸:- په دغه کوچنۍ مقاله کې یوازې او یوازې دا هڅه شوې ده، چې د ښاغلي جهاني د څېړنې انتقادي روش ته اشاره وسي، نه دا چې د دغه خاص روش په باب څېړنه وسي، ځکه د دوی پر څېړنیزو انتقادونو او روشونو، څېړنه یو بېل تحقیق دی، چې بویه دغه اړخ ته پاملرنه وسي. دا وړه لیکنه په دې نیامت شوې ده، چې ګواکې په دې یادونه سره به مو د محترم لیکوالو پام دغې برخې ته را اړولی وي.



عبدالقدیم پتیال



د خیام سرونه د پښتو په تال کې

دالاندي لیکنه د بناغلي جهاني صاحب د (خیام سرونه د پښتو په تال کې) نومي کتاب پر لومړي چاپ (۱۳۸۴ هـ ش) لیکل سوې وه چې دا دی، اوس یې له ځینو زیاتوونو، کمونو، اصلاحاتو او نوو کتنو سره یو ځای بناغلو لوستونکو ته وړاندي کوم. (پتیال)

زه بې میو بې مستیو ژوندون نه سمه کولای

د رانه پېټي د ژوندون مي بې شرابو نه سم وړلای

زه به بند د هغه آنیم چې ساقی می راته وایی

دا یو جام که پر سر پورته زه یې نه سمه چښلای

د سر خبري:

پښتو ژبه په مجموع کې د ژباړې له پلوه ډېره نېستمنه ده او په دغه ترڅ کې خو د منظمو ترجمو په برخه کې وروسته ښکاري. که څه هم د یوې ژبې د پراختیا او پرمختیا په لاره کې ترجمه خاص اهمیت لري، خو په پښتو کې د ژباړې برخه کمزورې ښکاري او هغه د علامه رشاد (رح) خبره پښتو لا تر اوسه د ژباړې له نعمته بې برخي ده. که څه هم د پښتو ژباړې تاریخ تقریباً یوولس سوو کالو ته رسیږي، خو بیا هم دغه بهیر ډېر تر شا پاته دی. د پښتو ژبې لومړنۍ او څرگنده ژباړه د ابو محمد هاشم سرواني ده، چې تردغې ژباړې وړاندي موږ د پښتو بله ژباړه په لاس کې نه لرو، بنایي وړاندي به نوري ژباړې هم سوي وي خو څرنګه، چې تر موږ پوري نه دي رارسېدلي، نو ځکه د ابو هاشم ژباړه موږ د پښتو په تاریخ کې لومړنۍ څرګنده ژباړه بللای سو. ابو محمد هاشم د



هلمند په سروان کي په کال 223 هـ ق کي زېږېدلی او په 297 هـ ق کي په بست کي وفات سوی دی. ابو محمد هاشم د خپل استاد ابن خلاد یو عربي شعر په پښتو داسي ژباړلی دی:

ژبه هم ښه وینا کاندې چي یې وینه

د خاوند په لاس کي زړ او درهمونه

ژبور وړله ورځي وینا یې اوري

د درهم خاوندان تل وي په ویاړونه

په دې ډول نو پښتو ته د نورو آثارو د را ژباړلو لړۍ په لومړي ځل له شعره پیل سوې او پښتو ته د لومړي ځل له پاره شعر را ژباړل سوی دی. همدا ډول د ابو هاشم تر ژباړي وروسته موږ بله د پښتو داسي کره او پخه ژباړه نه لرو، چي له هري خوا دي په تول پوره وي، خو سوونه کلونه وروسته موږ ته د زرغونې کاکړي د "بوستان" د پښتو ژباړي بولگه د پتي خزاني په برکت رارسېږي، چي له بولگې څخه یې دا اټکل کولای سو، چي ډېره پخه او په تول پوره ژباړه ده.

زرغونې کاکړي د شیخ مصلح الدین سعدي بوستان نومی کتاب په پښتو نظم ژباړلی او نوم یې "بوستان د پښتو" پر ایښی دی او په کال 903 هـ ق کي یې بشپړ کړی دی، د دغه کتاب یوه نمونه د پتي خزاني لیکوال په خپله ادبي تذکره کي راوړې ده چي څو بیتونه یې داسي دي:

اورېدلې مـ یـ قصـه ده
چـي لـشـه شـاتـو هـم خـوږه ده
د اخـتر پـه ورځ سـهار
بایـزید چـي وړیـدار
لـمـه حـمـامه راوـتـلی
پـه کوڅـه کـي تېـرـدلی



د جهاني جهان

ایـــــرې خـــــاوري چـــــا لـــــه بامـــــه
راچـــــه کـــــه لې ناپـــــه مـــــه
مـــــخ او ســـــر رـــــي ســـــو کـــــو
پـــــه اـــــو پـــــه خـــــا ورو خـــــه

دا ډول تردغي ژباړې وروسته د اخوند دروېزه ننگر هاري (1048 هـ ق مې) او د ده د پيروانو منظومي ژباړې په پښتو ادب کې خورا ارزښت لري چې د قصيده اماري پښتو ژباړه، د قصيده برده پښتو ژباړه، خلاصه کيداني او داسې نورې پښتو ژباړې دي.

د پيرو روښان او د هغه پيروانو هم لږ څه پښتو منظومي ژباړې کړي دي، همدا ډول حضرت خوشحال خټک او د ده کورنۍ او پيروانو هم ځينې پښتو ژباړې کړي دي، خو که په عمومي ډول ووايو نو پښتو ژبه د منظومي ژباړې په برخه کې ډېره نېستمنه ده.

موږ که د پښتو ادب لرغونې، منځنۍ او اوسنۍ دوره مطالعه کړو نو ښايي چې ډېر لږ منظومي ژباړې پکښې پيدا کړو، که څه هم د پښتو لومړنۍ څرگنده ژباړه له نظم څخه را پيلېږي، مگر زما خبره به دا معنا نه لري چې په پښتو کې منظومي ژباړې نه دي سوي، يوازي که د قرآن کریم د پښتو تفسير منظومه ژباړه وگورو، نو ښايي د کميت په لحاظ موږ ډېره پښتو منظومه ترجمه ولرو.

دغه راز د حميد ماشو خېل د (نيرنگ عشق) منظومه ترجمه هم د يوه ځانگړي هنري او شعري مزايو وړلودونکې ده او زموږ زياتره پوهان په دې باور دي، چې د دغې ترجمې ساری د پښتو ژبې په هنري منظومو ترجمو کې ډېر کم پيدا کېدای سي. همدا ډول په ديارلسمې او څوارلسمې هجري پېړيو کې هم ډېرې پښتو منظومي ژباړې وسوې، چې په هغه کې داستاني او ديني موضوعات ډېرول، چې دلته يې يادول او خپرل موږ له موضوع څخه لېرې کوي.

د پښتو ادب په معاصره دوره کې د تخليقي ادب په برخه کې پښتو ته څه ناڅه اثار را ژباړل سوي دي، خو د نظم برخه يې بېخي لږ تر سترگو کېږي. ځينې د گوتو په شمار نظمونه او شعرونه پښتو ژبې ته را وژباړل سول، خو په هغو کې يې ځينې د انتخاب له ستونزو او ځينې نور بيا د ژباړونکو



د جهاني جهان

له نه مهارت سره مخ ول. په ځينو خارجي شعرونو کي سمه ټاکنه سوې نه وه او يا که به ټاکنه سمه سوې وه هغه بيا په پوره کمال سره ترجمه سوې نه ول. البته د پښتو ادب په معاصره دوره کي په افغانستان کي ارواښاد استاد بېنوا (۱۳۲۳ هـ ش مړ) ځيني منظومي ژباړي کړي دي او همدا راز ښاغلي محمد صديق پسرلي او مفتاح الدين صافي او ځينو نورو شاعرانو هم د شعر په برخه کي ترجمي کړي دي.

د ښاغلي جهاني منظومي ترجمي:

پښتو ژبي ته د منظومو ترجمو په بحث کي له يوه داسي شاعر او مترجم سره هم مخامخ کېږو، چي ژباړي يې هم د کميت او هم د کيفيت له مخي داسي منظومي ژباړي دي، چي په خپل دغه عالي کار سره يې پر پښتو ژبه او ادب باندي ډېر لوی احسان کړی دی. دغه لوی نوم (عبدالباري جهاني) دی. ښاغلي جهاني د شعر په انتخاب کي له احتياطه او په ژباړه کي يې له پوره کمال او هنر څخه کار اخيستی دی.

ښاغلي جهاني يو هنرمند او شاعر دی نو ژباړه به يې هم خامخا شاعرانه او په ټول پوره وي او د شعر انتخاب به يې هم حتماً شعري وي، نه دا چي په نامه شعري وي.

زه ښه ډېر کلونه تر مخه د ښاغلي جهاني په شعري مجموعه (پايکوب) کي د دوی له يوې منظومي ترجمې سره مخامخ سوم، چي د مشهورې شاعري (مايا انجيلو) شعري پښتو ته را ترجمه کړی و، له هغه وخته مي نو د ښاغلي جهاني له ژباړو سره خاصه علاقه پيدا سوه. وروسته - وروسته بيا د دوی په نورو شعري ټولگو کي هم ځيني ژباړي راغلې او بيا به مي کله - کله په راډيو کي د دوی دانه مانه منظومه ترجمه اړوېدل، خو څه وخت تر مخه بيا داسي هم پېښه سوه، چي ښاغلي جهاني پر يوه ځای دوه منظوم ژباړل سوي آثار خپرول او په دغو دوو اثارو کي يې پر دغه کتاب (د خيام سرونه د پښتو په تال کي) ما ته هم د يوې لنډۍ سريزي د کښلو وياړ را په برخه سوی دی، چي د دې سريزي په پلمه دا دی، د دوی پر نورو ترجمو هم د لږ بحث کولو موقع راته ميسره سوې ده او دوهم کتاب يې (بگهت کبير د پښتو په بڼ) کي نومېږي، چي له بده مرغه پر هغه هم زموږ د ليکوالو له لوري څه نه دي کښل سوي، په داسي حال کي چي يو خود يوه شاعر درست اثر د



د جهاني جهان

مفليسي او بېوزلي پښتو په نصيب سو او بل بيا پر تصوفي اړخ خو يې زما په گومان بل پوره اثر ليکل کېدای سي.

سربېره پر دې چې ښاغلي جهاني د پښتو يو پياوړی، مبتکر او لوی شاعر دی او د پښتو ادب پر خزانه يې يوه ستره او نه هېرېدونکې اضافه کړې ده، د منظمو ترجمو په ډگر کې يې هم ځان د يوه بريالي او مخکښه اتل په حيث را پېژندلی دی.

د نورو ژبو له ادبياتو سره اشنا کېدل او په تېره بيا د هغوی تخليقي آثار لوستل د يوه شاعر او د پېښوريانو په اصطلاح د يوه فنکار پر تخليقي اړخ ډېره ښه اضافه را وستلای سي، هلته سړی پوهېږي چې نور شاعران کومو موضوعاتو ته اشاره کوي، څرنگه ترکيبات، کلمات او الفاظ راوړي او يو موضوع په څه ډول طرحه کوي.

که څه هم موږ په پښتو ژبه کې د ښاغلي جهاني تر منظمو ترجمو مخکې نوري ژباړي هم لرو، چې د مختلفو ليکوالو او شعراو له خوا ترجمه سوي دي، چې هغه په خپل ځای کې د خپل خاص بحث وړ دي او ضمناً د مقاييسې په تاله کې هم له نورو ترجمو سره د تللو اړتيا ورته سته. خو زه دلته په دغه سريز ډول له ليکنه کې غواړم په لنډه توگه د ښاغلي جهاني پر متفرقه او مستقلو منظمو ترجمو يو لنډ بحث ولرم:

زه په لومړي ځل د ښاغلي جهاني د (پايکوب) او وروسته (د سباوون په تمه) نومي شعري مجموعو په ترڅ کې پر ځينو ترجمو پېښ سوې يم، چې په هغه کې يې ځينې انگرېزي اشعار (غوره اشعار) پښتو ژبې ته را اړولي دي، لکه پسرلی سړکال وځنډېدئ، د زړه ماتو مهمانخانه، د ښځې ياغي چيغه، رښتونې مينه، زما لار، بېگانه په نيمه شپه کې، امريکا دي آباډه وي، د بنگلو نجلۍ او د سحر وږمې هغه انگرېزي اشعار دي، چې ښاغلي جهاني په ډېر شاعرانه ډول سره پښتو کړي او د دغو اشعارو په ښه ترجمه کې له ښاغلي جهاني سره په انگرېزي ژبه د دوی پوهېدنې او خپله د شعر په ډگر کې د دوی پراخي مطالعې، مشاهدې او تجربې دا مرسته کړې



د جهاني جهان

ده، چي په پوره صداقت، امانت او هنريت سره له يوې بلي ژبي څخه منظومه ترجمه وکړي. دلته د خپلي خبري د مصداق لپاره يوه لنډه بولگه ښاغلو لوستونکو ته وړاندې کوم:

د اورگي لـــــــپته پتلـــــــی ســـــــره ولاړیـــــــم
تېـــــــروم د انتظـــــــار تر څـــــــه وختونـــــــه
وايـــــــم گونـــــــدي کـــــــه تـــــــا توپـــــــی مـــــــي بـــــــدل ســـــــي
نـــــــو ســـــــینه کـــــــي بـــــــه آرام وکـــــــم درد و نـــــــه
مـــــــا دا ټولـــــــه ســـــــره شـــــــپه کـــــــره دلته رونه
نخـــــــدل مـــــــي راتـــــــه مخـــــــي تـــــــه خيالونـــــــه
پکـــــــنبي خيـــــــال بـــــــه راتـــــــه ســـــــتا د بېلتـــــــون راغـــــــی
تصـــــــور بـــــــه مـــــــي ژونـــــــدي کـــــــړل مـــــــره زخمونـــــــه
(د سباوون په تمه، ۲۵۷ مخ)

د ترجمې د فن او اصولو د مطالعې په مبحث کې موږ دې خبرې ته رسېدای سو، چي د تخليقي اثارو ترجمه گرانه ده او په دغه برخه کې خو کله-کله ځيني منشور ادبي اثار او لوړ اشعار داسي وي، چي کله بلي ژبي ته د ترجمې په پروسه کې انتقالېږي، نو د خپلي ژبي هغه اصلي خوند او رنگ يې هم ور سره پيکه کېږي او په تېره بيا هغه اثار، چي منظوم وي او په منظوم ډول بلي ژبي ته وژباړل سي، خو موږ د ښاغلي جهاني د منظومو ترجمو تر دقيقې کتنې او هراړخيزې سپنې وروسته په جرئت سره دا قضاوت کولای سو، چي دا به سمه وي، چي هغه اشعار چي ښاغلي جهاني ترجمه کړي دي، په هغه خپله اصلي ژبه کې به خاص خوند او رنگ لري، چي ممکن د ترجمې په مراحلو کې به يې هغه اصلي روح له خپل کالبو ته لږ و ډېر بېخايه سوې وي او هغه هم د يوې خاصې ژبنۍ اړتيا پر اساس، خو کله چي په پښتو کې دغه منظومي ترجمې وړاندې سوي دي، نو که له انصافه کار واخلو، ويلای سو، چي په دغو ژباړو کې له ډېر هنرمندانه او شاعرانه کمال څخه کار اخيستل سوې دئ او څنگه چي د يوه منظوم اثر د ترجمې قوانين دي، هغه ټول په نظر کې نيول سوي دي.



د جهاني جهان

دغه راز ښاغلي جهاني ځيني اشعار له اردو څخه هم ژباړلي دي، چي هغه يې هم کټ مټ هغسي ترجمه کړي لکه له انگرېزي څخه چي يې ژباړلي دي. د مشهور پاکستاني شاعر فيض احمد فيض (چي زما درد لره ژبه پيدا سي) په نوم نظم يې تاسو وگورئ:

زما درد يو بي آواز ه شان نغمه ده
 زما ذات يوه بي نومه شان ذره ده
 چي زما درد ته کله ژبه ور پيدا سي
 نوبه خپل نوم او نښان را برملا سي
 چي هستي مي د خپل ذات راته مفهوم سي
 راز د نظم د جهان راته معلوم سي
 چي خبر سم د دې پټ پوښلي رازه
 سم بادارد کاييناتو د ملکونو
 پاچاهي کوم د دواړو جهانونو

(پايکوب، 138 مخ)

فيض مرحوم خود اردو ژبي لوی شاعر دی او په دغه ژبه کي يې د شعر په حواله ځانته ډېر اوچت مقام حاصل کړی دی، خود اچي په پښتو شاعري کي ښاغلی جهاني هم د يوه لوړ مقام لرونکی دی، چي په ډېر زیار، خاص استعداد او پرله پسې ریاضت سره يې دغه ځای تر لاسه کړی دی، نو کله چي د اردو د دغسي منلي شاعر او د پښتو د دغسي وتلي شاعر نومونه د (تخليق او ترجمې) په چوکاټونو کي سره را يو ځای سي، په واقعيت سره دغسي شهکار ځني جوړ سي. زه خپله مخکنۍ خبره دلته بيا لږنوکی تکراروم، چي هر هنري اثر په خپله ژبه کي ځانته بېل رنگ او خوند لري او د ترجمې په صورت کي حتماً تغير پيدا کوي، خو که دا ترجمه د ښه شاعر او مترجم له خوا



د جهاني جهان

وسي، نو د هغه لومړي اثر خوند نه ورسره ځي، چي په پورتنۍ شعر کي هم دغه موضوع زموږ دغه خبره په اثبات رسوي، چي دا سمه ده، چي د فيض صاحب شعر به په خپله ژبه کي خاص خوند لري، خو د ښاغلي جهاني د ترجمې رنگ بيا په پښتو کي د دغه شعر اصلي روح ته صدمه نه ده رسولې.

کله - کله ځيني کسان د ژباړي په وخت کي دونه د هغې ژبي تر اغېزې لاندې راسي، چي ځيني ترکيبونه، جملې او کلمات يې بالکل په خپله ژبه کي خلکو ته نا اشنا وي او په اصطلاح يوه پردې ژباړه رامنځته کړي، خو ښاغلي جهاني دغه ټول شيان په نظر کي نيولي او يوه بريالۍ هڅه يې کړې ده چي پر ژباړه يې د پرديو ژبو اغېز نه وي.

ښاغلي جهاني د (غرب تر آسمان لاندې) د نادر نادرپور شعر، چي په غالب گومان له فارسي څخه به ترجمه سوې وي، د آزاد شعر په فورم کي په دې ډول ژباړلی دی:

د خاطراتو له کوڅو څخه مي

ستا د گامونو آوازونه راځي

آه زما د ليري ولاتونو دوسته

لکه چي زما د پردېسي ښار ته دي لار کړې ده

دلته زما زړه کي د سهار مرغۍ

د دې شرير جهان فضا کي راته

د وزرو د خلاصولو آرزو وپاروي

خو چي د شپې تياره وزر خپروي

بيا دېوالونه زما د پټ زندان خبري کوي...

په دې ډول نو موږ ښاغلي جهاني د پښتو ادب په معاصره دوره کي هغه شاعر او مترجم بولو، چي په ډېر ځيراکت سره يې هم له انگرېزي، هم له اردو او هم له فارسي څخه په آزاد او مقفی ډول ډېر



د جهاني جهان

اشعار پښتو ته په شاعرانه ډول را ژباړلي دي او د پښتو ادب د شعري ژباړي تشه لمن يې په خپلو ژباړو سره څه ناڅه وړ ډکه کړې ده.

د خيام سرونه د پښتو په تال کي:

يوه بله د خوښۍ خبره داده چي پردغو ژباړو سربېره ښاغلي جهاني د پښتو منظومو ترجمو په سلسله کي يو بل لوی کار کړی دی او د دوی د هغه کار پايله د خيام د فارسي څلوريځو ژباړي دي، چي اوس يې موږ په کتابي بڼه لولو. موږ که چېرې په مفصله توگه د ښاغلي جهاني پر شعري ژباړو څېړنه کوو، نو د خيام د فارسي څلوريځو ژباړه به يې يو ډېر لوی څپرکی وي.

موږ په پښتو کي په ټول پوره او د کيفيت په لحاظ بشپړه د خمریه اشعارو نمونه په لومړي ځل د زرغون خان نورزي (890 هـ ق شا وخوا) په (ساقی نامه) کي وینو، چي په ډېر استادانه ډول يې پښتو ادب ته يوه بشپړه پښتو ساقی نامه وښخېله. که څه هم ساقی نامې يا خمریه اشعار لومړی وار د عربو له خوا ويل سوي دي او عجمو، په تېره د فارسي ژبي شاعرانو له دوی څخه تقلید کړی دی، خو وروسته – وروسته د ځينو پخو شاعرانو له خوا په فارسي ژبه کي په ډېر استادانه ډول ساقی نامې وويل سوې، چي په دغه ډله کي نظامي گنجوي، ظهري تهراني (1025 هـ ق مړ) او خواجه حافظ (791 هـ ق مړ) هغه شاعران دي، چي نسبتاً نورو شاعرانو ته يې ډيري پخې ساقی نامې ويلي دي او ځانونه يې په دغو ساقی نامو کي داسي مست او خراب ښوولي چي گواکي له دين او دنيا څخه بې خبره دي. خواجه حافظ شېرازي خپله ساقی نامه داسي پيلوي:

بیا ساقی آن آتش تابناک
که زردشست میجویشدش زیر خاک
بمنده که در کیش رندان مست
چه آتشش پرسست و چه دنیا پرسست
بیار ساقی آن بکرمسرتور مست
که اندر خرابات دارد نشست
بمنده که به بدنام خواهششدن



د جهاني جهان

خـــر ا ب م سى و ج س ا م خ و ا ه م ش س د ن
(د پښتو ادبياتو تاريخ، دوهم ټوك، د علامه حبيبي، 185 مخ).

په همدې ترتيب سره خواجوى کرمانى (753 هـ ق م)، مولانا عبداللہ هاتفي هروي (927 هـ م)،
حکيم پرتوى (941 هـ ق م)، ملا ظهوري (999 هـ ق شا و خوا)، ميرسنجر کاشاني (1023 هـ
م)، نورالدين ظهوري (1024 هـ ق م) او... په فارسي ادب کي د خمريه اشعارو بېلابېلي نمونې
پرې ايښي دي.

خو عمر خيام په خپلو څلوريځو کي د خمريه اشعارو يوه ډېره بڼه او پخه بولگه دنيا ته پرېږدي او په
خمريه اشعارو کي يو خاص سبک او رنگ خپلوي، چي بيا تر خيام وروسته دغه خمريه اشعار د
مثنوي په فورم کي يو بل رنگ پيدا کوي.

خو که په عمومي ډول ووايو، نو پښتو ژبه هغونه ساقي نامې او خمريه اشعار نه لري، لکه فارسي
ژبي چي درلودل اويايې لري.

ما وړاندي هم وويل، چي موږ په پښتو کي بشپړه پښتو ساقي نامه په نهمه هجري پېړۍ کي د
زرغون خان نورزي (890 هـ ق شا و خوا) په برکت پيدا کوو، زرغون خان خپله ساقي نامه داسي را
پيلوي:

ســـــا ق ي پا خـــــه پ ي ا لـــــه ر ا کـــــه
مـــــر و ر يـــــار مـــــي پ خـــــي ل ا کـــــه
ا و بـــــه تـــــوي ي پـــــه ل م بـــــو کـــــه
ا و ر مـــــي مـــــر پـــــه د ي ا و بـــــو کـــــه
پ ســـــر ل ي ســـــو غ ن چـــــه گ ل کـــــا
ز ل فـــــي تـــــا و ي د ســـــن ب ل کـــــا



د جهاني جهان

بلبلان شورو فغان کــ
 کړېدن پــه گلستان کــ
 زاهد وزي صومعې څخه
 شراب پيړي ميځني څخه
 هر سر پيړي پــه ميو مســت دى
 دې بهر کــار کــلي گلپرست دى
 (د پښتو ادبياتو تاريخ، دوهم ټوک، د علامه حبيبي 182 مخ).

خو لکه څنگه چې بنايېدل، تر زرغون خان نورزي وروسته په پښتو ژبه کې ساقي نامو او خمريه اشعارو ته توجه نه وسوه او په مجموعي ډول د کوم شاعر له خوانه وويل سوې. اصلاً که موږ د پښتو ادب د لرغوني دورې او منځنۍ دورې د شاعرانو په باب څېړنه کوو، نو داسې شاعر نه لرو چې په پراخه پېمانه دې يې خمريه اشعار ويلې وي او يو درست ډېوان دې يې له خمري اشعارو څخه پرې ايښی وي (البته د هر شاعر له لوري به خمريه اشعار ويل سوي وي، خو داسې ساقي نامې يا خمريه اشعار يې نه دي ويلې چې په زرو بيتونه دي ورته ځانگړي سوي وي).

د پښتو ادب په معاصره دوره کې ارواښاد غني خان، ارواښاد بېنوا او ځينو نورو شاعرانو خمريه اشعار ليکلي دي، چې د خمريه اشعارو په څېړنه کې پوره بحث پر کېدلای سي، خو په اوسنۍ دوره کې ښاغلی جهاني هغه شاعر دی، چې تر اکثرو شاعرانو يې ډېر خمريه اشعار ويلې او په دغه برخه کې يې ځانله يو بېل مقام تر لاسه کړی دی. تاسو د دوی د خمريه اشعارو دغه وړه نمونه وگورئ:

زه دين او دنيا دواړه په يو جام سودا کومه
 ساقي داسې حريف دي بل ليدلى دى که نه
 گرداب کې د مستيو مې مذهب را څخه ورک سو
 تا ځان داسې معراج ته رسولی دى که نه



د جهاني جهان

خير دا خو بېل بحث دئ او په دغه باب بايد بېله ليکنه وسي، خو له دې نسبتاً اوږدې يادونې څخه مي هدف دا و، چي ښاغلي جهاني په اوسني وخت کي هغه شاعر دئ، چي ډېر ځمري اشعار يې وييلي دي، مگر د عمر خيام د څلوريځو په ژباړو سره يې پښتو ژبي ته د ځمريه اشعارو داسي بېلگه وړاندي کړه، چي د علاقه مندانو ذوقونه يې ور ځړوب او د پښتو ژبي د منظومي ترجمې برخه يې ور پياوړې کړه.

په پښتو ژبه کي د خيام د رباعياتو سلسله تر ښاغلي جهاني مخکي نورو ښاغلو شاعرانو او پوهانو را شروع کړې ده، چي په دغه لړ کي د خيام د رباعياتو پښتو ترجمه په لومړي وار د مرحوم کاکاجي صنوبر حسين ده، چي د ښاغلي حنيف خليل په قول، مرحوم کاکاجي (۳۲۲) څلوريځي ترجمه کړي دي، چي د پروفېسور سيال کاکړ په وينا ځيني يې د پېښور په يوه مجله کي هم خپرې سوي دي. د ښاغلي حنيف خليل له قوله، د مرحوم کاکاجي (۳۰۰) څلوريځي موجودي دي او پاته يې له منځه تللي او ورکي سوي دي، خو دا باقي يې هم تر اوسه غير مطبوع دي. د کاکاجي صنوبر حسين رباعيات تر اوسه په کتابي شکل سره د لوستونکو لاسو ته رسېدلي نه دي او دلته يې زه يوه نمونه د تبرک په ډول راوړم:

زه د يار سره په جام د شراب خوښ يم

که له سترگو نه مي درومي خوناښ خوښ يم

هيڅ وفاراسره دې جهان ونه کړه

په دې وران جهان کي مست و خراب خوښ يم

دغه راز مولوي احسان الله خټک د خيام (۱۸۲) څلوريځي په کتابي شکل سره د ۱۹۲۴ م کال په اواخرو کي په پېښور کي چاپ کړي دي، چي د بولگې په ډول يې پر دغه يوه څلوريځه اکتفا کوو:



نه شراب شته نه رباب زړه مي نالان دی

د رندانو مجلس وران لکه خزان دی

می پرستو خو می پرېښول اوس یواځي

محتسب دی چي تل مست او په لرزان دی

په همدې ترتیب سره ابوالخیر ځلاند د خیام رباعیات ترجمه کړي دي، چي د (عمر خیام خلوريځي) په نامه یې دغه خلوريځي په کتابي بڼه په ۱۹۸۴ م کي د کوتي د پښتو اکاډیمي لخوا چاپ سوی دی. دغه یې د منظومې رباعي د ترجمې یوه نمونه ده:

که زه مړ سوم په شرابو غسل را کړئ

زکندن کي د شراب ذکر بیا بیا کړئ

په میدان د قیامت کي که ما غواړئ

احاطه د میکه کي می پیدا کړئ

بناغلي نجم الرحمن مواج هم په ۱۳۸۲ هـ ش کي د خیام (۹۶) رباعیات په پښتو ژبه ترجمه کړي او د کتاب په شکل یې چاپ کړي دي. پر دغه کتاب د بناغلي استاد صمیم د سریزي په ترڅ کي دا خبره هم اړو، چي انجنیر سلطان جان کلیوال هم د خیام ځیني خلوريځي ترجمه کړي دي. دلته د بولگي په توگه د بناغلي مواج له ترجمه سوو رباعیاتو څخه یوه خلوريځه راوړو:

کوم اسرار چي د جهان دي زموږ دوتر کي

ویلی نه شو، شې گناه یې زموږ سر کي

یو مل نه لري چي دغه پوه وگړي



نه شو ویلی کوم چې شته زموږ خاطر کې

(د زیاتو معلوماتو لپاره وگ: گنجینه ادب پارسي، د پروفیسور سیال کاکړ، ۲۰۰۷ع کال چاپ).

دغه راز د اروېدو له قراره، استاد محمد صدیق پسرلي هم د خیام ځینې رباعیات ترجمه کړي دي، چې لا تر اوسه په کتابي شکل چاپ سوي نه دي (والله اعلم بالصواب).

تر پورتنیو نېټو وروسته د ښاغلي جهاني له خوا ترجمه سوي رباعیات چاپ سوي دي او دا دئ اوس په کتابي شکل سره خپرېږي (۱۳۸۴ هـ ش).

د کومو پورتنیو څلوريځو یادونه چې موږ پورته وکړه، چې د نورو ښاغلو شاعرانو لخوا ژباړل سوي دي، هره ژباړه یې پر خپل ځای ارزښت او قدر لري. خو بیا هم د دغو ترجمو په لړ کې ځینې ژباړې داسې سته، چې له هنري او ژبني اړخه د مقایسې په صورت کې د ښاغلي جهاني له ژباړو سره برابري راتلای نه سي او خپل هنري مقام له لاسه ورکوي، خو په عمومي صورت دغه ټولي ژباړې د پښتو ژبې د غنا او ارتقا په لاره کې خپل خاص اهمیت او موقعیت لري.

دا چې زموږ موضوع په مشخصه توګه د عمر خیام د رباعیاتو د ترجمو په باب ده، چې ښاغلي جهاني ترجمه کړي دي، نو دلته په لنډه توګه پر دغو ترجمو یو لنډ بحث کوو:

ښاغلي جهاني که له یوې خوا پښتو ته د څلوريځو یوه درنه ذخیره راوړله، نو له بله پلوه یې ډېر پښتانه په دغو ژباړو سره د خیام له شاعرۍ سره په داسې تصویري ډول بلد کړل، چې ځانونه له هغه سره په مستیو او رنډیو کې شریک ورته اېسي.

یوه بله د یادوني وړ خبره دا ده، چې ښاغلي جهاني ته په منظمو ژباړو کې خدای ښه استعداد او کمال ورکړی دی. دوی که په متفرق ډول پښتو ته ځینې اشعار را وژباړل، خود (بګټه کبیر د پښتو په بڼه کې) د اشعارو ترجمه یې پښتو ته داسې اهدا ده، چې تر عمرونو – عمرونو به پسوللې په ښکاري، مګر د خیام د څلوريځو ژباړه یې بله داسې ستره پېرزوینه ده، چې هم پښتو او هم پښتانه د شرقي شاعرۍ د یوې خاصې برخې د یوه خاص شاعر له شعرونو سره بلد سول.



د جهاني جهان

تاسي ته به زه د بېلگې په ډول لومړی د عمر خيام فارسي څلوريځي او بيا د بڼاغلې جهاني پښتو ژباړه راوړم، چي په دې ډول د بڼاغلې جهاني د منظومي ترجمې ځواک راته معلوم سوی وي:

صبحي خوش چه مست خيزای ساقی
در شیشه کن آن شراب از شب باقی
جام می بمن آورو غنیمت میدان
این یکدمه نقد را و فردا باقی

او دا هم د بڼاغلې جهاني پښتو ژباړه:

ساقی پورته سه سهار دی څه تازه نسیم چلیري
چي د شپې دي در ته پاته هغه می ته مي زړه کیږي
را ته ډکه می پیا له که دغه دم غنیمت بوله
دا یوه شېبه ده نغده سببا هر څه چي پېښیږي

بله نمونه:

از دیر برون آمد ناپاک تنی
وزدود جهنم بتنش پیرهنی
بسکشت صرا حیم که عمرش کم باد
وانگه چی می لطیف و مردی چو منی

دا هم د بڼاغلې جهاني ژباړه:



له خلوته را وتلی کـــر غېږن لړلی ځان و
 دوږخي جامې اغوستي په زړه تور لکه شيطان و
 صراحي يې کړه را ماته خدايه عمر يې ورلنډ کې
 هغه څه بڼايسته شراب وه دلته ما غوندي انسان و

پورتني ژباړي په پوره ډول د ټولو هنري او شعري مزایاوو درلودونکي دي او د خيام د خاص شعري او هنري روح او ځانگړي ادبي سبک تصوير لوستونکو ته پکښې وړاندي کېږي او همدا ډول که د دې ژباړي تخنيکي اړخ ته لږ پام وکړو، نو دا به را ته څرگنده سي چي ترجمه په ډېر قوت سره سوې ده او د فارسي هيڅ اغېز نه دی پر سوی، داسي ژباړه نه ده سوې لکه هغه د لوی استاد علامه حبيبي (رح) خبره چي "یک سلسله معلومات، یک سلسله کتابها" يې په "یو لړ معلوماتو، یو لړ کتابونو او..." ژباړلي وي، یا لکه "تصميم گرفت" يې په "تصميم ونيو" ژباړلی وي.

نننۍ پښتو له دغسي اصطلاحاتو سره لاس او گړېوان ده او په تېره بيا د ځينو کسانو له خوا چي ځيني ترجمې کېږي، نو دغسي پردي اصطلاحات په پېڅور سره راوړي او په زیاته بيا که څه نا څه منظومي ژباړي کېږي، نو دغه تر ټولو، لوی مشکل وي، مگر بڼا غلي جهاني خو اول په خپلو ټولو منظومو ژباړو کي خپله طبیعي ژبه کارولې ده او بل يې په ډېر صداقت سره هغه شعري الفاظ او کلمات ژباړلي دي او په اصطلاح آزاده ژباړه يې نه ده کړې چي يوازي دي يې د هغه د خيال يو څرک را نقل کړی وي.

زه به د خپلي خبري د اثبات لپاره لایوه دریمه بولگه هم وړاندي کړم، چي پر پکړه را سره منل سوې وي:

هان تان بر مستان بدرشتی نشوی
 یا از در نیکوان بزشتی نشوی
 می خور کی بخوردن و بنا خوردن می



گر آنست دوزخی بهشتی نشوی

او دا هم د بناغلي جهاني پښتو ژباړه:

پام چي زړونه آزار نه کي د مستانو د رندانو

نه په تونده ژبه ستون سې له چار چوبه د نېکانو

په پرهېز او په چـنـبلو د سرو ميو نه بدلېږي

نه ازل د دور خـيانو نه نصيب د جنـتيانو

په لنډ ډول که ووايم نو بناغلي جهاني د خيام د خلوريځو په ژباړه سره د پښتو شعر تله خورا درنه کړې ده او د ادب تربې به د دوی دغه ستر احسان تل تر تله مني او دوی ته به د دغه ابتکاري کار کورودانی وایي.

زما خو دغونه وس و، چي د بناغلي جهاني پر دغو ژباړو مي يو کوچنوتی نظر څرگند کړ او هيله لرم چي درانه پوهان به پر دغه کار نوري ډېري څېړني وکړي. په پای کې زه د بناغلي جهاني د يوه کشر شاگرد په حيث دوی ته د دغه نوښتگر کار مبارکي وایم او دوی ته د اوږده او سوکاله ژوند دعا کوم. (۳۲)





ډاکټر اصغر خېل منگل

د خيام سرونه د پښتو په تال کې

دا د هغه کتاب نوم دی چې څه موده د مخه د نارنج خپرندويې ټولنې لخوا چاپ شوی دی. کتاب د خيام رباعیات دي چې ښاغلي عبدالباري جهاني په پښتو ژباړلي دي.

حکیم عمر خيام د ختيځ لوی شاعر، فیلسوف او د فارسي ژبې هغه مستانه شاعر دی چې رباعیات يې د نړۍ په گڼ شمېر ژبو ژباړل شوي دي.

زه نه غواړم د «خيام» په اړه څه وليکم، ځکه له يوې خوا د دې توان نه لرم او له بلې خوا باور لرم چې زياتو لوستونکو به د هغه رباعیات څو څو ځله لوستلي او خوند به يې ترې اخيستی وي، يوازي غواړم د پښتو د خوږ ژبې شاعر عبدالباري جهاني د نوښت په اړه څو کرښې وليکم.

جهاني صاحب زموږ د هغو پياوړو او نامتو شاعرانو له جملې څخه دی چې په شعر کې ځانگړی سبک لري. د هغه زيات شعرونه ملي او ولسي بڼه لري او اصلي مضمون يې ښکلا، تفکر، نوښت او يا غيتوب دی.

جهاني صاحب په دې وروستيو وختونو کې د شاعر او هنرمند په توگه په ډېر لوی ابتکار او نوښت لاس پورې کړی چې له دې لارې يې پښتو ژبې او ادب ته لوی خدمت کړی دی. هغه د لوی خيام رباعیات له فارسي څخه پښتو ته ژباړلي چې دا کتاب يې په ۲۰۹ مخونو کې په کندهار کې له نارنج خپرونډويې ټولنې له خوا چاپ شوی دی.

بايد وويل شي چې د پښتو ادب په اوسني پړاو کې نورو ليکوالو او ادبپوهانو هم ځينې نظمونه ژباړلي چې ډېر د قدر وړ دي او بايد دا لړۍ جاري وساتل شي، خو هغه ژباړه چې جهاني صاحب په شعري ښکلا او هنري استعداد ترسره کړې، بې ساري ده. ژباړه هغه وخت پوره بلل کېږي چې د کميت او کيفيت په لحاظ په بشپړه توگه شوي وي. دا خبره په خاص ډول د شعر په ژباړه کې ډېر رول لري، ځکه چې د شعر په ژباړه کې تر هر څه لومړی په هغه بڼه پوهېدل، لوړ هنري استعداد او



د جهاني جهان

ښه ذوق درلودل اساسي عناصر گڼل کېږي چې خدای (ج) دا درې واړه نعمتونه د جهاني صاحب په برخه کړي دي. همدا وجه ده چې هغه د خيام رباعيات د شاعر او هنرمند په توګه په داسې روانه پښتو اړولي چې نه يوازې سړی په هغو ښه پوهېدای شي، بلکې زيات خوند هم ترې اخيستلی شي. که څوک د خيام رباعيات په فارسي ولولي او بيا د هغه پښتو ژباړه چې ښاغلي جهاني کړې ده په دقت سره ولولي، نو فکر به ونه کړي چې دا دي ژباړه وي، ځکه چې د هغه ژباړه د کيفيت له پلوه داسې ترسره شوې چې يوازې ترجمه نه، بلکې شعري او هنري استعداد پکې له ورايه څرګند دی او همدا وجه ده چې د اصلی شعر او ژباړې ترمنځ توپير چندان نه معلومېږي. رځی د بېلګې په توګه دغه څلوريځه او بيا د جهاني پښتو ژباړه وګورو:

صبحی خوش چه مست خیز ای ساقی

در شیشه کن آن شراب از شب باقی

جام می بمن آور و غنیمت میدان

این یکدمه نقد را و فردا باقی

پښتو ژباړه:

ساقی پورته سه سهار دی څه تازه نسیم چلېږي

چې د شپې دي درته پاته هغه می ته مي زړه کېږي

راته ډکه مي پيال ه که دغه دم غنیمت بوله

دا يوه شيبه ده نغده سبا هر څه چې پېښېږي

او يا دا څلوريځه:

ای بس نباشیم و جهان خواهد بود



نه نام زمانه و نه نشان خواهد بود
زین پیش نبودیم و نبود هیچ خلل
زین پس چو نباشیم همان خواهد بود

پښتو ژباړه:

موږ به نه یو پر دې مخکې، دا نړۍ دا به جهان وي
نه به موږ دلته او سپرو، نه به زموږ نوم او نښان وي
پخوا هم پر دنیا نه وو، دغه شپې وې دغه ورځې
او چې ولاړ سو له دې سرایه، دا زمان دا به مکان وي

دلته په ډاگه څرگندېږي چې شاعر په ژباړه کې څومره له اسانتیا کار اخیستی دی، څلوريځې نه یوازې دا چې په روانه پښتو او ښتې، بلکې شاعر هغو ته د پښتو رنگ او ښکلا هم ورکړې ده، له دې ښکاري چې ژباړه په ډېر قوت او کمال ترسره شوې ده. دلته ښکاري چې ژباړونکي نه یوازې په پښتو ادبیاتو کې لوړ لاس لري، بلکې د فارسي ادب له ژوروالي، خوند او رنگ سره هم خورا زیاته اشنایي لري، خو له دې سره سره په ژباړه کې د فارسي اغیز نه لیدل کېږي چې دا د ژباړې اصیل توب او تخنیکي اړخ ته پام کول دي.

د ژباړې هنر همدا دی چې په پښتو کې ورته سوچه پښتو کلمات غوره شي او جهاني صاحب دا کار په بې ساري قوت او نوښت سره کړی دی چې په دې توگه یې یو ځل بیا د پښتو د شعري ژباړې نیستم نه لمن په خپلو بریالو ژباړو څه نا څه ور ډکه کړې ده. که څه هم د پښتو ژباړې تاریخ ډېر



د جهاني جهان

اوږد دی، خو پښتو ژبه تر هر څه زیات ژباړې ته اړتیا لري چې دلته د علامه رشاد بابا خبره راپادوم چې ویلي یې و:

«پښتو لا تر اوسه د ژباړې له نعمته بې برخې ده» خدای (ج) دي وکړي چې زموږ ادیبان، شاعران، عالمان او پوهان پښتو ته نه یوازې د شعرونو په برخه کې، بلکې د نورو علومو څخه ژباړې وکړي ترڅو پښتو ژبه د نړۍ د نورو ژبو ترڅنګ د علم او تخنیک په ټولو برخو کې نوره هم غني او بډایه شي.

ما د خیام د ځینو رباعیاتو انګلیسي او روسي ژباړې هم لیدلي دي، خو د مضمون، مفهوم او خوند اصلی کیفیت ته دومره نژدې والی چې په پښتو ژباړه کې مې ولید، په انګلیسي ژباړو کې یې نه و. کېدای شي یو دلیل یې دا وي چې هلته د می، ساقی، جام، پیاله، زاهد، جنت، دوزخ، ژوندون او نور کلمات په هغه شاعرانه انداز چې په فارسي او پښتو کې کارول شوي، هلته نه وي کارول شوي.

ما د جهاني صاحب له شعرونو سره د مینې له مخې د هغه په دې نوبت څو کرښې ولیکلې، باور لرم چې درانه پوهان، ادیبان او د نظر خاوندان به د جهاني صاحب پر دغه ابتکار او نوبت ډېرې څېړنې او لیکنې وکړي. زه په داسې حال کې چې جهاني صاحب ته د دغه سترګار مبارکي وایم، د پښتو ژبې د خدمت په لاره کې ورته د زیاتو بریالیتوبونو هیله کوم. (۳۳)





عبدالنافع ثناء

د جهاني صاحب شعري ترجمې

په دې مقاله کې هڅه شوې چې د جهاني صاحب د منظومو شعري ژباړو په تړاو دوي عمومي ساحې تر لنډ بحث لاندې ونيول سي چې لومړۍ برخه يې د شعر د منظومي ژباړې پر څرنگوالي او هنريت او دوهمه برخه يې په پښتو ادب کې د جهاني صاحب د شعري ژباړو پراهميت باندې تبصره ده.

په افغانستان کې د جهاني صاحب شاعري يو له هغو برياليو شاعريو څخه ده چې د زړونو کورونه سترنه ځني لري او بې اجازې لاره ورته کوي، په تېره بيا هغه مهال چې د رزميه او حماسي شاعرۍ خبره کوو، نو جهاني صاحب د دې ډگر هغه نوميالی دی چې له دې مضمون سره يې هنريت په ډېر نادر او مبتکر انداز جوړه کړې دی. (داسې کلک سوکونه چې ټانکونه او بولای سي)، (دغسي سينې چې فلکي سېلاب راگرځوي)، (دغسي ناره چې اسرافيل ورڅخه ورپردي)، (دغسي قيامت چې دوږخونه خوري او اورونه خوري) او (د غليم په بنگلو کې هلته بل ميوند جوړېږي). هغه نارې دي چې زما د ذهن په محلونو کې د هري هيوادنۍ جذبې د پارېدنې پر مهال بې اختياره ازانگه کوي. په سوک د ټانک او به کول، په سينه د سېلاب راگرځول، له انساني نارې څخه د اسرافيل رېږدېدل، د قيامت لخوا د دوږخونو خوړل کېدل او په بنگله کې د ميوند جوړېدل ډېر هيڅان پاروونکي او په عين حال کې ډېر نادر هنري ترکيبونه دي. له دې سره جوخت په ټولنيزو، عشقيه او خمریه مضمونونو کې هم هغه د اوسني پېر په سالارو کې دي. د متلونو په منظومو (چې په خپل ځان کې د متلونو د شرحي تومنه لري)، اسطورو، داستانونو او ازادو شعرونو کې د هغه تجربې بريالۍ او سرلاري دي. د جهاني صاحب غزليات او نظمونه د موسيقۍ د هر مقام محبوب مېلمانه دي او که د هر راگ دروازه وروټکوي، نو هغوی به پر سر او سترگو ځای ورکړي. هغه يوازي د همقافيه الفاظو د پيدا کولو ماهر نه، بلکې يو جهانيين، مجرب، عالم، زړور، سخن سنج، سخن شناس او سخن چين شاعر دی. هغه که د نظم د ډگر بناغلی دی نو په نشر کې هم د خپل عصر د غښتلو په ډله کې دی. علامه رشاد بابا د جهاني صاحب په هکله ويلي وه چې د احتساب وېره يې



د جهاني جهان

له زړه وتلې ده. دا خبره يوازې د جهاني صاحب په شعرونو کې صدق نه کوي، بلکې په نثر کې هم د بشپړ اثبات ځواک لري. ښه بېلگه يې (هرات، پښتانه او ستره لوبه) کتاب دی چې پکښې يې د احتساب څخه د وېرې د هغه کرغېړن طلسم د ماتولو جرئت کړی دی چې په پښتنو کې نسبت نورو ته ډېر محسوس دی. دا احتساب که د حکومت او يا حاکم طبقاتي قشروي او يا هم د عقایدو، خواخوږيو، کرکو او يا سليقو وي. د جهاني صاحب يو لوی خدمت چې لږ او بر پښتنو ته يې وکړ، د لوېديځ ادب ژباړل او ورپېژندل دي چې دا کار يې د خپلو هغو پياوړو او له هرې زاوېې په ټول پوره شعري ترجمو په مټ وکړ چې پښتو يې تر اوسه د کیفیت او کميت له اړخه ارمانجنه وه. زه شخصاً په دې باور یم چې که چيرې د جهاني صاحب نور ټول درانه او مغتنم خدمتونه يوې خوا ته کړو، يوازې د هغه شعري ترجمې دومره ځواکمنې دي چې د پښتو په خادمانو کې جهاني صاحب ته خپل ځانگړی مقام ور په گوته کوي. اوس د جهاني صاحب د شعري ترجمو په اړه څو لنډې يادونې کوو:

شعر په کومه کچه د ژباړې تومنه لري؟

ژباړه د يوې ښځې په څېر ده. که ښايسته وي نو وفاداره نه ده او که وفاداره وي نو په يقين سره چې ښايسته نه ده. دا د يښکښ يفتوشينکو قضاوت دی چې په ټوليزه توگه يې د ژباړې په اړه کړی دی. هغه که د ساينسي مضامينو ژباړه وي او يا د ټولنيزو او نورو ساحو خو دا خبره هغه مهال ځان ته لا جدي او بېل رنگ اخلي کله چې خبره د ادبي توکو د ژباړو راسي. مشهور امريکايي شاعر رابرټ فراست (Robert Frost) په دې اند دی چې شاعري هغه څه ده چې د ژباړې پر مهال يې له لاسه ورکړو، يعنې بلي ژبې ته د شعر د ژباړې پر مهال د هغه خوند، کيف او روح له منځه ځي. د دې لپاره چې په موضوع کې د بحث د پرمختگ لاره پرانيزو، يوه شېبه به تم سو او د ژبې د دندو په اړه به د مشهور ادبي تيوريست لارنس پيرايڼ نظر راواخلو. هغه په خپل کتاب (د شعر عناصر) کې ليکي چې د ژبې تر ټولو عام استعمال د معلوماتو د لېږدولو لپاره کيږي لکه وايو: اوس د سهار اته بجې دي. د ژبې دې ډول کارېدنې ته د ژبې د عملي دندې سرليک هم ورکول کېږي. د ژبې يو بله دنده د هڅونې هغه ده چې عموماً په تبليغاتي ويناوو او خطابو کې کار ورڅخه اخيستل کيږي او دريمه دنده يې د تجربو لېږدول دي چې د ادبياتو ژبه هم ورته ويلاى سو. اوس نو دې ته په پام سره چې تجربه د احساساتو، جذباتو، عواطفو، خيالاتو او عقايدو يوه ټولگه ده، دا



د جهاني جهان

ويلای سو چي د ادبي توکو ژباړه رشتيا هم نسبت د نورو برخو ژباړو ته د يوه درانه پيټي لېږدول دي. د يو ساينسي مطلب د ژباړي پر مهال يوازي خبريا معلومات انتقالو او خود ادبي تخليقاتو د ژباړي پر مهال د متعددو توکو لکه احساساتو، جذباتو، عواطفو، خيالاتو او عقايدو د لېږدولو يو دروند پيټی رادغاړي کېږي. که بيرته د رابرت فراست خبري ته وروگرځو، د سوال ځای دا دی چي ايا په يوه ادبي اثر کي ځای پر ځای سوي احساسات، جذبات او عواطف د ژباړي وړ دي او که نه؟ ډېری خلک دې پوښتني ته منفي ځواب لري لکه جون تان ميلر چي وايي: ((د ادبياتو په اړه په زړه پوري خبره دا ده چي ادبي توکي د ژباړي له چينل څخه ژوندي نه سي تېرېدلای.)) خود هر نظر په څېر دا نظر هم خپل مخالفين لري مگر له خپلو ځانگړو توجيهاو سره چي په راتلونکو ليکو کي اشاره ورته سوې ده. لومړی خو ټول پر دې خبره هم په يوه خوله نه دي چي گواکي ريښتيني شاعري دي کوم څه د مفهوم او يا مطلب په نامه ولري خو په بله ژبه کي د ترجمې په نامه وليکل سي لکه امريکايي کمپوز جوړوونکی جان کيج چي وايي: ((زه د ويلو لپاره څه نه لرم مگر بيا هم خبري کوم. همدغه شاعري ده)) او يا د برتانوي شاعر هوزمين خبره: ((حتی که شاعري مانا ولري هم، چي اکثره وخت يې لري، ښه به وي چي مانا يې ونه ايستل سي، ځکه د بشپړ مفهوم اخيستنه به ځيني وختونه خوند له منځه يو سي.)) همدې تشويش ته ځينو نورو په دې شکل ځواب ويلی دی: ((ژباړه په شاعري او هم په ژبه کي د رانېکېلېدلو يو په زړه پوري متبادل دی چي زما د ژوند د ډېري برخي بوختوونکی او سپېدلی دی. زه فکر کوم چي دوی يو بل ته غذا ورکوي.)) دا د ميريلين هيکر نظر دی او په ډېر ښه ډول موږ ته د شاعري او په عموم کي د ادبي توکو د ژباړي لپاره د يوه دريځ نيولو څرک او جواز په لاس راکوي. هغه په دې شکل چي که څوک کوم شعر ژباړي نو دي يوازي د الفاظو پر عمومي ماناوو بسنه نه کوي، بلکي وظيفه يې تر دې آخوا نور اړخونه هم د ځان کوي چي هغه په شعر کي پټ د الفاظو د اوډون، موسيقيت، وزن، خواړخيزي مانا، تصوير او نورو لوازماتو د جادوگر ترتيب روح ته ننوتل دی. په ټوليز ډول ژباړن دوه عمده مسئلېتونه لري. په اصلي متن ځان پوه کول او په مطلوبه ژبه باندي د هغه ثبتول. د شعر د ژباړي پر مهال د لومړي ذکر سوي مسئلېت تر عهدي و تل د دوهم په پرتله ډېر حياتي ارزښت لري که څه هم دوهم مسئلېت پر خپل ځای اهميت لري او په راتلونکو ليکو کي به اشاره ورته وسي. په شعري متن باندي د پوهېدلو



د جهاني جهان

لپاره د ساينسي او نورو مواردو پر خلاف د ذوق، شوق او له ذهن سره سره د عاطفي او روحي بنکېلتيا اړتيا هم وي ځکه شعريو ازي په يوه موضوع د خبرېدلو وسيله نه، بلکې د خوند اخيستلو، جذباتي پارېدنې او د احساساتو د بوختولو وسيله هم ده. دلته ويلاى سو چې د يوه عام ژباړن په پرتله د شعري ژباړې لپاره يو شاعر ژباړن ډېر مناسب وي او په خپله چاره کې يې تر مخکني هغه د برياليتوب چانسونه ډېر وي. شاعر کولای سي د خپل ذوق، شوق، د شعر په عرصه کې د تجربې او شعري سمبولونو، اصطلاحاتو، کنایاتو او نورو افزارو سره د بلدتيا په مټ له شعر څخه نسبتاً جامع، دقيق او صحيح مفهوم واخلي. تردې گام د بريالي راتېرېدلو سره سم د مسئوليت دوهم پړاو راځي چې د شعر ژباړه او يا په مطلوبه ژبه ثبتول دي. که چېرې د شعر ژباړه په نشر ترسره کېږي يعنې يوازي موخه د هدف انتقال وي، په دې صورت کې دا کار د خپل ضمني اهميت او مسئوليت سره سره د منظومي ترجمې په پرتله آسانه او لږو خولو تويولو ته اړتيا لري. که چېرې ژباړه په منظوم ډول ثبتېږي نو موضوع هم جدیت پيدا کوي او د دقت د اړتيا د ډېرېدلو تر څنګ د زياتو خولو تويولو ايجاب کوي. هغه په دې ډول چې نه يوازي دا چې مفهوم بايد را انتقال سي، ورسره په څنګ کې د شعر د اصلي متن د لفظي انتخاب، موسيقيت، سبک او انداز خيال هم بايد وساتل سي او تر وسته په اصولي بڼه په ژباړل سوي متن کې ثبت سي خو دا کار بې له هغه چا چې په شعري لوازماتو کې پوره تجربه، معلومات او برلاسی لري، شونى نه دی. که خبره په بله بڼه وکړو، نو داسې به وايو چې په دې مرحله کې ژباړن هم د يوه شاعر وظيفه اجرا کوي او هم د يوه مترجم. ژباړن د شعر روح ته ځان اچوي، ځان ته په ذهني لحاظ د شاعر جامه اغوندي او د احساساتو، جذباتو، خيالي پروازونو او عواطفو څخه جوړه تجربه له ترتيب او انتخاب سره يو ځای ثبتوي. په دې ځای کې د الفاظو اوډنه، د هغوى د وزن او موسيقيت تامينول، د سليسو الفاظو انتخاب او نوري دا ډول دندې هم د ژباړن له وظيفو څخه وي. همدغه ځای دی چې د شعر د ژباړې لپاره د جواز لاره هوارېږي. خو دا د دې مانا نه لري چې ژباړل سوي متن دي کټ مټ همغه کيف ولري چې د شعر متن په خپله لومړنۍ ژبه کې درلود. کېدای سي په يادو سوو شرايطو پوره کول يو ژباړن خپل کار په دونه برياليتوب سره ترسره کړي چې ژباړل سوي متن به تر آر متن ډېر خوندور او له کيفه ډک وي او کېدای سي يو ژباړن و نه توانيږي خپله منظومه ژباړه په تول پوره



د جهاني جهان

راولي. د دې خبرې ثبوت چې د شعر ژباړه د اصل متن كيف انتقالولای سي، د هند د مشهور اديب رابندر نات ټاگور د گيت آنجلي شعري ټولگه يادولای سو چې لومړی په بنگالي ژبه ليکل سوې وه خو وروسته کله چې دده له خوا په انگريزي و ژباړل سوه، نو بيا يې هم په ځان کي همغه كيف او توان ساتلی و چې په پايله کي يې په ۱۹۱۳ کي د نوبل نړيواله جايزه وگټله.

د جهاني صاحب شعري ژباړي او د هنريت موضوع:

پورتنی بحث ايله د دې اجازه راکوي چې د جهاني صاحب پر شعري ژباړو لنډ وږغېږو. دلته دا اړينه ده چې د دې ليکني د سرليک د انتخاب تر شا پروت دليل روښانه کړو. د شعرونو د ژباړي په اړه د پورتنی مجمل بحث په ترڅ کي دې ټکي ته ودرېدو چې د شعر د ژباړي لپاره هغه وخت ښه مجوز په لاس راوړو کله چې ژباړن په عين حال کي هم د شاعر او هم د ژباړن وظيفه پر غاړه واخلي، يعنې په خپله ژباړه کي ټول شعري لوازم په پام کي ونيسي او په ژباړل سوي متن کي شعري روح وځلوي. که څه هم دې نتيجې ته رسېدنه تر ډېره ځايه زما شخصي دريځ دی چې پر يو شمېر پورته يادو سوو نقل قولونو تکیه کوي او مشخص پر همدې نظر ولاړ کوم څه د ماخذ په توگه نه دی رامعلوم چې د مفصلي لوستني لپاره يې حواله ورکړم. خو دا هم بايد په فکر کي ولرو چې هر څوک د دې ډول وړتيا او استعداد څخه نه وي برخمن، بلکي تجربه، علاقه او خدای ورکړی استعداد هغه څه دي چې دې ځانگړني ته د کاندید بدللو لپاره اړين شرايط دي. يو خو په عمومي ډول داسي بريالی شعري ژباړي نسبتاً په لږه اندازه ترگوتو کولای سو خو په پښتو کي يې بيا بيخي کمی محسوس دی. يوازي د گوتو په شمار د شعرونو ژباړي يادولای سو چې په ژباړه کي دي هم د شعري خوند محسوسولو فرصت راکوي او هم دي د شعر د آر متن د را انتقالولو رسالت په امانتدارۍ ترسره کوي. په دې برخه کي د خدای بخښلي فاضل استاد عبدالرؤف بېنوا لخوا پښتو ته د رابندر نات ټاگور د گيت آنجلي ژباړه (البته د هغې له اردو ژباړي څخه) د نمونې په ډول يادولای سو. خو دلته بايد يوه بل مهم ټکي ته ځير سو او هغه دا چې که څه هم استاد بېنوا د گيت آنجلي په پښتو ژباړه کي هم شعريت ځلولی او ځيني خويي ان د شعري تندي د ماتولو له لحاظه تر خپل آر متن هم خوندور بولي، خو دا ژباړه بيا هم منظومه نه، بلکي منثوره ده. که خبره د جهاني صاحب د ژباړو کوونو پر دې به اعتراف کولو ته اړ سو چې د ده لخوا ژباړل سوي متون هم د هنريت په تاله پوره



د جهاني جهان

شعرونه دي او هم د شعرونو ژباړي. ياني دا ژباړي هم په منظوم چوکاټ کي چي د شعر دايمي ځانگړنه ده بشپړ شعريت راباندي خکي او په همدې حالت کي د آر متن چي په انگريزي، اردو او يا فارسي کي دي، بشپړ مفهوم په امانتدارۍ مخ ته راته ږدي. د دې لپاره چي خپله ياده سوې ادعا په دلايلو ثابته کړو، په لاندي کړنو کي د جهاني صاحب د شعري ژباړو د ځانگړتياوو تر سرليک لاندي بحث کوو. همدغه ځای دی چي د دې مقالې لپاره سرليک د (جهاني صاحب شعري ژباړي) غوره کړل سو.

بايد يادونه وکړو چي کله موږ وايو جهاني صاحب د شعرونو په ترجمو کي د هنريت جوهر څلولی دی، تر هغه لومړی بايد دې ته ځير سو چي هغه د ترجمې لپاره د شعرونو د انتخاب پر مهال د خپلي سخن شناسۍ ډېر ښه ثبوت وړاندي کړی دی. هغه شعرونه چي جهاني صاحب په انگريزي، اردو او يا فارسي کي د ترجمې لپاره انتخاب کړي، پر خپل ځای د ژور هنريت څخه برخمن شعرونه دي. لاندي د جهاني صاحب د شعري ترجمې د ځينو هنري برلاسيو ډېره لنډه يادونه کوو:

دا څرگنده خبره ده چي د يوې ژبي اصطلاحات او شعري سمبولونه نسبت بلي ژبي ته توپير کوي. همدا راز په يوه ژبه کي داسي الفاظ وي چي په يوه وخت کي د څو بېلابيلو مواردو لپاره په کار لوېدلای سي او په بله ژبه کي بيا همدا لفظ يوازي د يوه مورد لپاره د کارېدلو جوگه وي. همدلته ژباړن رسالت لري چي اصطلاحات، سمبولونه او د الفاظو موقعيتونه د مطلوبې ژبي له تقاضاوو سره سم انتخاب او ترتيب کړي. جهاني صاحب دا رسالت په خورا ښه ډول ترسره کړی دی. د بيلگي په ډول به لانديني مورد وړاندي کړو:

په شرقي لمني او غربي گلونه ټولگه کي د (زما ښايسته سور گلاب دی) تر سرليک لاندي د رابرت برنس په شعر کي: **O' my love's like a red, red rose- That's newly sprung in June**

ترجمه: زما ښايسته داسي نازکه لکه سور گلاب ښکارېږي- په جوزا کي غوړېدلې پر ملا غبرگه ورگه کېږي.



د جهاني جهان

په دې ځای کې که د آر متن سره سم په ترجمه کې هم د جون لفظ کارول سوی وای، نو خوند هومره ډېر نه راته لکه چې دا لفظ په ډېر ماهرانه انداز و جوزا ته اړول سوی دی. همداراز په همدې ټولګه کې د راکیل سمر د ملایکې تر سرلیک لاندې شعر کې:

The Angel's appearance was so sudden-Face framed by a "streetlight halo"

ترجمه: یو ناڅاپه مې په لار کې ملایکه زرغونه سوه- بڼایسته مخ یې له نوره، ترې روښانه توره شپه سوه.

دلته که د **Streetlight halo** لفظ کټ مټ ژباړل سوی وای، نو بد خوند یې هر چا حس کړې وای. د دې تر څنګ په دې ځای کې د زرغونه سوه اصطلاح یوه پښتني اصطلاح ده چې د خبرې ښکلا یې نوره هم ډېره کړې ده. په همدې ټولګه کې د (زما ماشوم) تر سرلیک لاندې د جان پیریونټ په شعر کې لولو:

Is ever-bounding around my study chair- هر ګړی مې پر زړګي باندې اوریږي.

په دې ځای کې د **ever-bounding around my study chair** لغوي مانا به وي چې (هر ګړی زما د مطالعې د چوکۍ شاوخوا ټوپونه وهي) مګر په هغه انداز چې دا مفهوم جهاني صاحب د پښتني اصطلاح یعنې (پر زړګي باندې اوریږي) قالب ته اچولې ده، د قدر وړ دی.

موسیقیت یوه بله غوره ځانګړنه ده چې په دې ترجمو کې محسوسېږي. د بیلګې په توګه دا یو بیت: را ته وایي چې لاسونه تر سپوږمۍ سې غزولای- له اسمان څخه سپوږمۍ سې دلته مخکې ته راوړلای. * په دې ځای کې د (س، ږ، ځ، څ، ا، و، ز) د الفاظو امتزاج اوډون او تکرار د موسیقیت ښه نمونه ده.

په دې ترجمو کې د هنري روح څرک په هر بیت کې جلا جلا موندلای شو. د بیلګې په ډول: ما حساب د هري لاري دی نیولی- هر قدم مې په احتیاط پکښې اوډلی. ** په داسې حال کې چې انګریزي متن یې وایي: **I planned each charted course-Each careful step along the way.** دلته د حساب نیول او بیا د قدمونو اوډل یو ډول هغه شعري ښکلا ده چې د جهاني صاحب



د جهاني جهان

خپل ابتکار دی ځکه په انگریزي متن کی پر لاره د محتاط قدم اخیستلو خبره ده نه د (اوډلو) لفظ. د یوه جنجال (معما) د حل لپاره لومړی خانو ته حساب کېږي او بیا مهرې اوډل کېږي چې په دې توګه یاد سوی بیت یو ډول تصویر وړاندې کوي خو خوند یې لا هغه وخت ډېرېږي کله چې د قدمونو د اوډلو ترکیب ته ځیر کېږو. د دې تر څنګ پورتنی ابتکار د یوې بیلګې په توګه د هغو هڅو یوه نمونه ده چې په دې ترجمو کې د پښتني ذوق د خیال ساتلو په برخه کې سوې ده. جهاني صاحب یوازي دا هڅه نه ده کړې چې مفهوم را انتقال کړي او یوازي خلک په یو شي خبر کړي، بلکې دا کونښن کوي چې د مفهوم سره سره شعري خوند هم وړاندې کړي څو خلک نه یوازي آگاهي ترلاسه کړي، بلکې ورسره په څنګ کې ذوق هم خړوب کړي او له خوند اخیستلو څخه برخمن سي. د دې خبرو په څنګ کې یو مهم د غور وړ ټکی دا دی چې جهاني صاحب په دې ترجمو کې خپل د شاعرۍ ځانګړی طرز هم نه دی ورک کړی، بلکې که هر هغه څوک چې د شاعرانو د انداز د درک ځواک ولري، د جهاني صاحب ترجمې بې له دې یادوني چې ګواکي ترجمه ده، ولولي نو اړومرو دې پرېکړي ته رسېږي چې دا د جهاني صاحب خپل یو شعر دی او یا یې هم د طرزد کوم پیرو شعر دی. دا خبره پر دې دلالت کوي چې هغه د ترجمو د دې ثقیلي چارې په مقابل کې د یوه برلاسي او غالب فاعل په توګه برخورد درلودلی دی ځکه یې نو د ترجمو دې ابتکار ته بریالی ابتکار ویلای سو.

اهمیت:

په پښتو ژبه کې د اشعارو د ترجمې سابقه د نثر تر هغې لومړۍ ده*** خو له دې سره سره د نثر په نسبت لږ او بې کیفیته پاته سوې ده چې لامل یې تر ډېره ځایه د شعر د ژباړې ثقل دی چې مخکې بحث ورباندې وسو. که څه هم ژباړه په هر زمان کې د هرې ژبې له خورا مهمو اړتیاوو څخه وي ځکه د بشر د علمي تکامل پړاو نه ختمېدونکی او هره ورځ پر مخ تلونکی دی او په دې کار کې یوازي د یوې ژبې خلک کار نه کوي، بلکې د نړۍ د هر کونج خلک خپله ونډه پکښې اخلي، نو د دې لپاره چې د یو بل لاسته راوړنې حمایه کړي او ګډ بشري علمي میراث ته متوازنه او بې الایشه وده ورکړي، اړینه ده علمي آثار د یو بل په ژبه سره وژباړل سي. کله چې خبره پښتو ته درېږي، نو دلته دا اړتیا ډېره په دې خاطر محسوسېږي چې د دې ژبې علمي غنا نسبت د نړۍ نورو بډایه ژبو ته لږ ده نو مجبوره ده چې نه یوازي د علمي راکړې ورکړې په موخه، بلکې د کمیت په نظر کې



د جهاني جهان

نيولو سره ډېري ژباړي ورته وسي. په عين حال کي دا خبره مهمه ده چي ژباړه بايد متوازنه وسي يعني ټولي ساحې په برکي ونيسي، هغه که ادبيات، فلسفه، ساينس او يا بل څه وي.

په معاصره دوره کي د اشعارو د ژباړي په برخه کي يو شمېر هڅي سوي دي چي له کمي لحاظه يې بايد د يو نېک فال په توگه ومني او د کيفي لحاظه د تکامل په پړاو کي د يوې کړۍ په سترگه ورته کتل به د مصلحت وړ وي. دلته اړينه نه ده چي د دې ترجمو تفصيلي يادونه وسي. بحث پر دې دی چي د جهاني صاحب ترجمې د پښتو لپاره څه اهميت لري؟ لومړی خو بايد دا حقيقت ومني چي پښتانه له نوري نړۍ په تېره بيا غرب څخه نهايت بې خبره پاته دي. ډېرو ته خو آن دا چي غربي ليکوالان او شاعران په تېر بيا کلاسيک هغه يې افسانوي خلک ښکاري. جهاني صاحب چي د انتخاب د ځواکمن استعداد په مټ يې هم د کلاسيکو او هم د معاصرو غربي شاعرانو شعرونه ترجمه کړل، دې اند پښتني ته ځواب ووايه او په عين حال کي يې پښتنو ته د غوره آثارو د مطالعې فرصت په لاس ورکړ. په بله اصطلاح، جهاني صاحب د دې ترجمو له لاري پښتنو ته د غربي ادبياتو د دروازي يوه بله غټه پله پرانيستله. دوهم اهميت په دې خبره کي نغښتی دی چي جهاني صاحب په معاصر وخت کي د لومړي ځل لپاره باکيفيته هنري شعري ژباړه را وپېژندله او د نورو کسانو له لوري د سوو ژباړو د يوه غوره متبادل طرز څرک يې په لاس را کړ. په دې برخه کي د هنري ژباړي نمونه وړاندي کول د ځوان کهول لپاره يو غوره سرمشق دی. کله چي د سرمشق خبره کوو، نو دا خبره هم د غورو وړ ده چي د جهاني صاحب انتخاب که د يوه ايډيال په توگه ومني، نو بايد سنجول سوي او قصدي هڅي پيل کړو خو د غوره شاعرانو د غوره آثارو د ترجمې يو کمپاين را پيل کړو. يوازي همداسي کمپاينونه او منظمي او همغږي هڅي کولای سي د يوه محسوس بدلون لمر راو خپروي او دا کمپاينونه بايد نه يوازي په شعري ساحه کي، بلکي په نورو ساحو لکه ساينس، سياست، اقتصاد او نورو کي هم راپيل سي. دا مقاله په هيڅ وجه نه خو د کمي او نه هم د کيفي لحاظه د جهاني صاحب د ترجمو د څېړني او پېژندنې تر عهدي وتلای سي، ځکه نو دا وړانديز مهم بولم چي د جهاني صاحب د شعري ترجمو د څېړني لپاره يو عليحده سيمينار راوبلل سي تر څو نه يوازي دا ژباړي و ارزوي او و بې څېړي، بلکي د شعري ژباړو په برخه کي اساسي ننگوني



د جهاني جهان

تعريف او د وړاندي تگ لپاره د واضح خط سیر د ټاکلو په موخه وړاندیزونه راجلب کړل سي. (۳۴)

لمنليکونه:

* سپوږمۍ راکش که، Jess Brown/Jim Denton، د پښتو په سراو تال کي د غربي سندو شرنګ.

** زمالاره، فرانک سیناترا، د پښتو په سراو تال کي د غربي سندو شرنګ.

*** د ابو محمد هاشم سرواني ۲۹۷-۲۲۳ ل س) لخوا د ابن خلاد د شعر ژباړه

ماخذونه:

۱- Encarta Encyclopedia-2009 Edition

۲- غربي ګلونه-شرقي لمني، له انگليسي ادبياتو څخه منظومي ترجمې، عبدالباري جهاني، ۱۳۸۵

۳- د پښتو په سراو تال کي د غربي سندو شرنګ، له انگليسي ادبياتو څخه د عبدالباري جهاني ترجمې، ۱۳۸۲



اخځليکونه

- ۱- د سباوون په تمه شعري مجموعه، عبدالباري جهاني
- ۲- ورکه مېنه نومي شعري مجموعه، عبدالباري جهاني
- ۳- پايکوب نومي شعري مجموعه، عبدالباري جهاني
- ۴- د پښتو ادبياتو تاريخ، دوهم ټوک، ۱۲۵-۱۳۷ مخونه، کانديد اکاډميسين سرمحقق محمد صديق روهي، دانش خپرندويه ټولنه، پېښور، ۱۳۸۴ ش
- ۵- ورکه مېنه
- ۶- د ليکوال ناچاپ اثر
- ۷- کوه طور نومي شعري مجموعه، عبدالباري جهاني
- ۸- پايکوب
- ۹- د سباوون په تمه
- ۱۰- جهاني انلاين ويبپاڼه www.jahanionline.com
- ۱۱- د شعر درناوی، ۱۳۵-۱۷۷ مخونه ۱۳۸۸ ش کال، دانش خپرندويه ټولنه، پېښور
- ۱۲- ورکه مېنه
- ۱۳- د ليکوال ناچاپه نسخه
- ۱۴- پايکوب
- ۱۵- د ليکوال ناچاپ اثر
- ۱۶- لراو برويېپاڼه www.larawbar.com
- ۱۷- پايکوب
- ۱۸- شپېلۍ نومي شعري مجموعه، عبدالباري جهاني
- ۱۹- لراو برويېپاڼه www.larawbar.com
- ۲۰- د ليکوال ناچاپ اثر
- ۲۱- تاند ويبپاڼه www.taand.com
- ۲۲- ټول افغان ويبپاڼه www.tolafghan.com
- ۲۳- ننګرهار ويبپاڼه www.nengrahar.com
- ۲۴- د ليکوال ناچاپ اثر
- ۲۵- ټول افغان ويبپاڼه www.tolafghan.com



۲۶- کابل نات ویبپاڼه www.kabulnath.de

۲۷- لوی غرو ویبلاگ

۲۸- د لیکوال ناچاپ اثر

۲۹- پالنه دوه میاشتني مجله، پنځمه گڼه، اپریل - مې میاشت، ۲۰۰۳ م کال، کوټه

۳۰- د افغان ادبي بهیر ویب پاڼه www.baheer.com

۳۱- د پتیال ناچاپ اثر

۳۲- د خیام سرونه د پښتو په تال کې، د عبدالباري جهاني شعري ترجمې

۳۳- پیام وطن ویب پاڼه www.payamewatan.com

۳۴- د لیکوال ناچاپ اثر



د همدا اثر د ټولونکي ژوندلیک

عبدالنافع همت د حاجي عبدالکریم خان زوی د (۱۳۵۰) لمريز کال د ليندۍ د مياشتي پر خوارلسمه نېټه د کندهار ولايت، ارغنداب ولسوالۍ د ناگان په کلي کې زېږېدلی دی. تر دوولسم ټولگي پوري يې په کندهار کې زده کړي کړي او اوس د کابل د تعليم او تربیې پوهنتون، ادبياتو پوهنځي د څلورم کال محصل دی.

په څو نادولتي ټولنو کې پر کار سربېره يې په بېلابېلو ښوونځيو کې د ښوونکي په توگه هم کار کړی دی. په (۱۳۷۸) لمريز کال يې په کوټه کې د ميوند کلتوري ټولني بنسټ کښېښود او په (۱۳۸۱) لمريز کال يې د (ميوند) په نوم د يوې کلتوري او ټولنيزي مجلې خپرول پيل کړه او څلور کاله يې وچلوله. پر دې سربېره يې په څو ښوونځيو کې معلم هم پاته سوی دی. له (۲۰۰۰) ميلادي کال راهيسې د بي بي سي راډيو په تعليمي پروژو کې د ليکوال او پروډيوسر، ډرامې ليکوال، ايډېټر او خبريال په توگه کار کړی چې اوس په همدې راډيو کې د تېرېر ژورناليست په توگه کار کوي. ده شعرونه، لنډې کيسې، طنزونه، ډرامې او مقالې ليکلي، خو تر ډېره بريده د طنزي ليکوال په نوم شهرت لري.

چاپ سوي اثار:

- ۱: سپي څنگه مډالونه وگټل؟ طنزي مجموعۀ.
- ۲: سياسي عينکې، طنزي مجموعۀ.
- ۳: د جهاني جهان، د عبدالباري جهاني په باب د مقالو مجموعۀ.
- ۴: خپل وطنه، گل وطنه (د متلونو کيسې).

ناچاپ اثار:

- ۱: اتني په پارلمان کې (طنزي ډرامه)
- ۲: طنزي تعريفات (طنزونه)
- ۳: د کندهار مېله ځايونه (رساله)
- ۴: (خبري بېري) طنزي کالم چې په خدمتگار ورځپاڼه او تاند ويب پاڼه کې خپور سوی دی.
- ۵: متفرق طنزونه چې په بېلابېلو ويبپاڼو کې راغلي، خو تر اوسه نه دي چاپ سوي.



د لراوېر برېښنايي کتابتون

قدرمنو لوستونکو !

تاسو کولای سئ د لراوېر وېبپاڼې په برېښنايي کتابتون کې زیات شمېر ارزښتناک او په زړه پوري آثار په خپل تفريحي وخت کې مطالعه کړئ .
د لراوېر انلاين کتابتون ستاسو لپاره د لاندینيو موضوعگانو اړوند آثار پر ليکه کوي :



- اسلام او مذهب
- ساينس او تخنيک
- سپورټ او روغتيا
- تاريخ او سياست
- هنر او ادبيات
- د ماشومانو لپاره
- بېلابېل آثار

www.Larawbar.net/library



Get more e-books from www.ketabton.com
Ketabton.com: The Digital Library